

ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961

(ಕರ್ನಾಟಕ ರಾಜ್ಯಪತ್ರ, ಗುರುವಾರ, ಜೂನ್ 2, 2005, ಭಾಗ - IVಎ, 165 ರಿಂದ 200ರ ವರೆಗಿನ ಪುಟಗಳಲ್ಲಿ ಪ್ರಕಟವಾಗಿದೆ).

ಪ್ರಕರಣಗಳ ಅನುಕ್ರಮಣಿಕೆ

ಪ್ರಕರಣಗಳು

ಅಧ್ಯಾಯ - I

ಪ್ರಾರಂಭಿಕ

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ
2. ಪರಿಭಾಷೆಗಳು

ಅಧ್ಯಾಯ - II

ಉಗ್ರಾಣಗಳಿಗೆ ಲೈಸೆನ್ಸ್ ನೀಡುವುದು

3. ಉಗ್ರಾಣದ ವ್ಯವಹಾರವನ್ನು ವಿನಿಯಮಿಸುವುದು
4. ಲೈಸೆನ್ಸ್ ನೀಡಿಕೆ
5. ಲೈಸೆನ್ಸ್ ನೀಡುವುದಕ್ಕೆ ಷರತ್ತುಗಳು
6. ಲೈಸೆನ್ಸಿನ ಅವಧಿ ಮತ್ತು ನವೀಕರಣ
7. ಲೈಸೆನ್ಸ್ ನೀಡಿಕೆ ಅಥವಾ ನವೀಕರಣೆಯ ಬಗ್ಗೆ ನೋಟೀಸು
8. ಲೈಸೆನ್ಸಿನ ತಡೆಹಿಡಿಯುವಿಕೆ ಮತ್ತು ರದ್ದಿಯಾತಿ
9. ಲೈಸೆನ್ಸನ್ನು ತಡೆಹಿಡಿಯಲು ಅಥವಾ ರದ್ದುಗೊಳಿಸಲು ನೋಟೀಸು
10. ಲೈಸೆನ್ಸನ್ನು ಹಿಂದಿರುಗಿಸುವುದು
11. ಲೈಸೆನ್ಸಿನ ದ್ವಿಪ್ರತಿ

ಅಧ್ಯಾಯ - III

ಉಗ್ರಾಣಪಾಲಕನ ಕರ್ತವ್ಯಗಳು

12. ದಾಸ್ತಾನು ಇಟ್ಟಿರುವ ಸರಕುಗಳ ಬಗ್ಗೆ ವಹಿಸಬೇಕಾದ ಯುಕ್ತ ಜಾಗರೂಕತೆ
13. ಸರಕುಗಳ ಹಾನಿ ಅಥವಾ ಕ್ಷತಿಯ ವಿರುದ್ಧ ಮುನ್ನೆಚ್ಚರಿಕೆಗಳು
14. ಸರಕುಗಳ ಗುರುತಿನ ಪರಿರಕ್ಷಣೆ
15. ಉಗ್ರಾಣದಲ್ಲಿ ಸರಕುಗಳು ಕೆಡುತ್ತಾ ಹೋಗುವುದು ಮತ್ತು ಅವುಗಳ ವಿಲೇವಾರಿ
16. ಸರಕುಗಳನ್ನು ಒಪ್ಪಿಸುವುದು
17. ದಾಸ್ತಾನು ಮಾಡಲಾದ ಸರಕುಗಳ ಕೊರತೆ ಅಥವಾ ಹೆಚ್ಚಳಕ್ಕೆ ಸಂಬಂಧಿಸಿದಂತೆ ಉಗ್ರಾಣ ಪಾಲಕನ ಹೊಣೆಗಾರಿಕೆ
18. ಉಗ್ರಾಣದಲ್ಲಿನ ಸರಕುಗಳ ವಿಮೆ
19. ತಾರತಮ್ಯ ನಿಷೇಧ
20. ಉಗ್ರಾಣಪಾಲಕನು ಉಗ್ರಾಣದಲ್ಲಿನ ಸರಕುಗಳ ವ್ಯವಹಾರ ಮಾಡದಿರುವುದು ಅಥವಾ ಅವುಗಳಿಗೆ ಪ್ರತಿಯಾಗಿ ಸಾಲ ನೀಡದಿರುವುದು
21. ಉಗ್ರಾಣಪಾಲಕನು ನಿರ್ವಹಿಸಬೇಕಾದ ಲೆಕ್ಕಪತ್ರಗಳು ಮತ್ತು ಪುಸ್ತಕಗಳು

ಅಧ್ಯಾಯ - IV
ಸರಕುಗಳ ತಪಾಸಣೆ ಮತ್ತು ಶ್ರೇಣೀಕರಣ

22. ತಪಾಸಣೆ
23. ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಮತ್ತು ಶ್ರೇಣೀಕಾರರು ಲೈಸೆನ್ಸುಗಳನ್ನು ಪಡೆದಿರುವುದು
24. 23ನೇ ಪ್ರಕರಣದ ಅಡಿಯಲ್ಲಿನ ಲೈಸೆನ್ಸುಗಳಿಗೆ ಸಂಬಂಧಿಸಿದಂತೆ ಉಪಬಂಧಗಳು
25. ಸರಕುಗಳನ್ನು ತೂಕ ಮಾಡುವುದು, ಮುಂತಾದವುಗಳಿಗಾಗಿ ನೀಡಬೇಕಾದ ಸೌಕರ್ಯಗಳು

ಅಧ್ಯಾಯ - V
ಉಗ್ರಾಣ ರಸೀದಿಗಳು

26. ನೀಡಬೇಕಾದ ರಸೀದಿ
27. ಉಗ್ರಾಣಗಳಲ್ಲಿ ಸರಕು ದಾಸ್ತಾನು ಇಡುವುದಕ್ಕೆ ರಸೀದಿಗಳು
28. ರಸೀದಿಯ ದ್ವಿಪ್ರತಿ

ಅಧ್ಯಾಯ - VI
ಸಂಕೀರ್ಣ

29. ಅಪೀಲುಗಳು, ವಿವಾದಗಳು ಮತ್ತು ದೂರುಗಳ ತೀರ್ಮಾನ
30. ಲೈಸೆನ್ಸನ್ನು ತಡೆಹಿಡಿದುದಕ್ಕಾಗಿ ಅಥವಾ ರದ್ದುಗೊಳಿಸಿದುದಕ್ಕಾಗಿ ಯಾವುದೇ ನಷ್ಟ ಪರಿಹಾರವಿಲ್ಲದಿರುವುದು
31. ಭದ್ರತಾ ಮೊಬಲಗನ್ನು ಮುಟ್ಟುಗೋಲು ಹಾಕಿಕೊಳ್ಳುವುದು ಮತ್ತು ಅದನ್ನು ಭೂಕಂದಾಯದ ಬಾಕಿಯಂತೆ ವಸೂಲು ಮಾಡುವುದು
32. ಅಧಿನಿಯಮಕ್ಕೆ ಅಸಂಗತವಾದ ಕರಾರುಗಳು ಮತ್ತು ಒಪ್ಪಂದಗಳು ಶೂನ್ಯವಾಗತಕ್ಕದ್ದು
- 32ಎ. ಉಗ್ರಾಣಪಾಲಕರು ಮತ್ತು ಸರಕು ದಾಸ್ತಾನುದಾರರು 1944ರ ಕೇಂದ್ರ ಅಧಿನಿಯಮ 1ರ ಉಪಬಂಧಗಳನ್ನು ಪಾಲಿಸುವುದು
33. ದಂಡ
34. ನಿಯಮಗಳು
35. ಅಧಿನಿಯಮವು ಕೆಲವು ಉಗ್ರಾಣಗಳಿಗೆ ಅನ್ವಯವಾಗದಿರುವುದು
36. ನಿರಸನ ಮತ್ತು ಉಳಿಸುವಿಕೆಗಳು.
ಅನುಸೂಚಿ
ಅಧಿಸೂಚನೆ

* * *

ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

I

1962ರ ಅಧಿನಿಯಮ 11.- ಕೇಂದ್ರ ಮತ್ತು ರಾಜ್ಯ ಉಗ್ರಾಣ ವ್ಯವಸ್ಥೆ ನಿಗಮಗಳ ಸ್ಥಾಪನೆಗೆ ಉಪಬಂಧ ಕಲ್ಪಿಸುವ ಕೃಷಿ ಉತ್ಪನ್ನ (ಅಭಿವೃದ್ಧಿ ಮತ್ತು ಉಗ್ರಾಣ ವ್ಯವಸ್ಥೆ) ನಿಗಮ ಅಧಿನಿಯಮ, 1956ನ್ನು ಸಂಸತ್ತು ಅಂಗೀಕರಿಸಿದೆ. ತದನುಸಾರವಾಗಿ, ಈ ಸರ್ಕಾರವು ರಾಜ್ಯ ಉಗ್ರಾಣ ನಿಗಮವನ್ನು ಸ್ಥಾಪಿಸಿದೆ. ಈ ನಿಗಮದ ಕಾರ್ಯಾಚರಣೆಯಾಗಬೇಕಿದ್ದರೆ ಉಗ್ರಾಣ ವ್ಯವಸ್ಥೆಗೆ ಸಂಬಂಧಿಸಿದಂತೆ ಒಂದು ಸೂಕ್ತ ಶಾಸನವನ್ನು ಅಂಗೀಕರಿಸುವುದು ಅಗತ್ಯವಾಗಿದೆ. ಪ್ರಸ್ತಾವಿತ ವಿಧೇಯಕವು, ರಾಜ್ಯಗಳು ಅಳವಡಿಸಿಕೊಳ್ಳುವುದಕ್ಕಾಗಿ ಭಾರತ ಸರ್ಕಾರವು ಕಳುಹಿಸಿದ ಮಾದರಿ ಕರಡು ವಿಧೇಯಕವನ್ನು ಆಧರಿಸಿದೆ ಮತ್ತು ಸ್ವತಂತ್ರ ಉಗ್ರಾಣಗಳ ಸ್ಥಾಪನೆ, ಮೇಲ್ವಿಚಾರಣೆ ಮತ್ತು ನಿಯಂತ್ರಣಕ್ಕಾಗಿ ಹೊಸ ಮೈಸೂರಿನ ಎಲ್ಲ ಐದು ಸಂಯೋಜಿತ ಪ್ರದೇಶಗಳಲ್ಲಿ ಒಂದು ಏಕರೂಪದ ಕಾನೂನನ್ನು ತರಲು ಉದ್ದೇಶಿಸಿದೆ.

ಈ ವಿಧೇಯಕದ ಮುಖ್ಯ ಅಂಶಗಳೆಂದರೆ:-

- (1) ಲೈಸೆನ್ಸು ಇಲ್ಲದ ವ್ಯಕ್ತಿಗಳು ಉಗ್ರಾಣ ಪಾಲಕನ ವ್ಯವಹಾರ ನಡೆಸುವುದನ್ನು ನಿಷೇಧಿಸುವುದು;
- (2) ಉಗ್ರಾಣಪಾಲಕನ ಕೆಲವು ಕರ್ತವ್ಯಗಳನ್ನು ನಿಯಮಿಸುವುದು;

(3) ಸರಕುಗಳ ಪರಿಶೀಲನೆ ಹಾಗೂ ಶ್ರೇಣೀಕರಣ; ಮತ್ತು

(4) ಉಗ್ರಾಣ ರಸೀದಿಗಳನ್ನು ನೀಡುವುದು.

(1959ರ ಜುಲೈ 21 ನೇ ದಿನಾಂಕದ ವಿ.ಪ. ವಿಧೇಯಕ ಸಂ. 601ರಿಂದ ಪಡೆಯಲಾಗಿದೆ) (ಕಡತ ಸಂ. ಲಾ 56 ಎಲ್‌ಜಿಎನ್ 58)

II

1965ರ ಅಧಿನಿಯಮ 22ಕ್ಕೆ ತಿದ್ದುಪಡಿ.- ಉಗ್ರಾಣದಲ್ಲಿ ದಾಸ್ತಾನು ಇಟ್ಟಿರುವ ಸರಕುಗಳಿಗೆ ಸಂಬಂಧಿಸಿದಂತೆ, ಪ್ರತಿಯೊಬ್ಬ ಉಗ್ರಾಣ ಪಾಲಕ ಮತ್ತು ದಾಸ್ತಾನುದಾರನು ಕೇಂದ್ರ ಅಬಕಾರಿ ಮತ್ತು ಉಪ್ಪು ಅಧಿನಿಯಮ, 1944ರ ಉಪಬಂಧಗಳು ಮತ್ತು ಅದರ ಅಡಿಯಲ್ಲಿ ರಚಿಸಲಾದ ನಿಯಮಗಳು ಮತ್ತು ಹೊರಡಿಸಲಾದ ಆದೇಶಗಳನ್ನು ಪಾಲಿಸುವ ಸಲುವಾಗಿ, ಉಗ್ರಾಣಪಾಲಕ ಮತ್ತು ದಾಸ್ತಾನುದಾರನ ಮೇಲೆ ಒಂದು ಸ್ಪಷ್ಟ ಹೊಣೆಗಾರಿಕೆಯನ್ನು ವಿಧಿಸುವುದು ಅಗತ್ಯವೆಂದು ಪರಿಗಣಿಸಲಾಗಿದೆ.

ಆದ್ದರಿಂದ ಈ ವಿಧೇಯಕ.

(1965ರ ಫೆಬ್ರವರಿ 18ನೇ ದಿನಾಂಕದ ವಿ.ಸ. ವಿಧೇಯಕ ಸಂ 14198 ರಿಂದ ಪಡೆಯಲಾಗಿದೆ) (ಕಡತ ಸಂ. ಲಾ 13 ಎಲ್‌ಜಿಎನ್ 65)

1962ರ '[ಕರ್ನಾಟಕ ಅಧಿನಿಯಮ]' ಸಂಖ್ಯೆ 11

(1962ರ ಮಾರ್ಚ್ ಇಪ್ಪತ್ತೊಂಬತ್ತನೇ ದಿನಾಂಕದಂದು '[ಕರ್ನಾಟಕ ರಾಜ್ಯಪತ್ರ]' ದಲ್ಲಿ ಮೊದಲು ಪ್ರಕಟಿಸಲಾಗಿದೆ)

'[ಕರ್ನಾಟಕ]' ಉಗ್ರಾಣಗಳ ಅಧಿನಿಯಮ, 1961

(1962ರ ಮಾರ್ಚ್ ಏಳನೇ ದಿನಾಂಕದಂದು ರಾಷ್ಟ್ರಾಧ್ಯಕ್ಷರ ಅನುಮೋದನೆಯನ್ನು ಪಡೆಯಲಾಗಿದೆ)

(1965ರ ಕರ್ನಾಟಕ ಅಧಿನಿಯಮ 22 ರಿಂದ ತಿದ್ದುಪಡಿಯಾದಂತೆ.)

'[ಕರ್ನಾಟಕ ರಾಜ್ಯ]' ದಲ್ಲಿನ ಉಗ್ರಾಣಗಳನ್ನು ವಿನಿಯಮಿಸಲು ಮತ್ತು ಅವುಗಳಿಗೆ ಲೈಸೆನ್ಸ್ ನೀಡಲು ಉಪಬಂಧ ಕಲ್ಪಿಸುವ ಒಂದು ಅಧಿನಿಯಮ.

ಸ್ವತಂತ್ರ ಉಗ್ರಾಣಗಳ ಸ್ಥಾಪನೆಗೆ ಪ್ರೋತ್ಸಾಹ ನೀಡುವುದು ಮತ್ತು ಅವುಗಳ ಮೇಲ್ವಿಚಾರಣೆ ಹಾಗೂ ನಿಯಂತ್ರಣಕ್ಕಾಗಿ ಉಪಬಂಧಗಳನ್ನು ಕಲ್ಪಿಸುವುದು ಯುಕ್ತವಾಗಿರುವುದರಿಂದ;

ಭಾರತ ಗಣರಾಜ್ಯದ ಹನ್ನೆರಡನೇ ವರ್ಷದಲ್ಲಿ '[ಕರ್ನಾಟಕ ರಾಜ್ಯ]' ವಿಧಾನ ಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗತಕ್ಕದ್ದು, ಎಂದರೆ:-

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 01.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

ಅಧ್ಯಾಯ - I

ಪ್ರಾರಂಭಿಕ

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು '[ಕರ್ನಾಟಕ]' ಉಗ್ರಾಣಗಳ ಅಧಿನಿಯಮ, 1961 ಎಂದು ಕರೆಯತಕ್ಕದ್ದು.

(2) ಇದು ಇಡೀ '[ಕರ್ನಾಟಕ ರಾಜ್ಯಕ್ಕೆ]' ವ್ಯಾಪ್ತವಾಗತಕ್ಕದ್ದು.

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 01.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

(3) ಇದು ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ ಗೊತ್ತುಪಡಿಸಬಹುದಾದಂಥ '[ದಿನಾಂಕ]' ದಂದು ಜಾರಿಗೆ ಬರತಕ್ಕದ್ದು.

1. ಈ ಅಧಿನಿಯಮವು ಅಧಿಸೂಚನೆಯ ಮೂಲಕ 1.9.1969 ರಿಂದ ಜಾರಿಗೆ ಬಂದಿದೆ. ಅಧಿಸೂಚನೆಯ ಪಾಠವು ಅಧಿನಿಯಮದ ಕೊನೆಯಲ್ಲಿದೆ.

2. ಪರಿಭಾಷೆಗಳು.- ಈ ಅಧಿನಿಯಮದಲ್ಲಿ ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು,

(ಎ) "ಸಹಕಾರ ಸಂಘ" ಎಂದರೆ '[ಕರ್ನಾಟಕ]' ಸಹಕಾರ ಸಂಘಗಳ ಅಧಿನಿಯಮ, 1959ರ (1959ರ '[ಕರ್ನಾಟಕ]' ಅಧಿನಿಯಮ 11) ಅಡಿಯಲ್ಲಿ ನೋಂದಾಯಿಸಲಾದ ಅಥವಾ ನೋಂದಾಯಿಸಲಾಗಿದೆಯೆಂದು ಭಾವಿಸಲಾದ ಒಂದು ಸಂಘ;

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 01.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

(ಬಿ) "ಸರಕು ದಾಸ್ತಾನುದಾರ" ಎಂದರೆ ತನ್ನ ಸರಕುಗಳನ್ನು ಉಗ್ರಾಣ ಪಾಲಕನ ಉಗ್ರಾಣದಲ್ಲಿ ದಾಸ್ತಾನು ಮಾಡುವುದಕ್ಕಾಗಿ, ಅವನಿಗೆ ನೀಡುವ ಒಬ್ಬ ವ್ಯಕ್ತಿ ಮತ್ತು ಅದರಲ್ಲಿ ಅಂಥ ಸರಕುಗಳಿಗೆ ಸಂಬಂಧಿಸಿದಂತೆ ಉಗ್ರಾಣಪಾಲಕನು ನೀಡಿದ ರಸೀತಿಯನ್ನು ಕಾನೂನು ಸಮ್ಮತವಾಗಿ ಹೊಂದಿರುವ ಮತ್ತು ಸರಕು ದಾಸ್ತಾನುದಾರನಿಂದ ಅಥವಾ ಸರಕು ದಾಸ್ತಾನುದಾರನ ಕಾನೂನು ಸಮ್ಮತ ವರ್ಗಾವಣೆ ಪಡೆದವನಿಂದ ಒಂದು ಯುಕ್ತ ಹಿಂಬರಹದ ಮೂಲಕ ಅಥವಾ ಅದರ ವರ್ಗಾವಣೆಯ ಮೂಲಕ ಅದಕ್ಕೆ ಹಕ್ಕನ್ನು ಪಡೆದ ಯಾರೇ ವ್ಯಕ್ತಿಯು ಸೇರುತ್ತಾನೆ;

(ಸಿ) "ಸರಕುಗಳು" ಎಂದರೆ ಈ ಅಧಿನಿಯಮದ ಅನುಸೂಚಿಯಲ್ಲಿ ನಿರ್ದಿಷ್ಟಪಡಿಸಿರುವ ಯಾವುವೇ ವಸ್ತುಗಳು;

(ಡಿ) “ಲೈಸೆನ್ಸ್ ಪಡೆದಿರುವ ಉಗ್ರಾಣ” ಎಂದರೆ ಈ ಅಧಿನಿಯಮದ ಅಡಿಯಲ್ಲಿ ಲೈಸೆನ್ಸ್ ಪಡೆದಿರುವ ಉಗ್ರಾಣ;

(ಇ) “ಅಧಿಸೂಚನೆ” ಎಂದರೆ ರಾಜ್ಯಪತ್ರದಲ್ಲಿ ಪ್ರಕಟಿಸಲಾದ ಒಂದು ಅಧಿಸೂಚನೆ;

(ಎಫ್) “ವ್ಯಕ್ತಿ” ಎಂಬುದರಲ್ಲಿ ಯಾವುದೇ ಕಂಪನಿ ಅಥವಾ ಸಂಘ ಅಥವಾ ನಿಗಮಿತ ನಿಕಾಯವು ಒಳಗೊಳ್ಳುತ್ತದೆ;

(ಜಿ) “ನಿಯಮಿಸಲಾದುದು” ಎಂದರೆ ಈ ಅಧಿನಿಯಮದ ಅಡಿಯಲ್ಲಿ ರಚಿಸಿದ ನಿಯಮಗಳ ಮೂಲಕ ನಿಯಮಿಸಲಾದುದು;

(ಹೆಚ್) ಈ ಅಧಿನಿಯಮದ ಯಾವುದೇ ಉಪಬಂಧದ ಸಂಬಂಧದಲ್ಲಿ “ನಿಯಮಿಸಲಾದ ಪ್ರಾಧಿಕಾರ” ಎಂದರೆ ಅಂಥ ಉಪಬಂಧವನ್ನು ಕಾರ್ಯಗತಗೊಳಿಸಲು ನಿಯಮಗಳ ಮೂಲಕ ನಿಯಮಿಸಲಾದ ಪ್ರಾಧಿಕಾರ;

(ಐ) “ರಸೀದಿ” ಎಂದರೆ ಉಗ್ರಾಣದಲ್ಲಿ ಸರಕುಗಳನ್ನು ದಾಸ್ತಾನು ಇಡುವ ಒಬ್ಬ ವ್ಯಕ್ತಿಗೆ ನಿಯಮಿಸಲಾದ ನಮೂನೆಯಲ್ಲಿ ಉಗ್ರಾಣ ಪಾಲಕನು ನೀಡಿದ ಒಂದು ಉಗ್ರಾಣ ರಸೀದಿ;

(ಜೆ) “ನಿಯಮಗಳು” ಎಂದರೆ ಈ ಅಧಿನಿಯಮದ ಅಡಿಯಲ್ಲಿ ರಾಜ್ಯ ಸರ್ಕಾರವು ಮಾಡಿದ ನಿಯಮಗಳು;

(ಕೆ) “ಉಗ್ರಾಣ” ಎಂದರೆ ಸರಕು ದಾಸ್ತಾನುದಾರನ ಪರವಾಗಿ ಸರಕು ದಾಸ್ತಾನು ಉದ್ದೇಶಕ್ಕಾಗಿ ಬಳಸುವ ಅಥವಾ ಬಳಸಬಹುದಾದ ಯಾವುದೇ ಕಟ್ಟಡ, ರಚನೆ ಅಥವಾ ಇತರ ಸಂರಕ್ಷಿತ ಆವರಣ; ಆದರೆ ಇದರಲ್ಲಿ ಹೋಟೆಲ್‌ಗಳಿಗೆ, ರೈಲ್ವೆ ನಿಲ್ದಾಣಗಳಿಗೆ, ಇತರ ಸಾರ್ವಜನಿಕ ವಾಹನಗಳ ಆವರಣಗಳು ಮತ್ತು ಅಂಥವುಗಳಿಗೆ ಲಗತ್ತಾಗಿರುವ ಸರಕು ಕೋಣೆಗಳು ಒಳಗೊಳ್ಳುವುದಿಲ್ಲ ಮತ್ತು “ಉಗ್ರಾಣ ವ್ಯವಸ್ಥೆ” ಎಂಬ ಪದವನ್ನು ತದನುಸಾರವಾಗಿ ಅರ್ಥೈಸತಕ್ಕದ್ದು;

(ಎಲ್) “ಉಗ್ರಾಣಪಾಲಕ” ಎಂದರೆ ತನ್ನ ಗೋದಾಮಿಗೆ ಸಂಬಂಧಿಸಿದಂತೆ ಈ ಅಧಿನಿಯಮದ ಅಡಿಯಲ್ಲಿ ಲೈಸೆನ್ಸ್ ಪಡೆದಿರುವ ಒಬ್ಬ ವ್ಯಕ್ತಿ.

ಅಧ್ಯಾಯ - II

ಉಗ್ರಾಣಗಳಿಗೆ ಲೈಸೆನ್ಸ್ ನೀಡುವುದು

3. ಉಗ್ರಾಣದ ವ್ಯವಹಾರವನ್ನು ವಿನಿಯಮಿಸುವುದು.- ಈ ಅಧಿನಿಯಮದ ಅಡಿಯಲ್ಲಿ ನೀಡಲಾದ ಲೈಸೆನ್ಸಿನ ಮೇರೆಗೆಲ್ಲದೆ ಮತ್ತು ಕಾಲಕಾಲಕ್ಕೆ ನಿಯಮಿಸಬಹುದಾದಂಥ ಅದರ ನಿಬಂಧನೆಗಳು ಮತ್ತು ಷರತ್ತುಗಳಿಗೆ ಅನುಸಾರವಾಗಿಯಲ್ಲದೆ ಯಾರೇ ವ್ಯಕ್ತಿಯು ಉಗ್ರಾಣದ ವ್ಯವಹಾರವನ್ನು ನಡೆಸತಕ್ಕದ್ದಲ್ಲ.

4. ಲೈಸೆನ್ಸ್ ನೀಡಿಕೆ.- (1) ಒಂದು ಲೈಸೆನ್ಸ್‌ಗಾಗಿ ಇರುವ ಪ್ರತಿಯೊಂದು ಅರ್ಜಿಯನ್ನು ನಿಯಮಿಸಲಾದ ನಮೂನೆಯಲ್ಲಿ ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಲ್ಲಿಸತಕ್ಕದ್ದು.

(2) 5ನೇ ಪ್ರಕರಣದ ಉಪಬಂಧಗಳಿಗೊಳಪಟ್ಟು, ನಿಯಮಿಸಲಾದ ಪ್ರಾಧಿಕಾರವು ಅಂಥ ಅರ್ಜಿಯನ್ನು ಸ್ವೀಕರಿಸಿದ ತರುವಾಯ ಮತ್ತು ನಿಯಮಿಸಬಹುದಾದಂಥ ಫೀಜಿನ ಸಂದಾಯದ ತರುವಾಯ ಲೈಸೆನ್ಸನ್ನು ಮಂಜೂರು ಮಾಡಬಹುದು.

5. ಲೈಸೆನ್ಸ್ ನೀಡುವುದಕ್ಕೆ ಷರತ್ತುಗಳು.- (1) ಒಂದು ಲೈಸೆನ್ಸನ್ನು ನೀಡುವುದಕ್ಕೆ ಮುಂಚೆ, ನಿಯಮಿಸಲಾದ ಪ್ರಾಧಿಕಾರವು,-

(ಎ) ಲೈಸೆನ್ಸ್ ಕೋರಿ ಸಲ್ಲಿಸಲಾದ ಅರ್ಜಿಯಲ್ಲಿ ನಮೂದಿಸಿದ ಉಗ್ರಾಣವು ಸರಕುಗಳ ವರ್ಗ ಅಥವಾ ವರ್ಗಗಳನ್ನು ಯುಕ್ತವಾಗಿ ದಾಸ್ತಾನು ಮಾಡಲು ಸೂಕ್ತವಾಗಿದೆ;

(ಬಿ) ಅರ್ಜಿದಾರನು, ಅಂಥ ಉಗ್ರಾಣವನ್ನು ನಡೆಸಲು ಸಕ್ಷಮನಾಗಿದ್ದಾನೆ;

(ಸಿ) ಅರ್ಜಿದಾರನು (2)ನೇ ಉಪಪ್ರಕರಣದ ಅಡಿಯಲ್ಲಿ ರಾಜ್ಯಸರ್ಕಾರವು ಅಧಿಸೂಚಿಸಿದ ಇತರ ಯಾವುದೇ ಷರತ್ತನ್ನು ಪೂರೈಸಿದ್ದಾನೆ;

(ಡಿ) ಅರ್ಜಿದಾರನು ಲೈಸೆನ್ಸಿಗಾಗಿ ನಿಯಮಿಸಲಾದ ಫೀಜನ್ನು ಸಂದಾಯ ಮಾಡಿದ್ದಾನೆ ಮತ್ತು ನಿಯಮಿಸಲಾದ ಭದ್ರತೆ ಯಾವುದಾದರೂ ಇದ್ದರೆ, ಅದನ್ನು ಸಹ ಒದಗಿಸಿದ್ದಾನೆ:

ಪರಂತು, ಅರ್ಜಿದಾರನು ಕೃಷಿ ಉತ್ಪನ್ನ (ಅಭಿವೃದ್ಧಿ ಮತ್ತು ಉಗ್ರಾಣ ವ್ಯವಸ್ಥೆ) ನಿಗಮಗಳ ಅಧಿನಿಯಮ, 1956ರ ಅಡಿಯಲ್ಲಿ ಸ್ಥಾಪಿತವಾದ ಒಂದು ನಿಗಮವಾಗಿರುವಲ್ಲಿ, ಯಾವುದೇ ಭದ್ರತೆ ಒದಗಿಸುವ ಅಗತ್ಯವಿರತಕ್ಕದ್ದಲ್ಲ;

(ಇ) ನಿಯಮಿಸಲಾದ ಪ್ರಾಧಿಕಾರದ ಅಭಿಪ್ರಾಯದಲ್ಲಿ ಲೈಸೆನ್ಸಿಗಾಗಿ ಅರ್ಜಿ ಸಲ್ಲಿಸಿದ ಅರ್ಜಿದಾರನನ್ನು ಅನರ್ಹನೆಂದು ಭಾವಿಸಲು ಇತರ ಯಾವುದೇ ಕಾರಣವಿಲ್ಲ

- ಎಂಬುದನ್ನು ಮನವರಿಕೆ ಮಾಡಿಕೊಳ್ಳತಕ್ಕದ್ದು.

(2) ಈ ಪ್ರಕರಣದ ಅಡಿಯಲ್ಲಿ ಉಗ್ರಾಣಪಾಲಕನಿಗೆ ಯಾವ ಷರತ್ತುಗಳ ಅಡಿಯಲ್ಲಿ ಲೈಸೆನ್ಸ್ ನೀಡಲಾಗಿದೆಯೋ ಆ ಷರತ್ತುಗಳಿಗೆ ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ ಸೇರ್ಪಡೆ ಮಾಡಬಹುದು ಅಥವಾ ಅವುಗಳನ್ನು ಬದಲಾಯಿಸಬಹುದು.

6. ಲೈಸೆನ್ಸಿನ ಅವಧಿ ಮತ್ತು ನವೀಕರಣ.- 4ನೇ ಪ್ರಕರಣದ ಅಡಿಯಲ್ಲಿ ನೀಡಲಾದ ಪ್ರತಿಯೊಂದು ಲೈಸೆನ್ಸ್, ನಿಯಮಿಸಲಾದ ಅವಧಿಯವರೆಗೆ ಮಾನ್ಯವಾಗಿರತಕ್ಕದ್ದು ಮತ್ತು ಅರ್ಜಿ ಸಲ್ಲಿಸಿದ ಮೇಲೆ ಮತ್ತು ನಿಯಮಿಸಲಾದ ಫೀಜನ್ನು ಸಂದಾಯ ಮಾಡಿದ ಮೇಲೆ, ನಿಯಮಿಸಲಾದ ಪ್ರಾಧಿಕಾರವು ಅದನ್ನು ಕಾಲಕಾಲಕ್ಕೆ ಮತ್ತು ನಿಯಮಿಸಿದ ಅವಧಿಗೆ ನವೀಕರಿಸಬಹುದು, ಆದರೆ 5ನೇ ಪ್ರಕರಣದಲ್ಲಿ ಉಲ್ಲೇಖಿಸಲಾದ ಇತರ ಷರತ್ತುಗಳ ಪಾಲನೆಯು ಮುಂದುವರೆಯತಕ್ಕದ್ದು.

7. ಲೈಸೆನ್ಸ್ ನೀಡಿಕೆ ಅಥವಾ ನವೀಕರಣೆಯ ಬಗ್ಗೆ ನೋಟೀಸು.- ನಿಯಮಿಸಲಾದ ಪ್ರಾಧಿಕಾರವು, 4ನೇ ಅಥವಾ 6ನೇ ಪ್ರಕರಣದ ಅಡಿಯಲ್ಲಿ ಲೈಸೆನ್ಸನ್ನು ಮಾಡಲು ಅಥವಾ ನವೀಕರಿಸಲು ನಿರಾಕರಿಸಿದರೆ, ಅದು ಅಂಥ ನಿರಾಕರಣೆಗೆ ಕಾರಣಗಳನ್ನು ಲಿಖಿತದಲ್ಲಿ ದಾಖಲು ಮಾಡತಕ್ಕದ್ದು ಮತ್ತು ತನ್ನ ಆದೇಶದ ಒಂದು ಪ್ರತಿಯನ್ನು ಅರ್ಜಿದಾರನಿಗೆ ಕಳುಹಿಸತಕ್ಕದ್ದು.

8. ಲೈಸೆನ್ಸಿನ ತಡೆಹಿಡಿಯುವಿಕೆ ಮತ್ತು ರದ್ದಿಯಾತಿ.- (1) ಲೈಸೆನ್ಸುದಾರನು,-

(ಎ) ತಾನು ದಿವಾಳಿಯೆಂದು ನ್ಯಾಯನಿರ್ಣೇತನಾಗಲು ಅರ್ಜಿ ಸಲ್ಲಿಸಿದ್ದಾನೆ ಅಥವಾ ಹಾಗೆ ನ್ಯಾಯ ನಿರ್ಣೇತನಾಗಿದ್ದಾನೆ; ಅಥವಾ

(ಬಿ) ಉಗ್ರಾಣದ ಮೇಲೆ ತನ್ನ ನಿಯಂತ್ರಣವನ್ನು ಪೂರ್ಣವಾಗಿ ಅಥವಾ ಭಾಗಶಃ ಬಿಟ್ಟುಕೊಟ್ಟಿದ್ದರೆ; ಅಥವಾ

(ಸಿ) ಅಂಥ ಉಗ್ರಾಣ ನಡೆಸುವುದನ್ನು ನಿಲ್ಲಿಸಿದ್ದಾನೆ; ಅಥವಾ

(ಡಿ) ತಾನು ಸಲ್ಲಿಸಿದ ಸೇವೆಗಳ ಬಗ್ಗೆ ಅನುಚಿತ ವೆಚ್ಚಗಳನ್ನು ವಿಧಿಸಿದ್ದಾನೆ; ಅಥವಾ

(ಇ) ಅಂಥ ಉಗ್ರಾಣವನ್ನು ನಡೆಸಲು ಇತರ ಯಾವುದೇ ರೀತಿಯಲ್ಲಿ ಅಸಮರ್ಥನಾಗಿದ್ದಾನೆ; ಅಥವಾ

(ಎಫ್) ಲೈಸೆನ್ಸಿನ ಯಾವುದೇ ನಿಬಂಧನೆಗಳನ್ನು ಅಥವಾ ಈ ಅಧಿನಿಯಮದ ಅಥವಾ ನಿಯಮಗಳ ಯಾವುದೇ ಉಪಬಂಧಗಳನ್ನು ಉಲ್ಲಂಘಿಸಿದ್ದಾನೆ ಅಥವಾ ಪಾಲಿಸಲು ವಿಫಲನಾಗಿದ್ದಾನೆ

- ಎಂದು ನಿಯಮಿಸಲಾದ ಪ್ರಾಧಿಕಾರವು ಅಭಿಪ್ರಾಯಪಟ್ಟರೆ, 4ನೇ ಪ್ರಕರಣದ ಅಡಿಯಲ್ಲಿ ನೀಡಿದ ಅಥವಾ 6 ನೇ ಪ್ರಕರಣದ ಅಡಿಯಲ್ಲಿ ನವೀಕರಿಸಿದ ಪ್ರತಿಯೊಂದು ಲೈಸೆನ್ಸ್ ಲಿಖಿತದಲ್ಲಿ ದಾಖಲು ಮಾಡಬೇಕಾದ ಕಾರಣಗಳಿಗಾಗಿ, ಅವರಿಂದ ತಾತ್ಕಾಲಿಕವಾಗಿಯಾಗಲಿ ಅಥವಾ ಖಾಯಂ ಆಗಿಯಾಗಲಿ ತಡೆಹಿಡಿಯುವಿಕೆಗೆ ಅಥವಾ ರದ್ದಿಯಾತಿಗೆ ಬದ್ಧವಾಗಿರತಕ್ಕದ್ದು.

(2) ಒಂದು ಲೈಸೆನ್ಸನ್ನು ತಡೆಹಿಡಿದರೆ ಅಥವಾ ರದ್ದುಗೊಳಿಸಿದರೆ, ನಿಯಮಿಸಲಾದ ಪ್ರಾಧಿಕಾರವು ಆ ಬಗ್ಗೆ ಲೈಸೆನ್ಸಿನಲ್ಲಿ ನಮೂದು ಮಾಡತಕ್ಕದ್ದು.

9. ಲೈಸೆನ್ಸನ್ನು ತಡೆಹಿಡಿಯಲು ಅಥವಾ ರದ್ದುಗೊಳಿಸಲು ನೋಟೀಸು.- (1) 8ನೇ ಪ್ರಕರಣದ ಅಡಿಯಲ್ಲಿ ಒಂದು ಆದೇಶವನ್ನು ಹೊರಡಿಸುವ ಮುಂಚೆ, ನಿಯಮಿಸಲಾದ ಪ್ರಾಧಿಕಾರವು, ಯಾವ ಕಾರಣದ ಮೇಲೆ ಉಗ್ರಾಣಪಾಲಕನ ಲೈಸೆನ್ಸನ್ನು ತಡೆಹಿಡಿಯಲು ಅಥವಾ ರದ್ದುಗೊಳಿಸಲು ಉದ್ದೇಶಿಸಲಾಗಿದೆ ಎಂಬುದನ್ನು ಅವನಿಗೆ

ತಿಳಿಸಿ, ನೋಟೀಸನ್ನು ನೀಡತಕ್ಕದ್ದು ಮತ್ತು ಅದರ ವಿರುದ್ಧ ಕಾರಣವನ್ನು ತೋರಿಸಲು ಅವನಿಗೆ ಒಂದು ಯುಕ್ತ ಅವಕಾಶವನ್ನು ಕೊಡತಕ್ಕದ್ದು.

(2) ಉಗ್ರಾಣಪಾಲಕನು ಯಾವುದಾದರೂ ವಿವರಗಳನ್ನು ನೀಡಿದರೆ, ಅವುಗಳನ್ನು ಪರಿಶೀಲಿಸಿದ ತರುವಾಯ, ನಿಯಮಿಸಲಾದ ಪ್ರಾಧಿಕಾರವು ತಾನು ನ್ಯಾಯೋಚಿತವೆಂದು ಭಾವಿಸುವಂಥ ಆದೇಶಗಳನ್ನು ಮಾಡಬಹುದು.

10. ಲೈಸೆನ್ಸನ್ನು ಹಿಂದಿರುಗಿಸುವುದು.- ಒಂದು ಲೈಸೆನ್ಸಿನ ಅವಧಿಯು ಮುಕ್ತಾಯವಾದಾಗ ಅಥವಾ ಅದನ್ನು ತಡೆಹಿಡಿದಾಗ ಅಥವಾ ರದ್ದುಗೊಳಿಸಿದಾಗ, ಉಗ್ರಾಣಪಾಲಕನು ಹಾಗೆ ಉಗ್ರಾಣಪಾಲಕನಾಗಿ ಕಾರ್ಯ ನಿರ್ವಹಿಸುವುದನ್ನು ನಿಲ್ಲಿಸತಕ್ಕದ್ದು ಮತ್ತು ನಿಯಮಿಸಲಾದ ಪ್ರಾಧಿಕಾರಕ್ಕೆ ಲೈಸೆನ್ಸನ್ನು ಹಿಂದಿರುಗಿಸತಕ್ಕದ್ದು ಮತ್ತು ಪ್ರಾಧಿಕಾರವು ಉಗ್ರಾಣಪಾಲಕನು ತನ್ನ ವ್ಯವಹಾರವನ್ನು ಸಮಾಪನಗೊಳಿಸಲು ಸಾಧ್ಯವಾಗುವಂತೆ ಅವನಿಗೆ ಯುಕ್ತ ಕಾಲಾವಕಾಶವನ್ನು ಕೊಡತಕ್ಕದ್ದು.

11. ಲೈಸೆನ್ಸಿನ ದ್ವಿಪ್ರತಿ.- (1) ಉಗ್ರಾಣಪಾಲಕನಿಗೆ ನೀಡಿದ ಲೈಸೆನ್ಸ್ ಕಳೆದುಹೋಗಿರುವಲ್ಲಿ, ಹಾಳಾಗಿರುವಲ್ಲಿ, ಹರಿದುಹೋಗಿರುವಲ್ಲಿ, ವಿರೂಪಗೊಂಡಿರುವಲ್ಲಿ ಅಥವಾ ಅನ್ಯಥಾ ಓದಲಾಗದಂತಾಗಿರುವಲ್ಲಿ, ನಿಯಮಿಸಲಾದ ಪ್ರಾಧಿಕಾರವು, ಉಗ್ರಾಣಪಾಲಕನು ನೀಡಿದ ಅರ್ಜಿಯ ಮೇಲೆ ಮತ್ತು ನಿಯಮಿಸಲಾದ ಫೀಜನ್ನು ಸಂದಾಯ ಮಾಡಿದ ಮೇಲೆ ಲೈಸೆನ್ಸಿನ ಒಂದು ದ್ವಿಪ್ರತಿಯನ್ನು ನೀಡತಕ್ಕದ್ದು.

(2) ಒಂದು ಲೈಸೆನ್ಸಿನ ದ್ವಿಪ್ರತಿಯನ್ನು ನೀಡುವಾಗ ಅದಕ್ಕೆ "ದ್ವಿಪ್ರತಿ" ಎಂದು ಸ್ಪಷ್ಟವಾಗಿ ಮುದ್ರೆಯೊತ್ತತಕ್ಕದ್ದು. ದ್ವಿಪ್ರತಿಯನ್ನು ನೀಡಿದ ದಿನಾಂಕವನ್ನು ಮತ್ತು ಮೂಲ ಲೈಸೆನ್ಸನ್ನು ನೀಡಿದ ದಿನಾಂಕವನ್ನು ಲೈಸೆನ್ಸ್ ನೀಡುವ ಕಚೇರಿಯ ದಾಖಲೆಯಿಂದ ಪಡೆದು, ಅದರಲ್ಲಿ ಗುರುತು ಮಾಡತಕ್ಕದ್ದು.

ಅಧ್ಯಾಯ - III

ಉಗ್ರಾಣಪಾಲಕನ ಕರ್ತವ್ಯಗಳು

12. ದಾಸ್ತಾನು ಇಟ್ಟಿರುವ ಸರಕುಗಳ ಬಗ್ಗೆ ವಹಿಸಬೇಕಾದ ಯುಕ್ತ ಜಾಗರೂಕತೆ.- ಪ್ರತಿಯೊಬ್ಬ ಉಗ್ರಾಣಪಾಲಕನು ತನ್ನಲ್ಲಿ ದಾಸ್ತಾನು ಇಟ್ಟಿರುವ ಸರಕುಗಳ ಬಗ್ಗೆ ಸಾಮಾನ್ಯ ವಿವೇಚನೆಯುಳ್ಳ ಒಬ್ಬ ವ್ಯಕ್ತಿಯು ಅಂಥಹದೇ ಸಂದರ್ಭಗಳು ಮತ್ತು ಪರಿಸ್ಥಿತಿಗಳಲ್ಲಿ, ತನ್ನ ಸ್ವಂತ ಸರಕುಗಳ ಬಗ್ಗೆ ವಹಿಸುವಂಥ ಜಾಗರೂಕತೆಯನ್ನೇ ವಹಿಸತಕ್ಕದ್ದು.

13. ಸರಕುಗಳ ಹಾನಿ ಅಥವಾ ಕ್ಷತಿಯ ವಿರುದ್ಧ ಮುನ್ನೆಚ್ಚರಿಕೆಗಳು.- (1) ಪ್ರತಿಯೊಬ್ಬ ಉಗ್ರಾಣಪಾಲಕನು, ತನ್ನ ಉಗ್ರಾಣವನ್ನು ಸ್ವಚ್ಛವಾಗಿ ಮತ್ತು ತೇವದಿಂದ ಮುಕ್ತವಾಗಿ ಇಡತಕ್ಕದ್ದು. ಇಲಿಗಳು ಮತ್ತು ಇತರ ಕೀಟಗಳ ಬಗ್ಗೆ ಎಲ್ಲ ಅವಶ್ಯಕ ಮುನ್ನೆಚ್ಚರಿಕೆ ತೆಗೆದುಕೊಳ್ಳತಕ್ಕದ್ದು ಮತ್ತು ನಿಯಮಿಸಬಹುದಾದಂಥ ಇತರ ಷರತ್ತುಗಳನ್ನು ಪೂರೈಸತಕ್ಕದ್ದು.

(2) ಯಾರೇ ಉಗ್ರಾಣಪಾಲಕನು, ಉಗ್ರಾಣದಲ್ಲಿ ಇಟ್ಟಿರುವ ಅಥವಾ ಇಡಬಹುದಾದ ಇತರ ಸರಕುಗಳಿಗೆ ಹಾನಿ ಉಂಟು ಮಾಡುವ ಸಂಭವವಿರುವಂಥ ಸರಕುಗಳನ್ನು ಇಟ್ಟುಕೊಳ್ಳುವ ಸಲುವಾಗಿ ಸ್ವೀಕರಿಸತಕ್ಕದ್ದಲ್ಲ.

14. ಸರಕುಗಳ ಗುರುತಿನ ಪರಿರಕ್ಷಣೆ.- ಪ್ರತಿಯೊಬ್ಬ ಉಗ್ರಾಣಪಾಲಕನು, ಒಬ್ಬ ಸರಕು ದಾಸ್ತಾನುದಾರ ಇಟ್ಟಿರುವ ಸರಕುಗಳನ್ನು ಇತರ ಸರಕು ದಾಸ್ತಾನುದಾರ ಇಟ್ಟಿರುವ ಸರಕುಗಳಿಂದ ಮತ್ತು ಪ್ರತ್ಯೇಕ ರಸೀದಿ ನೀಡಿರುವ ಅದೇ ಸರಕು ದಾಸ್ತಾನುದಾರನ ಇತರ ಸರಕುಗಳನ್ನು, ಎಲ್ಲ ಸಮಯದಲ್ಲಿ ಗುರುತಿಸಲು ಮತ್ತು ರವಾನಿಸಲು ಅನುಕೂಲವಾಗುವಂಥ ಒಂದು ವಿಧಾನದಲ್ಲಿ ಪ್ರತ್ಯೇಕವಾಗಿ ಇಡತಕ್ಕದ್ದು:

ಪರಂತು, ಉಗ್ರಾಣದಲ್ಲಿ ಗುಣಮಟ್ಟಕ್ಕನುಸಾರವಾದ ಮತ್ತು ವರ್ಗೀಕರಿಸಲಾದ ಸರಕುಗಳನ್ನು ದಾಸ್ತಾನು ಮಾಡಿದಲ್ಲಿ, ಉಗ್ರಾಣಪಾಲಕ ಮತ್ತು ಸರಕು ದಾಸ್ತಾನುದಾರನ ನಡುವೆ ಆದ ಯಾವುದೇ ಕರಾರಿಗೆ ಒಳಪಟ್ಟು, ಇತರ ಸರಕು ದಾಸ್ತಾನುದಾರರಿಗೆ ಸೇರಿದ ಒಂದೇ ರೀತಿಯ ವಿವಿಧ ಸರಕುಗಳನ್ನು ಒಟ್ಟಿಗೆ ಶೇಖರಿಸಿ ಇಡಬಹುದು ಮತ್ತು ಪ್ರತಿಯೊಬ್ಬ ಸರಕು ದಾಸ್ತಾನುದಾರನು, ಅವನ ರಸೀದಿಯಲ್ಲಿ ತೋರಿಸಿರುವಂತೆ, ಸರಕುಗಳ ತೂಕ ಅಥವಾ ಸಂದರ್ಭಾನುಸಾರ, ಪ್ರಮಾಣಕ್ಕನುಸಾರವಾಗಿ ತನ್ನ ಭಾಗದ ಸರಕುಗಳಿಗೆ ಮಾತ್ರ ಹಕ್ಕುಳ್ಳವನಾಗಿರತಕ್ಕದ್ದು.

15. ಉಗ್ರಾಣದಲ್ಲಿ ಸರಕುಗಳು ಕೆಡುತ್ತಹೋಗುವುದು ಮತ್ತು ಅವುಗಳ ವಿಲೇವಾರಿ.- (1) ಉಗ್ರಾಣದಲ್ಲಿ ಶೇಖರಿಸಿಡಲಾದ ಸರಕುಗಳು, ಉಗ್ರಾಣಪಾಲಕನ ನಿಯಂತ್ರಣವನ್ನು ಮೀರಿದ ಕಾರಣಗಳಿಂದಾಗಿ ಕೆಡುತ್ತ ಹೋದಾಗಲೆಲ್ಲ ಅವನು ಕೂಡಲೇ ಸರಕು ದಾಸ್ತಾನುದಾರನಿಗೆ ಹಾಗೆ ದುಸ್ಥಿತಿಗಿಳಿದಿರುವ ಬಗ್ಗೆ ಮತ್ತು ಯುಕ್ತ

ರಸೀದಿಯನ್ನು ಕೊಟ್ಟ ಮೇಲೆ ಮತ್ತು ಉಗ್ರಾಣಪಾಲಕನಿಗೆ ಸಂದಾಯ ಮಾಡಬೇಕಾದ ಎಲ್ಲ ವೆಚ್ಚಗಳನ್ನು ಸಂದಾಯ ಮಾಡಿದ ನಂತರ ಸರಕುಗಳನ್ನು ಕೂಡಲೇ ವಶಕ್ಕೆ ತೆಗೆದುಕೊಳ್ಳುವಂತೆ ಅವನಿಗೆ ಅಗತ್ಯಪಡಿಸಿ ನೋಟೀಸು ಕೊಡತಕ್ಕದ್ದು.

(2) ಸರಕು ದಾಸ್ತಾನುದಾರನು ಸಕಾಲದಲ್ಲಿ (1) ನೇ ಉಪ ಪ್ರಕರಣದ ಅಡಿಯಲ್ಲಿ ತನಗೆ ನೀಡಲಾದ ಒಂದು ನೋಟೀಸನ್ನು ಪಾಲಿಸದಿದ್ದರೆ, ಉಗ್ರಾಣಪಾಲಕನು ಸರಕುಗಳನ್ನು ಉಗ್ರಾಣದಿಂದ ತೆಗೆಸತಕ್ಕದ್ದು ಮತ್ತು ಸರಕು ದಾಸ್ತಾನುದಾರನ ಖರ್ಚಿನಲ್ಲಿ ಮತ್ತು ಹೊಣೆಯಲ್ಲಿ ಅವುಗಳನ್ನು ಬಹಿರಂಗ ಹರಾಜಿನ ಮೂಲಕ ಮಾರಾಟ ಮಾಡುವಂತೆ ಮಾಡತಕ್ಕದ್ದು.

(3) ಉಗ್ರಾಣದಲ್ಲಿ ದಾಸ್ತಾನು ಇಡಲಾದ ಯಾವುದೇ ಸರಕುಗಳ ಬಗ್ಗೆ ಅಥವಾ ಅಂಥ ಸರಕುಗಳ ಸ್ವೀಕೃತಿಯ ಬಗ್ಗೆ ಹಿತಾಸಕ್ತಿ ಹೊಂದಿರುವ ಯಾರೇ ವ್ಯಕ್ತಿಯು, ಆ ವಿಷಯದ ಬಗ್ಗೆ ಮತ್ತು ಹಿತಾಸಕ್ತಿಯ ಸ್ವರೂಪದ ಬಗ್ಗೆ ಲಿಖಿತದಲ್ಲಿ ಉಗ್ರಾಣಪಾಲಕನಿಗೆ ತಿಳಿಸತಕ್ಕದ್ದು ಮತ್ತು ಉಗ್ರಾಣಪಾಲಕನು ಆ ಬಗ್ಗೆ ದಾಖಲು ಮಾಡಿಕೊಳ್ಳತಕ್ಕದ್ದು ಮತ್ತು ಅಂಥ ವ್ಯಕ್ತಿಯು ಸರಕುಗಳ ಸ್ಥಿತಿಯ ಬಗ್ಗೆ ತನಗೆ ಮಾಹಿತಿ ನೀಡಬೇಕೆಂದು ಲಿಖಿತದಲ್ಲಿ ಕೋರಿದರೆ ಮತ್ತು ಅಂಥ ಮಾಹಿತಿ ನೀಡುವುದಕ್ಕಾಗಿ ಇರುವ ಚಾರ್ಜ್‌ಗಳನ್ನು ಸಂದಾಯ ಮಾಡಲು ಒಪ್ಪಿದರೆ, ಉಗ್ರಾಣ ಪಾಲಕನು ತದನುಸಾರವಾಗಿ ಅವನಿಗೆ ಮಾಹಿತಿ ನೀಡತಕ್ಕದ್ದು.

16. ಸರಕುಗಳನ್ನು ಒಪ್ಪಿಸುವುದು.- (1) ಪ್ರತಿಯೊಬ್ಬ ಉಗ್ರಾಣಪಾಲಕನು, ಯುಕ್ತ ಕಾರಣವಿಲ್ಲದೆ, ಯಾವುದೇ ಅನಗತ್ಯ ವಿಳಂಬ ಮಾಡದೆ, ತನ್ನ ಉಗ್ರಾಣದಲ್ಲಿಡಲಾದ ಸರಕುಗಳನ್ನು ಸರಕು ದಾಸ್ತಾನುದಾರನ ಕೋರಿಕೆಯ ಮೇಲೆ, ಸರಕುಗಳು ಹಾಳಾಗದಂತೆ ಮತ್ತು ಕ್ರಮಬದ್ಧವಾಗಿ ನಿರ್ವಹಿಸಿದ ರಸೀದಿಯನ್ನು ಹಿಂದಿರುಗಿಸಿದ ಮೇಲೆ ಮತ್ತು ಬಾಕಿ ಇರುವ ಎಲ್ಲ ವೆಚ್ಚಗಳನ್ನು ಉಗ್ರಾಣಪಾಲಕನಿಗೆ ಸಂದಾಯ ಮಾಡಿದ ಮೇಲೆ ಒಪ್ಪಿಸತಕ್ಕದ್ದು.

ವಿವರಣೆ:- ಉಗ್ರಾಣಪಾಲಕನ ನಿಯಂತ್ರಣವನ್ನು ಮೀರಿದ ಕಾರಣಗಳಿಂದ ಸರಕುಗಳು ಕೆಡುತ್ತಾ ಹೋಗುವ ಸ್ಥಿತಿಯನ್ನು ಈ ಉಪಪ್ರಕರಣದ ಉದ್ದೇಶಗಳಿಗಾಗಿ, ಕೆಡುತ್ತಾಹೋಗುವ ಸ್ಥಿತಿಯೆಂದು ಪರಿಗಣಿಸತಕ್ಕದ್ದಲ್ಲ.

(2) ಉಗ್ರಾಣ ಪಾಲಕ ಮತ್ತು ಸರಕು ದಾಸ್ತಾನುದಾರನ ನಡುವಿನ ಯಾವುದೇ ಒಪ್ಪಂದಕ್ಕೆ ಒಳಪಟ್ಟು, ಸರಕು ದಾಸ್ತಾನುದಾರನು ಉಗ್ರಾಣದಲ್ಲಿಡಲಾದ ಸರಕುಗಳನ್ನು ಭಾಗಶಃ ಹಿಂದಕ್ಕೆ ಪಡೆಯಬಹುದು.

17. ದಾಸ್ತಾನು ಮಾಡಲಾದ ಸರಕುಗಳ ಕೊರತೆ ಅಥವಾ ಹೆಚ್ಚಳಕ್ಕೆ ಸಂಬಂಧಿಸಿದಂತೆ ಉಗ್ರಾಣಪಾಲಕನ ಹೊಣೆಗಾರಿಕೆ.- (1) ತೇವಾಂಶ ಹೀರಿಕೊಂಡ ಅಥವಾ ಉಗ್ರಾಣಪಾಲಕನ ನಿಯಂತ್ರಣವನ್ನು ಮೀರಿದ ಇತರ ಕಾರಣಗಳಿಂದಾಗಿ ಉಗ್ರಾಣದಲ್ಲಿ ದಾಸ್ತಾನು ಮಾಡಲಾದ ಸರಕುಗಳಲ್ಲಿ ಯಾವುದೇ ಹೆಚ್ಚಳ ಉಂಟಾದರೆ ಅದಕ್ಕೆ ಉಗ್ರಾಣಪಾಲಕನು ಹೊಣೆಗಾರನಾಗಿರತಕ್ಕದ್ದಲ್ಲ.

(2) ಒಣಗಿದ್ದರಿಂದ ಅಥವಾ ಉಗ್ರಾಣಪಾಲಕನ ನಿಯಂತ್ರಣವನ್ನು ಮೀರಿದ ಇತರ ಕಾರಣಗಳಿಂದ ಉಗ್ರಾಣದಲ್ಲಿ ದಾಸ್ತಾನು ಮಾಡಲಾದ ಸರಕುಗಳ ಮೇಲೆ ಯಾವುದೇ ಕೊರತೆ ಉಂಟಾದರೆ ಉಗ್ರಾಣಪಾಲಕನು ಅದಕ್ಕೆ ಜವಾಬ್ದಾರನಾಗಿರತಕ್ಕದ್ದಲ್ಲ.

(3) ಅಂಥ ಕೊರತೆ ಅಥವಾ ಹೆಚ್ಚಳವು ಒಣಗುವಿಕೆಯ ಅಥವಾ ತೇವಾಂಶದ ಹೀರಿಕೆಯ ಕಾರಣದಿಂದಾಗಿ ಆದುದೇ ಅಥವಾ ಉಗ್ರಾಣಪಾಲಕನ ನಿಯಂತ್ರಣಕ್ಕೆ ಮೀರಿದ ಇತರ ಕಾರಣಗಳಿಂದಾಗಿ ಆದುದೇ ಎಂಬ ಬಗ್ಗೆ ವಿವಾದ ಉಂಟಾದ ಸಂದರ್ಭದಲ್ಲಿ, ವಿಷಯವನ್ನು ನಿಯಮಿಸಬಹುದಾದ ಅಂಥ ರೀತಿಯಲ್ಲಿ ಮತ್ತು ಅಂಥ ಕಾಲದೊಳಗೆ, 29ನೇ ಪ್ರಕರಣದಲ್ಲಿ ಉಲ್ಲೇಖಿಸಲಾದ ಅಪೀಲು ಪ್ರಾಧಿಕಾರಕ್ಕೆ ಒಪ್ಪಿಸತಕ್ಕದ್ದು, ಆ ಬಗ್ಗೆ ಅದರ ತೀರ್ಮಾನವು ಅಂತಿಮವಾಗಿರತಕ್ಕದ್ದು ಮತ್ತು ಬಂಧಕವಾಗಿರತಕ್ಕದ್ದು.

18. ಉಗ್ರಾಣದಲ್ಲಿನ ಸರಕುಗಳ ವಿಮೆ.- (1) ಪ್ರತಿಯೊಬ್ಬ ಉಗ್ರಾಣಪಾಲಕನು, ತನ್ನ ಉಗ್ರಾಣದಲ್ಲಿ ದಾಸ್ತಾನು ಇಡಲಾದ ಸರಕುಗಳ ಸಂಬಂಧದಲ್ಲಿ ನಿಯಮಗಳ ಮೂಲಕ ನಿಯಮಿಸಬಹುದಾದ ಅಂಥ ಘಟನೆಗಳ ವಿರುದ್ಧ ಅಂಥ ವಿಧಾನದಲ್ಲಿ ವಿಮೆ ಮಾಡಿಸತಕ್ಕದ್ದು ಮತ್ತು ಅಂಥ ನಿಯಮಗಳು ಕೆಲವು ಘಟನೆಗಳ ವಿರುದ್ಧ ವಿಮೆಯು ಐಚ್ಛಿಕವಾಗಿರತಕ್ಕದ್ದೆಂದು ಉಪಬಂಧಿಸಬಹುದು:

ಪರಂತು, ಈ ಪ್ರಕರಣದಲ್ಲಿರುವುದು ಯಾವುದೂ, ಕೃಷಿ ಉತ್ಪನ್ನ (ಅಭಿವೃದ್ಧಿ ಮತ್ತು ಉಗ್ರಾಣ ವ್ಯವಸ್ಥೆ) ನಿಗಮಗಳ ಅಧಿನಿಯಮ, 1956ರ (1956ರ ಕೇಂದ್ರಾಧಿನಿಯಮ 28) ಅಡಿಯಲ್ಲಿ ಸ್ಥಾಪಿತವಾದ ಒಂದು ನಿಗಮಕ್ಕೆ ಸೇರಿದ ಉಗ್ರಾಣದಲ್ಲಿ ದಾಸ್ತಾನು ಇಡಲಾದ ಯಾವ ಸರಕುಗಳ ಸಂಬಂಧದಲ್ಲಿ ನಿಯಮಿಸಲಾದ ಘಟನೆಗಳಿಂದ

ಉಂಟಾಗುವ ನಷ್ಟ ಅಥವಾ ಹಾನಿಯ ವಿರುದ್ಧವಾಗಿ ನಿಯಮಿಸಿದ ವಿಧಾನದಲ್ಲಿ ಸರಕು ದಾಸ್ತಾನುದಾರನಿಗೆ ಪರಿಹಾರ ನೀಡಲು ಅಂಥ ನಿಗಮವು ಒಪ್ಪಿರುತ್ತದೆಯೋ ಆ ಸರಕುಗಳಿಗೆ ಅನ್ವಯವಾಗತಕ್ಕದ್ದಲ್ಲ.

(2) ಪ್ರತಿಯೊಬ್ಬ ಉಗ್ರಾಣಪಾಲಕನು, ಸರಕುಗಳನ್ನು ಒಪ್ಪಿಸುವುದಕ್ಕೆ ಮುಂಚೆ, ಸರಕುಗಳ ದಾಸ್ತಾನುದಾರನ ಸರಕುಗಳಿಗೆ ಸಂಬಂಧಿಸಿದಂತೆ, ವಿಮೆಯು ನಿರ್ಬಂಧಕವಾಗಿದ್ದರೆ, ನಿಯಮಿಸಲಾದ ದರದಲ್ಲಿ ಅಥವಾ ವಿಮೆಯು ಐಚ್ಛಿಕವಾಗಿದ್ದರೆ ಅಂಗೀಕರಿಸಲಾದ ದರದಲ್ಲಿ ಚಾರ್ಜ್‌ಗಳನ್ನು ಸರಕುಗಳ ದಾಸ್ತಾನುದಾರನಿಂದ ವಸೂಲು ಮಾಡಲು ಹಕ್ಕುಳ್ಳವನಾಗಿರತಕ್ಕದ್ದು ಹಾಗೂ ಉಗ್ರಾಣದಾರನು ಅಂಥ ಚಾರ್ಜ್‌ಗಳಿಗೆ ಸಂಬಂಧಿಸಿದಂತೆ ಸದರಿ ಸರಕುಗಳ ಮೇಲೆ ಒಂದು ಧಾರಣಾಧಿಕಾರವನ್ನು ಹೊಂದಿರತಕ್ಕದ್ದು.

19. ತಾರತಮ್ಯ ನಿಷೇಧ.- ಯಾರೇ ಉಗ್ರಾಣಪಾಲಕನು ತನ್ನ ವ್ಯವಹಾರ ನಿರ್ವಹಣೆಯಲ್ಲಿ, ತನ್ನ ಉಗ್ರಾಣದ ಸೌಲಭ್ಯಗಳನ್ನು ಉಪಯೋಗಿಸಲು ಇಚ್ಛಿಸುವ ವ್ಯಕ್ತಿಗಳ ನಡುವೆ ತಾರತಮ್ಯ ಮಾಡತಕ್ಕದ್ದಲ್ಲ:

ಪರಂತು, ಉಗ್ರಾಣಪಾಲಕನು, ರಾಜ್ಯದಲ್ಲಿರುವ ಸಹಕಾರ ಸಂಘಗಳಿಗೆ ನಿಯಮಿಸಬಹುದಾದ ಅಂಥ ಆದ್ಯತೆಯನ್ನು ನೀಡತಕ್ಕದ್ದು ಮತ್ತು ಅಂಥ ರಿಯಾಯಿತಿ ದರಗಳನ್ನು ಅವುಗಳಿಗೆ ಅನುಮತಿಸತಕ್ಕದ್ದು.

20. ಉಗ್ರಾಣಪಾಲಕನು ಉಗ್ರಾಣದಲ್ಲಿನ ಸರಕುಗಳ ವ್ಯವಹಾರ ಮಾಡದಿರುವುದು ಅಥವಾ ಅವುಗಳಿಗೆ ಪ್ರತಿಯಾಗಿ ಸಾಲ ನೀಡದಿರುವುದು.- ಇತರ ಯಾವುದೇ ಕಾನೂನಿನಲ್ಲಿ ಏನೇ ಒಳಗೊಂಡಿದ್ದರೂ, ಒಂದು ಸಹಕಾರ ಸಂಘವಲ್ಲದ ಯಾರೇ ಉಗ್ರಾಣಪಾಲಕನು, ತನ್ನ ಸ್ವಂತಕ್ಕಾಗಲಿ ಅಥವಾ ಇತರರಿಗಾಗಲಿ, ತನ್ನ ಉಗ್ರಾಣದಲ್ಲಿ ದಾಸ್ತಾನು ಇಡಲಾದ ಸರಕುಗಳ ವ್ಯವಹಾರ ನಡೆಸತಕ್ಕದ್ದಲ್ಲ ಅಥವಾ ತಾನು ಸ್ವೀಕರಿಸಿದ ಸರಕುಗಳ ಮೇಲೆ ಹಣವನ್ನು ಸಾಲ ಕೊಡತಕ್ಕದ್ದಲ್ಲ.

21. ಉಗ್ರಾಣಪಾಲಕನು ನಿರ್ವಹಿಸಬೇಕಾದ ಲೆಕ್ಕ ಪತ್ರಗಳು ಮತ್ತು ಪುಸ್ತಕಗಳು.- ಒಬ್ಬ ಉಗ್ರಾಣಪಾಲಕನು, ನಿಯಮಿಸಬಹುದಾದಂಥ ನಮೂನೆ ಮತ್ತು ವಿಧಾನದಲ್ಲಿ ಲೆಕ್ಕಪತ್ರಗಳನ್ನು, ಪುಸ್ತಕಗಳನ್ನು ಮತ್ತು ದಾಖಲೆಗಳನ್ನು ನಿರ್ವಹಿಸತಕ್ಕದ್ದು.

ಅಧ್ಯಾಯ - IV

ಸರಕುಗಳ ತಪಾಸಣೆ ಮತ್ತು ಶ್ರೇಣೀಕರಣ

22. ತಪಾಸಣೆ.- ನಿಯಮಿಸಲಾದ ಪ್ರಾಧಿಕಾರವು, ಯಾವುದೇ ಕಾಲದಲ್ಲಿ, ತಮ್ಮ ಕೆಲಸದ ವೇಳೆಯಲ್ಲಿ, ಈ ಅಧಿನಿಯಮದ ಮತ್ತು ನಿಯಮಗಳ ಅಗತ್ಯತೆಗಳನ್ನು ಪಾಲಿಸಲಾಗುತ್ತಿದೆಯೆಂಬುದನ್ನು ಮನದಟ್ಟು ಮಾಡಿಕೊಳ್ಳುವ ಉದ್ದೇಶಕ್ಕಾಗಿ ಲೈಸೆನ್ಸ್ ಪಡೆದ ಯಾವುದೇ ಉಗ್ರಾಣವನ್ನು, ಅದರ ಯಂತ್ರ ಸಾಮಗ್ರಿಯನ್ನು ಮತ್ತು ಸಾಧನ ಸಲಕರಣೆಗಳನ್ನು, ಅದರಲ್ಲಿ ದಾಸ್ತಾನು ಇಡಲಾದ ಸರಕುಗಳನ್ನು ಮತ್ತು ಅದಕ್ಕೆ ಸಂಬಂಧಪಟ್ಟ ಲೆಕ್ಕದ ಪುಸ್ತಕಗಳನ್ನು ಮತ್ತು ದಾಖಲೆಗಳನ್ನು ತಪಾಸಣೆ ಮಾಡತಕ್ಕದ್ದು ಅಥವಾ ಪರೀಕ್ಷಿಸತಕ್ಕದ್ದು ಅಥವಾ ತಪಾಸಣೆ ಮಾಡುವಂತೆ ಅಥವಾ ಪರೀಕ್ಷಿಸುವಂತೆ ಮಾಡತಕ್ಕದ್ದು.

23. ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಮತ್ತು ಶ್ರೇಣೀಕಾರರು ಲೈಸೆನ್ಸ್‌ಗಳನ್ನು ಪಡೆದಿರುವುದು.- (1) ನಿಯಮಿಸಲಾದ ಪ್ರಾಧಿಕಾರವು, ನಿಯಮಿಸಲಾದ ರೀತಿಯಲ್ಲಿ ಅರ್ಜಿ ಸಲ್ಲಿಸಿದ ಮೇಲೆ ಮತ್ತು ನಿಯಮಿಸಲಾದ ಫೀಜುಗಳನ್ನು ಸಂದಾಯ ಮಾಡಿದ ಮೇಲೆ ನಿಯಮಿಸಲಾದ ಅರ್ಹತೆಗಳನ್ನು ಹೊಂದಿರುವ ವ್ಯಕ್ತಿಗಳಿಗೆ, ಲೈಸೆನ್ಸ್ ಪಡೆದ ಉಗ್ರಾಣದಲ್ಲಿ ದಾಸ್ತಾನು ಇಡಲಾದ ಅಥವಾ ಇಡಲಾಗುವ ಯಾವುದೇ ಸರಕುಗಳಿಗೆ ಸಂಬಂಧಿಸಿದಂತೆ ತೂಕ ಮಾಡುವವರಾಗಿ, ಮಾದರಿಗಳ ಪರೀಕ್ಷಕರಾಗಿ ಮತ್ತು ಶ್ರೇಣೀಕಾರರಾಗಿ ಕಾರ್ಯನಿರ್ವಹಿಸಲು ಮತ್ತು ಪರೀಕ್ಷಿಸಿದ ಸರಕುಗಳ ತೂಕ, ಪ್ರಮಾಣ, ಗುಣಮಟ್ಟ ಅಥವಾ ಶ್ರೇಣಿಗೆ ಸಂಬಂಧಪಟ್ಟಂತೆ ಪ್ರಮಾಣಪತ್ರಗಳನ್ನು ನೀಡುವುದಕ್ಕೆ ಅವರನ್ನು ಹಕ್ಕುಳ್ಳವರನ್ನಾಗಿ ಮಾಡುವ ಸಲುವಾಗಿ ಲೈಸೆನ್ಸ್‌ಗಳನ್ನು ನೀಡತಕ್ಕದ್ದು.

(2) ಹಾಗೆ ನೀಡಲಾದ ಯಾವುದೇ ಪ್ರಮಾಣಪತ್ರವು, 24 ನೇ ಪ್ರಕರಣದ ಉಪಬಂಧಗಳಿಗೊಳಪಟ್ಟು, ಹಾಗೆ ಪ್ರಮಾಣೀಕರಿಸಲಾದ ಸರಕುಗಳ ತೂಕ, ಪ್ರಮಾಣ, ಗುಣಮಟ್ಟ ಅಥವಾ ಶ್ರೇಣಿಗೆ ಸಂಬಂಧಪಟ್ಟಂತೆ ಉಗ್ರಾಣಪಾಲಕ ಮತ್ತು ಸರಕು ದಾಸ್ತಾನುದಾರನಿಗೆ ಬಂಧಕವಾಗಿರತಕ್ಕದ್ದು.

(3) ಈ ಪ್ರಕರಣದ ಅಡಿಯಲ್ಲಿ ಲೈಸೆನ್ಸ್ ಪಡೆದಿರದ ಯಾರೇ ವ್ಯಕ್ತಿಯು, ತೂಕ ಮಾಡುವವನೆಂದು, ಮಾದರಿ ಪರೀಕ್ಷಕನೆಂದು ಅಥವಾ ಶ್ರೇಣೀಕಾರನೆಂದು ವರ್ತಿಸತಕ್ಕದ್ದಲ್ಲ ಅಥವಾ ಹಾಗೆಂದು ಕರೆಸಿಕೊಳ್ಳತಕ್ಕದ್ದಲ್ಲ.

24. 23ನೇ ಪ್ರಕರಣದ ಅಡಿಯಲ್ಲಿನ ಲೈಸೆನ್ಸುಗಳಿಗೆ ಸಂಬಂಧಿಸಿದಂತೆ ಉಪಬಂಧಗಳು.- (1) 23ನೇ ಪ್ರಕರಣದ ಅಡಿಯಲ್ಲಿ ತೂಕ ಮಾಡುವವನಿಗೆ, ಮಾದರಿ ಪರೀಕ್ಷಕನಿಗೆ ಅಥವಾ ಶ್ರೇಣಿಕಾರನಿಗೆ ನೀಡಲಾದ ಪ್ರತಿಯೊಂದು ಲೈಸೆನ್ಸು ನಿಯಮಿಸಲಾದ ಅವಧಿಯವರೆಗೆ ಮಾನ್ಯವಾಗಿರತಕ್ಕದ್ದು ಮತ್ತು ಅರ್ಜಿಯನ್ನು ಸಲ್ಲಿಸಿದ ಮೇಲೆ ಮತ್ತು ನಿಯಮಿಸಲಾದ ಚಾರ್ಜನ್ನು ಸಂದಾಯ ಮಾಡಿದ ಮೇಲೆ, ನಿಯಮಿಸಲಾದ ಪ್ರಾಧಿಕಾರವು ನಿಯಮಿಸಲಾದ ಅವಧಿಯವರೆಗೆ, ಅದನ್ನು ಕಾಲಕಾಲಕ್ಕೆ ನವೀಕರಿಸಬಹುದಾಗಿದೆ.

(2) ನಿಯಮಿಸಲಾದ ಪ್ರಾಧಿಕಾರವು ಕಾರಣಗಳನ್ನು ಲಿಖಿತದಲ್ಲಿ ದಾಖಲು ಮಾಡಿ, ಯಾವುದೇ ಅಂಥ ಲೈಸೆನ್ಸನ್ನು ತಡೆಹಿಡಿಯಬಹುದು ಅಥವಾ ರದ್ದುಗೊಳಿಸಬಹುದು.

(3) (2)ನೇ ಉಪ ಪ್ರಕರಣದ ಅಡಿಯಲ್ಲಿ ಲೈಸೆನ್ಸನ್ನು ತಡೆಹಿಡಿಯುವುದಕ್ಕೆ ಅಥವಾ ರದ್ದುಗೊಳಿಸುವುದಕ್ಕೆ ಮುಂಚೆ, ನಿಯಮಿಸಲಾದ ಪ್ರಾಧಿಕಾರವು ಲೈಸೆನ್ಸುದಾರನಿಗೆ, ಯಾವ ಕಾರಣದ ಮೇಲೆ ಅವನ ಲೈಸೆನ್ಸನ್ನು ತಡೆಹಿಡಿಯುವ ಅಥವಾ ರದ್ದುಗೊಳಿಸುವ ಉದ್ದೇಶವಿದೆ ಎಂಬ ಬಗ್ಗೆ ಕಾರಣಗಳನ್ನು ತಿಳಿಸಿ ನೋಟೀಸನ್ನು ನೀಡತಕ್ಕದ್ದು ಮತ್ತು ಅದರ ವಿರುದ್ಧ ಕಾರಣ ನೀಡಲು ಅವನಿಗೆ ಯುಕ್ತ ಅವಕಾಶವನ್ನು ನೀಡತಕ್ಕದ್ದು.

(4) ಲೈಸೆನ್ಸುದಾರನ ವಿವರಣೆಗಳು ಯಾವುದಾದರೂ ಇದ್ದರೆ, ಅವುಗಳನ್ನು ಪರಿಗಣಿಸಿದ ತರುವಾಯ, ನಿಯಮಿಸಲಾದ ಪ್ರಾಧಿಕಾರವು ತಾನು ನ್ಯಾಯೋಚಿತವೆಂದು ಭಾವಿಸುವಂಥ ಆದೇಶಗಳನ್ನು ಹೊರಡಿಸತಕ್ಕದ್ದು.

(5) ಅಂಥ ಯಾವುದೇ ಲೈಸೆನ್ಸನ್ನು ಹೊಂದಿರುವವನು, ಅದರ ಅವಧಿ ಮುಗಿದ ತರುವಾಯ ಅಥವಾ ಅದನ್ನು ತಡೆಹಿಡಿದ ಅಥವಾ ರದ್ದುಗೊಳಿಸಿದ ಆದೇಶವನ್ನು ಸ್ವೀಕರಿಸಿದ ತರುವಾಯ, ಆ ಲೈಸೆನ್ಸನ್ನು ನಿಯಮಿಸಲಾದ ಪ್ರಾಧಿಕಾರಕ್ಕೆ ಹಿಂದಿರುಗಿಸತಕ್ಕದ್ದು.

(6) ತೂಕ ಮಾಡುವವನಿಗೆ, ಮಾದರಿಗಳ ಪರೀಕ್ಷಕನಿಗೆ ಅಥವಾ ಶ್ರೇಣಿಕಾರನಿಗೆ ನೀಡಿದ ಲೈಸೆನ್ಸು ಕಳೆದು ಹೋದರೆ, ಹಾಳಾದರೆ, ಹರಿದು ಹೋದರೆ, ವಿರೂಪಗೊಂಡರೆ ಅಥವಾ ಅನ್ಯಥಾ ಓದಲು ಆಗದಂತಿದ್ದರೆ, ನಿಯಮಿಸಲಾದ ಪ್ರಾಧಿಕಾರವು, ಸಂದರ್ಭಾನುಸಾರ, ತೂಕ ಮಾಡುವವನ, ಮಾದರಿಗಳ ಪರೀಕ್ಷಕನ, ಶ್ರೇಣಿಕಾರನ ಅರ್ಜಿಯ ಮೇಲೆ ಮತ್ತು ನಿಯಮಿಸಿದ ಫೀಜನ್ನು ಸಂದಾಯ ಮಾಡಿದ ಮೇಲೆ ಒಂದು ಲೈಸೆನ್ಸಿನ ದ್ವಿಪ್ರತಿಯನ್ನು ನೀಡತಕ್ಕದ್ದು.

25. ಸರಕುಗಳನ್ನು ತೂಕ ಮಾಡುವುದು, ಮುಂತಾದವುಗಳಿಗಾಗಿ ನೀಡಬೇಕಾದ ಸೌಕರ್ಯಗಳು.- ಪ್ರತಿಯೊಬ್ಬ ಉಗ್ರಾಣಪಾಲಕನು, ತನ್ನ ಉಗ್ರಾಣದಲ್ಲಿ ಇಡಲಾದ ಯಾವುದೇ ಸರಕುಗಳನ್ನು ತೂಕ ಮಾಡಲು, ಮಾದರಿಗಳನ್ನು ಪರೀಕ್ಷಿಸಲು ಮತ್ತು ಶ್ರೇಣೀಕರಣಗೊಳಿಸಲು ಸೌಲಭ್ಯಗಳನ್ನು ಒದಗಿಸತಕ್ಕದ್ದು.

ಅಧ್ಯಾಯ - V

ಉಗ್ರಾಣ ರಸೀದಿಗಳು

26. ನೀಡಬೇಕಾದ ರಸೀದಿ.- ಉಗ್ರಾಣಪಾಲಕನು, ತನ್ನ ಉಗ್ರಾಣದಲ್ಲಿ ಸರಕುಗಳನ್ನು ದಾಸ್ತಾನು ಇಟ್ಟ ಪ್ರತಿಯೊಬ್ಬ ಸರಕು ದಾಸ್ತಾನುದಾರನಿಗೆ, ಸರಕುಗಳ ಪೂರ್ಣ ವಿವರಗಳನ್ನೊಳಗೊಂಡಿರುವ ಮತ್ತು ನಿಯಮಿಸಿದ ನಮೂನೆಯಲ್ಲಿರುವ ಒಂದು ರಸೀದಿಯನ್ನು ನೀಡತಕ್ಕದ್ದು.

27. ಉಗ್ರಾಣಗಳಲ್ಲಿ ಸರಕು ದಾಸ್ತಾನು ಇಡುವುದಕ್ಕೆ ರಸೀದಿಗಳು.- ಉಗ್ರಾಣಪಾಲಕನು ನೀಡಿದ ರಸೀದಿಯು, ಅದರ ಮೇಲೆ ಅನ್ಯಥಾ ನಿರ್ದಿಷ್ಟಪಡಿಸಿದ ಹೊರತು, ಹಿಂಬರಹದ ಮೂಲಕ ವರ್ಗಾವಣೆ ಮಾಡಬಹುದಾಗಿರತಕ್ಕದ್ದು ಮತ್ತು ಮೂಲ ಸರಕುಗಳ ದಾಸ್ತಾನುದಾರನಿಗೆ ಅನ್ವಯಿಸುವಂಥಹದೇ ರೀತಿಯ ನಿಬಂಧನೆ ಮತ್ತು ಷರತ್ತುಗಳ ಮೇಲೆ ಕಾನೂನು ಸಮ್ಮತ ಧಾರಕನು ಅದರಲ್ಲಿ ನಿರ್ದಿಷ್ಟಪಡಿಸಲಾದ ಸರಕುಗಳನ್ನು ಪಡೆಯಲು ಹಕ್ಕುಳ್ಳವನಾಗಿರತಕ್ಕದ್ದು.

28. ರಸೀದಿಯ ದ್ವಿಪ್ರತಿ.- ರಸೀದಿಯು ಕಳೆದುಹೋದರೆ, ಹಾಳಾದರೆ ಅಥವಾ ನಾಶವಾದರೆ, ಉಗ್ರಾಣಪಾಲಕನು, ಸರಕು ದಾಸ್ತಾನುದಾರನು ಸಲ್ಲಿಸಿದ ಅರ್ಜಿಯ ಮೇಲೆ ಮತ್ತು ನಿಯಮಿಸಿದ ಫೀಜನ್ನು ಸಂದಾಯ ಮಾಡಿದ ಮೇಲೆ ವಿಧಿಸಲು ತಾನು ಸೂಕ್ತವೆಂದು ಭಾವಿಸಬಹುದಾದಂಥ, ಆ ಉದ್ದೇಶಕ್ಕಾಗಿ ನಿಯಮಿಸಲಾದ ನಿಯಮಗಳಲ್ಲಿ ಒಳಗೊಂಡಿರುವ ಷರತ್ತುಗಳ ಮೇಲೆ ರಸೀದಿಯ ಒಂದು ದ್ವಿಪ್ರತಿಯನ್ನು ನೀಡತಕ್ಕದ್ದು.

ಅಧ್ಯಾಯ - VI

ಸಂಕೀರ್ಣ

29. ಅಪೀಲುಗಳು, ವಿವಾದಗಳು ಮತ್ತು ದೂರುಗಳ ತೀರ್ಮಾನ.- (1) ಉಗ್ರಾಣಪಾಲಕನ ಅಥವಾ ತೂಕ ಮಾಡುವವನ ಅಥವಾ ಮಾದರಿಗಳ ಪರೀಕ್ಷಕನ ಅಥವಾ ಶ್ರೇಣಿಕಾರನ ಸಂಬಂಧದಲ್ಲಿ ಲೈಸೆನ್ಸ್ ಮಂಜೂರು ಮಾಡುವುದನ್ನು ಅಥವಾ ನವೀಕರಿಸುವುದನ್ನು ತಿರಸ್ಕರಿಸುವ ಅಥವಾ ಅಂಥ ಯಾವುದೇ ಲೈಸೆನ್ಸ್‌ನ್ನು ತಡೆಹಿಡಿಯುವ ಅಥವಾ ರದ್ದುಗೊಳಿಸುವ ಬಗೆಗಿನ ನಿಯಮಿಸಲಾದ ಪ್ರಾಧಿಕಾರದ ಯಾವುದೇ ಆದೇಶದ ವಿರುದ್ಧ ಅಥವಾ ನಿಯಮಿಸಲಾದ ಪ್ರಾಧಿಕಾರದ ಇತರ ಯಾವುದೇ ಆದೇಶದ ವಿರುದ್ಧ ನಿಯಮಿಸಲಾದಂಥ ಪ್ರಾಧಿಕಾರಕ್ಕೆ ಅಪೀಲು ಸಲ್ಲಿಸತಕ್ಕದ್ದು ಮತ್ತು ಅದು ನಿಯಮಿಸಬಹುದಾದಂಥ ಅವಧಿಯೊಳಗೆ ಇರತಕ್ಕದ್ದು.

(2) ಅಂಥ ಅಪೀಲು ಪ್ರಾಧಿಕಾರದ ತೀರ್ಮಾನವೇ ಅಂತಿಮವಾಗತಕ್ಕದ್ದು.

30. ಲೈಸೆನ್ಸ್‌ನ್ನು ತಡೆಹಿಡಿದುದಕ್ಕಾಗಿ ಅಥವಾ ರದ್ದುಗೊಳಿಸಿದುದಕ್ಕಾಗಿ ಯಾವುದೇ ನಷ್ಟ ಪರಿಹಾರವಿಲ್ಲದಿರುವುದು.- ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ಲೈಸೆನ್ಸ್‌ನ್ನು ತಡೆಹಿಡಿದಿರುವಲ್ಲಿ ಅಥವಾ ರದ್ದುಗೊಳಿಸಿರುವಲ್ಲಿ, ಲೈಸೆನ್ಸ್‌ದಾರನು ಅದಕ್ಕಾಗಿ ಯಾವುದೇ ನಷ್ಟ ಪರಿಹಾರಕ್ಕೆ ಹಕ್ಕುಳ್ಳವನಾಗಿರತಕ್ಕದ್ದಲ್ಲ ಅಥವಾ ಲೈಸೆನ್ಸ್‌ಗಾಗಿ ಅವನು ಸಂದಾಯ ಮಾಡಿದ ಯಾವುದೇ ಫೀಜಿನ ಮರು ಪಾವತಿಗೆ ಹಕ್ಕುಳ್ಳವನಾಗಿರತಕ್ಕದ್ದಲ್ಲ.

31. ಭದ್ರತಾ ಮೊಬಲಗನ್ನು ಮುಟ್ಟುಗೋಲು ಹಾಕಿಕೊಳ್ಳುವುದು ಮತ್ತು ಅದನ್ನು ಭೂಕಂದಾಯದ ಬಾಕಿಯಂತೆ ವಸೂಲು ಮಾಡುವುದು.- (1) ಉಗ್ರಾಣಪಾಲಕನು ತನ್ನ ಲೈಸೆನ್ಸಿನ ಯಾವುದೇ ನಿಬಂಧನೆಗಳು ಅಥವಾ ಷರತ್ತುಗಳನ್ನು ಅಥವಾ ಈ ಅಧಿನಿಯಮದ ಯಾವುದೇ ಉಪಬಂಧವನ್ನು ಪಾಲಿಸಲು ತಪ್ಪಿದರೆ ಅಥವಾ ಅವುಗಳನ್ನು ಉಲ್ಲಂಘಿಸಿದರೆ, ಅವನು ಒಳಗಾಗಬಹುದಾದ ಇತರ ಯಾವುದೇ ಜುಲ್ಮಾನೆಗೆ ಬಾಧಕವಾಗದಂತೆ, ಈ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ಅವನು ಬರೆದುಕೊಟ್ಟ ಬಂಧಪತ್ರದ ಮೇರೆಗೆ ಅವನಿಂದ ಠೇವಣಿಯಾಗಿಡಲ್ಪಟ್ಟ ಭದ್ರತೆಯ ಮೊಬಲಗನ್ನು ಮುಟ್ಟುಗೋಲು ಹಾಕಿಕೊಳ್ಳಲು ಬದ್ಧನಾಗಿರತಕ್ಕದ್ದು ಮತ್ತು ಅಂಥ ಬಂಧಪತ್ರದ ಅಡಿಯಲ್ಲಿ ಬಾಕಿಯಿರುವ ಮೊಬಲಗನ್ನು ಅವನಿಂದ ಅಥವಾ ಅವನ ಜಾಮೀನುದಾರರಿಂದ ಅಥವಾ ಅವನ ಉತ್ತರಾಧಿಕಾರಿಗಳಿಂದ ಅಥವಾ ಕಾನೂನು ಸಮ್ಮತ ಪ್ರತಿನಿಧಿಗಳಿಂದ ಭೂ ಕಂದಾಯದ ಬಾಕಿಯಂತೆ ವಸೂಲು ಮಾಡತಕ್ಕದ್ದು.

(2) ರಾಜ್ಯ ಸರ್ಕಾರವು, ಹಾಗೆ ಮುಟ್ಟುಗೋಲು ಹಾಕಿಕೊಂಡ ಅಥವಾ ವಸೂಲು ಮಾಡಿದ ಮೊಬಲಗನ್ನು, ಉಗ್ರಾಣಪಾಲಕನು ತನ್ನ ಲೈಸೆನ್ಸಿನ ಯಾವುದೇ ನಿಬಂಧನೆಗಳನ್ನು ಅಥವಾ ಷರತ್ತುಗಳನ್ನು ಅಥವಾ ಈ ಅಧಿನಿಯಮದ ಯಾವುದೇ ಉಪಬಂಧವನ್ನು ಪಾಲಿಸಲು ತಪ್ಪಿದ ಅಥವಾ ಅವುಗಳನ್ನು ಉಲ್ಲಂಘಿಸಿದ ಕಾರಣದಿಂದಾಗಿ ನಷ್ಟ ಉಂಟಾದ ಯಾರೇ ವ್ಯಕ್ತಿಗೆ ಸಂದಾಯಮಾಡತಕ್ಕದ್ದು.

32. ಅಧಿನಿಯಮಕ್ಕೆ ಅಸಂಗತವಾದ ಕರಾರುಗಳು ಮತ್ತು ಒಪ್ಪಂದಗಳು ಶೂನ್ಯವಾಗತಕ್ಕದ್ದು.- ಈ ಅಧಿನಿಯಮದ ಉಪಬಂಧಗಳಿಗೆ ಅಥವಾ ನಿಯಮಗಳಿಗೆ ಅಸಂಗತವಾಗಿರುವ ಪ್ರತಿಯೊಂದು ಕರಾರು ಅಥವಾ ಒಪ್ಪಂದವು ಹಾಗೆ ಅಸಂಗತವಾಗಿರುವಷ್ಟರ ಮಟ್ಟಿಗೆ ಶೂನ್ಯವಾಗಿರತಕ್ಕದ್ದು.

[32ಎ. ಉಗ್ರಾಣಪಾಲಕರು ಮತ್ತು ಸರಕು ದಾಸ್ತಾನುದಾರರು 1944ರ ಕೇಂದ್ರ ಅಧಿನಿಯಮ 1ರ ಉಪಬಂಧಗಳನ್ನು ಪಾಲಿಸುವುದು.- ಕೇಂದ್ರ ಅಬಕಾರಿ ಮತ್ತು ಉಪ್ಪು ಅಧಿನಿಯಮ, 1944ರ ಉಪಬಂಧಗಳು ಅನ್ವಯವಾಗುವ ಸರಕುಗಳನ್ನು ಈ ಅಧಿನಿಯಮದ ಅಡಿಯಲ್ಲಿ ಉಗ್ರಾಣದಲ್ಲಿ ಇಡುವುದಕ್ಕೆ ಸಂಬಂಧಿಸಿದಂತೆ, ಪ್ರತಿಯೊಬ್ಬ ಉಗ್ರಾಣಪಾಲಕನು ಅಥವಾ ಸರಕು ದಾಸ್ತಾನುದಾರನು ಸದರಿ ಅಧಿನಿಯಮದ ಉಪಬಂಧಗಳನ್ನು ಮತ್ತು ಅದರ ಅಡಿಯಲ್ಲಿನ ನಿಯಮಗಳನ್ನು ಮತ್ತು ಹೊರಡಿಸಲಾದ ಅಧಿಸೂಚನೆಗಳನ್ನು, ಅವು ಅಂಥ ಸರಕುಗಳಿಗೆ ಅನ್ವಯವಾಗುವಷ್ಟರ ಮಟ್ಟಿಗೆ ಪಾಲಿಸತಕ್ಕದ್ದು]

1. 1965ರ ಅಧಿನಿಯಮ 22ರ ಮೂಲಕ 18.11.1965 ರಿಂದ ಜಾರಿಗೆ ಬರುವಂತೆ ಸೇರಿಸಲಾಗಿದೆ.

33. ದಂಡ.- (1) ಈ ಅಧಿನಿಯಮದ ಯಾವುದೇ ಉಪಬಂಧವನ್ನು ಪಾಲಿಸಲು ತಪ್ಪುವ ಅಥವಾ ಅದನ್ನು ಉಲ್ಲಂಘಿಸಿ ವರ್ತಿಸುವ ಯಾರೇ ವ್ಯಕ್ತಿಯನ್ನು, ಈ ಅಧಿನಿಯಮದ ಅಡಿಯಲ್ಲಿ ಅಪರಾಧ ಮಾಡಿದ್ದಾನೆಂದು ಭಾವಿಸತಕ್ಕದ್ದು ಮತ್ತು ಅಪರಾಧ ನಿರ್ಣಯವಾದ ಮೇಲೆ ಈ ಮುಂದಿನಂತೆ ದಂಡಿತನಾಗತಕ್ಕದ್ದು,-

(ಎ) 3ನೇ ಅಥವಾ 20ನೇ ಪ್ರಕರಣದ ಉಪಬಂಧದ ಉಲ್ಲಂಘನೆಯ ಸಂದರ್ಭದಲ್ಲಿ, ಆರು ತಿಂಗಳವರೆಗೆ ವಿಸ್ತರಿಸಬಹುದಾದ ಸಾದಾ ಕಾರಾವಾಸದಿಂದ ಅಥವಾ ಒಂದು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಜುಲ್ಮಾನೆಯಿಂದ ಅಥವಾ ಅವೆರಡರಿಂದ;

(ಬಿ) ಇತರ ಯಾವುದೇ ಸಂದರ್ಭದಲ್ಲಿ ಒಂದು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಜುಲ್ಮಾನೆ.

(2) (ಎ) (1)ನೇ ಉಪಪ್ರಕರಣದ ಅಡಿಯಲ್ಲಿ ಒಂದು ಅಪರಾಧವನ್ನು ಕಂಪನಿಯು ಮಾಡಿರುವಲ್ಲಿ, ಆ ಕಂಪನಿ ಮತ್ತು ಅಪರಾಧ ಮಾಡಿದ ಕಾಲದಲ್ಲಿ ಕಂಪನಿಯ ಪ್ರಭಾರದಲ್ಲಿದ್ದ ಮತ್ತು ಅದರ ವ್ಯವಹಾರವನ್ನು ನಡೆಸುವುದಕ್ಕೆ ಕಂಪನಿಗೆ ಜವಾಬ್ದಾರನಾಗಿದ್ದ ಪ್ರತಿಯೊಬ್ಬ ವ್ಯಕ್ತಿಯನ್ನು, ಅಪರಾಧದ ದೋಷಿಯೆಂದು ಭಾವಿಸತಕ್ಕದ್ದು ಮತ್ತು ತಮ್ಮ ವಿರುದ್ಧದ ಕಾನೂನು ವ್ಯವಹರಣೆಗಳಿಗೆ ಮತ್ತು ತದನುಸಾರವಾಗಿ ದಂಡನೆಗೆ ಗುರಿಯಾಗತಕ್ಕದ್ದು:

ಪರಂತು, ಅಪರಾಧವು ತನ್ನ ತಿಳಿವಳಿಕೆಗೆ ಬಾರದೆ ನಡೆಯಿತೆಂದು ಅಥವಾ ಅಂಥ ಅಪರಾಧವನ್ನು ತಡೆಯುವುದಕ್ಕೆ ತಾನು ಯುಕ್ತ ಜಾಗರೂಕತೆ ವಹಿಸಿದ್ದೆನೆಂದು ಅವನು ರುಜುವಾತುಪಡಿಸಿದರೆ, ಈ ಖಂಡದಲ್ಲಿ ಇರುವುದು ಯಾವುದೂ, ಅವನನ್ನು ಯಾವುದೇ ಶಿಕ್ಷೆಗೆ ಗುರಿಪಡಿಸತಕ್ಕದ್ದಲ್ಲ.

(ಬಿ) (ಎ) ಖಂಡದಲ್ಲಿ ಏನೇ ಇದ್ದರೂ, (1) ನೇ ಉಪ ಪ್ರಕರಣದ ಅಡಿಯಲ್ಲಿನ ಅಪರಾಧವನ್ನು ಕಂಪನಿಯು ಮಾಡಿರುವಲ್ಲಿ ಮತ್ತು ಆ ಅಪರಾಧವು ಕಂಪನಿಯ ಯಾರೇ ನಿರ್ದೇಶಕ, ವ್ಯವಸ್ಥಾಪಕ, ಕಾರ್ಯದರ್ಶಿ ಅಥವಾ ಇತರ ಅಧಿಕಾರಿಯ ಸಮ್ಮತಿ ಅಥವಾ ಪರೋಕ್ಷ ಸಮ್ಮತಿಯಿಂದ ಮಾಡಲಾಗಿದೆಯೆಂದು ಅಥವಾ ಅವರ ಯಾವುದೇ ನಿರ್ಲಕ್ಷ್ಯದ ಕಾರಣದಿಂದ ಅಪರಾಧವು ನಡೆದಿದೆಯೆಂದು ರುಜುವಾತಾದರೆ, ಅಂಥ ನಿರ್ದೇಶಕ, ವ್ಯವಸ್ಥಾಪಕ, ಕಾರ್ಯದರ್ಶಿ ಅಥವಾ ಇತರ ಅಧಿಕಾರಿಯನ್ನು ಸಹ ಆ ಅಪರಾಧದ ದೋಷಿಯೆಂದು ಭಾವಿಸತಕ್ಕದ್ದು ಮತ್ತು ಅವರು ತಮ್ಮ ವಿರುದ್ಧದ ವ್ಯವಹರಣೆಗಳಿಗೆ ಗುರಿಯಾಗತಕ್ಕದ್ದು ಮತ್ತು ತದನುಸಾರವಾಗಿ ದಂಡಿತರಾಗತಕ್ಕದ್ದು.

ವಿವರಣೆ:- ಈ ಉಪ ಪ್ರಕರಣದ ಉದ್ದೇಶಗಳಿಗಾಗಿ,-

(i) “ಒಂದು ಕಂಪನಿ” ಎಂದರೆ ಯಾವುದೇ ನಿಗಮಿತ ನಿಕಾಯ ಮತ್ತು ಇದು ವಾಣಿಜ್ಯ ಸಂಸ್ಥೆ ಮತ್ತು ವ್ಯಕ್ತಿಗಳ ಇತರ ಸಂಘವನ್ನು ಒಳಗೊಳ್ಳುತ್ತದೆ; ಮತ್ತು

(ii) ವಾಣಿಜ್ಯ ಸಂಸ್ಥೆಯ ಸಂಬಂಧದಲ್ಲಿ “ನಿರ್ದೇಶಕ” ಎಂದರೆ ವಾಣಿಜ್ಯ ಸಂಸ್ಥೆಯ ಪಾಲುದಾರ.

34. ನಿಯಮಗಳು.- (1) ರಾಜ್ಯ ಸರ್ಕಾರವು, ಈ ಅಧಿನಿಯಮದ ಉದ್ದೇಶಗಳನ್ನು ಅಧಿಸೂಚನೆ ಮೂಲಕ ಮತ್ತು ಪೂರ್ವ ಪ್ರಕಟಣೆಯ ನಂತರ ಅನುಷ್ಠಾನಗೊಳಿಸಲಾದ ನಿಯಮಗಳನ್ನು ರಚಿಸತಕ್ಕದ್ದು.

(2) ವಿಶೇಷವಾಗಿ ಮತ್ತು ಈ ಹಿಂದೆ ಹೇಳಿದ ಅಧಿಕಾರದ ಸಾಮಾನ್ಯಾನ್ವಯಕ್ಕೆ ಬಾಧಕ ಉಂಟಾಗದಂತೆ, ಅಂಥ ನಿಯಮಗಳು, ಅನುಸೂಚಿಗೆ ಯಾವುದೇ ಸರಕುಗಳನ್ನು ಸೇರ್ಪಡೆ ಮಾಡಬಹುದು ಅಥವಾ ಅನುಸೂಚಿಯಿಂದ ಯಾವುದೇ ಸರಕುಗಳನ್ನು ಬಿಟ್ಟು ಬಿಡಬಹುದು, ಅಥವಾ,-

(ಎ) ನಿಯಮಿಸಬೇಕೆಂದು ಈ ಅಧಿನಿಯಮದಿಂದ ವ್ಯಕ್ತವಾಗಿ ಅಗತ್ಯಪಡಿಸಲಾದ ಅಥವಾ ಅನುಮತಿಸಲಾದ ವಿಷಯಗಳು;

(ಬಿ) ಉಗ್ರಾಣಪಾಲಕರಿಗೆ ನೀಡಲಾಗುವ ಲೈಸೆನ್ಸಿನಲ್ಲಿ ಸೇರಿಸಬೇಕಾದ ಷರತ್ತುಗಳು ಮತ್ತು ಅಂಥ ಲೈಸೆನ್ಸುಗಳ ನಮೂನೆ;

(ಸಿ) ಉಗ್ರಾಣಪಾಲಕರಿಗೆ ನೀಡಿದ ಲೈಸೆನ್ಸುಗಳ ಮಂಜೂರಾತಿ, ಅಮಾನತು ಅಥವಾ ರದ್ದಿಯಾತಿಯ ಬಗ್ಗೆ ಮತ್ತು ಉಗ್ರಾಣಪಾಲಕರ ಹಾಗೂ ಲೈಸೆನ್ಸು ಪಡೆದ ಉಗ್ರಾಣಗಳ ಕ್ರೋಡೀಕೃತ ಪಟ್ಟಿಗಳ ಬಗ್ಗೆ ಪ್ರಕಟಣೆ;

(ಡಿ) ಉಗ್ರಾಣಪಾಲಕರು ನೀಡಿದ ಸೇವೆಗಳಿಗೆ ವಿಧಿಸಬಹುದಾದ ಚಾರ್ಜುಗಳು;

(ಇ) ಉಗ್ರಾಣಪಾಲಕರು ನಿರ್ವಹಿಸಬೇಕಾಗಿರುವ ಪುಸ್ತಕಗಳು, ಲೆಕ್ಕಪತ್ರಗಳು ಮತ್ತು ದಾಖಲೆಗಳು;

(ಎಫ್) ಲೈಸೆನ್ಸು ಪಡೆದಿರುವ ಉಗ್ರಾಣಗಳಲ್ಲಿ ಕೆಡುತ್ತ ಹೋಗುತ್ತಿರುವ ಅಥವಾ ಇನ್ನು ಮುಂದೆ ಕೆಡುವಂತಿರುವ ಸರಕುಗಳ ಮಾರಾಟಕ್ಕಾಗಿ ಬಹಿರಂಗ ಹರಾಜನ್ನು ನಡೆಸುವುದು ಮತ್ತು ಅಂಥ ಮಾರಾಟಗಳ ಉತ್ಪತ್ತಿಯನ್ನು ಲೆಕ್ಕಕ್ಕೆ ತೆಗೆದುಕೊಳ್ಳಬೇಕಾದ ರೀತಿ;

- (ಜಿ) ಕುಗ್ಗುವಿಕೆಯಿಂದ ಅಥವಾ ಒಣಗುವಿಕೆಯಿಂದ ಅಥವಾ ತೇವಾಂಶ ಹೀರುವಿಕೆಯಿಂದ ಸರಕುಗಳ ತೂಕ ಅಥವಾ ಗಾತ್ರದಲ್ಲಿ ಆದ ನಷ್ಟ ಅಥವಾ ಹೆಚ್ಚಳದ ಪ್ರಮಾಣ;
- (ಎಚ್) ಲೈಸೆನ್ಸ್ ಹೊಂದಿರುವ ಉಗ್ರಾಣಗಳಲ್ಲಿ ಸೋಂಕು ಇಲ್ಲದಂತೆ ಮತ್ತು ಅವುಗಳಲ್ಲಿ ದಾಸ್ತಾನುಮಾಡಿದ ಸರಕುಗಳಿಗೆ ಸೋಂಕು ತಗುಲದಂತೆ ನೋಡಿಕೊಳ್ಳುವುದು;
- (ಐ) ಉಗ್ರಾಣಪಾಲಕನ ಸಾಮಾನ್ಯ ವ್ಯವಹಾರದ ದಕ್ಷ ನಿರ್ವಹಣೆ;
- (ಜೆ) ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಅಥವಾ ಶ್ರೇಣಿಕಾರರಾಗಿ ಲೈಸೆನ್ಸ್ ನೀಡಿಕೆಗೆ ಅರ್ಜಿ ಸಲ್ಲಿಸುವ ವ್ಯಕ್ತಿಗಳು ಹೊಂದಿರಬೇಕಾದ ವಿದ್ಯಾರ್ಹತೆಗಳು; ಅವರ ಲೈಸೆನ್ಸ್‌ಗಳಲ್ಲಿ ಸೇರಿಸಬೇಕಾದ ಷರತ್ತುಗಳು; ಅವರಿಂದ ನೀಡಲಾಗುವ ಪ್ರಮಾಣಪತ್ರಗಳ ನಮೂನೆ ಮತ್ತು ಲೈಸೆನ್ಸ್‌ಗಳನ್ನು ಅಮಾನತಿನಲ್ಲಿಡಬಹುದಾದ ಅಥವಾ ರದ್ದುಗೊಳಿಸಬಹುದಾದ ಕಾರಣಗಳು;
- (ಕೆ) ಲೈಸೆನ್ಸ್ ಹೊಂದಿರುವ ಉಗ್ರಾಣಗಳಲ್ಲಿ ಉಪಯೋಗಿಸಬೇಕಾದ ಸರಕುಗಳ ತೂಕ, ಅಳತೆ ಮತ್ತು ಶ್ರೇಣೀಕರಣಗಳ ಮಾನಕ;
- (ಎಲ್) 29ನೇ ಪ್ರಕರಣದ ಅಡಿಯಲ್ಲಿ ಅಪೀಲನ್ನು ಯಾವ ಪ್ರಾಧಿಕಾರಕ್ಕೆ ಮತ್ತು ಯಾವ ಅವಧಿಯೊಳಗೆ ಸಲ್ಲಿಸಬೇಕೋ ಆ ಪ್ರಾಧಿಕಾರ ಮತ್ತು ಅಂಥ ಅವಧಿ;
- (ಎಂ) ಈ ಅಧಿನಿಯಮದ ಅಡಿಯಲ್ಲಿ ನೋಟೀಸುಗಳನ್ನು ನೀಡುವ ವಿಧಾನ.

(3) ಈ ಅಧಿನಿಯಮದ ಅಡಿಯಲ್ಲಿ ರಚಿಸಲಾದ ಪ್ರತಿಯೊಂದು ನಿಯಮವನ್ನು, ಅದನ್ನು ರಚಿಸಿದ ತರುವಾಯ ಆದಷ್ಟು ಬೇಗನೆ, ರಾಜ್ಯ ವಿಧಾನಮಂಡಲದ ಪ್ರತಿಯೊಂದು ಸದನದ ಮುಂದೆ, ಅದು ಒಂದು ಅಧಿವೇಶನ ಅಥವಾ ಎರಡು ನಿರಂತರ ಅಧಿವೇಶನಗಳಲ್ಲಿ ಅಡಕವಾಗಬಹುದಾದ ಒಟ್ಟು ಮೂವತ್ತು ದಿನಗಳ ಅವಧಿಯವರೆಗೆ ಅದು ಅಧಿವೇಶನದಲ್ಲಿರುವಾಗ ಮಂಡಿಸತಕ್ಕದ್ದು ಮತ್ತು ಹಾಗೆ ಮಂಡಿಸಲಾದ ಅಧಿವೇಶನ ಅಥವಾ ತರುವಾಯದ ಅಧಿವೇಶನವು ಮುಕ್ತಾಯವಾಗುವುದಕ್ಕೆ ಮುಂಚೆ, ಉಭಯ ಸದನಗಳು ಆ ನಿಯಮದಲ್ಲಿ ಯಾವುದೇ ಮಾರ್ಪಾಡು ಮಾಡಬೇಕೆಂದು ಒಪ್ಪಿದರೆ ಅಥವಾ ಆ ನಿಯಮವನ್ನು ಮಾಡಕೂಡದೆಂದು ಉಭಯ ಸದನಗಳು ಒಪ್ಪಿದರೆ, ಆ ನಿಯಮವು ಆ ತರುವಾಯ, ಅಂಥ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಸಂದರ್ಭಾನುಸಾರ, ಪರಿಣಾಮಕಾರಿಯಾಗತಕ್ಕದ್ದಲ್ಲ; ಆದಾಗ್ಯೂ, ಅಂಥ ಯಾವುದೇ ಮಾರ್ಪಾಡು ಅಥವಾ ರದ್ದಿಯಾತಿಯು ಆ ನಿಯಮದ ಅಡಿಯಲ್ಲಿ ಈ ಹಿಂದೆ ಮಾಡಲಾದ ಯಾವುದೇ ಕೃತ್ಯದ ಸಿಂಧುತ್ವಕ್ಕೆ ಬಾಧಕ ಉಂಟುಮಾಡತಕ್ಕದ್ದಲ್ಲ.

35. ಅಧಿನಿಯಮವು ಕೆಲವು ಉಗ್ರಾಣಗಳಿಗೆ ಅನ್ವಯವಾಗದಿರುವುದು.- ಈ ಅಧಿನಿಯಮದಲ್ಲಿ ಏನೇ ಒಳಗೊಂಡಿದ್ದರೂ, ಸಮುದ್ರ ಸೀಮಾ ಸುಂಕಗಳ ಅಧಿನಿಯಮ, 1878 (1878ರ ಕೇಂದ್ರ ಅಧಿನಿಯಮ VIII), ಅಂತರ್ದೇಶೀಯ ಬಂಧಪತ್ರಾಧೀನ ಉಗ್ರಾಣಗಳ ಅಧಿನಿಯಮ, 1896 (1896ರ ಕೇಂದ್ರ ಅಧಿನಿಯಮ VIII), ಕೇಂದ್ರ ಅಬಕಾರಿ ಮತ್ತು ಉಪ್ಪು ಅಧಿನಿಯಮ, 1944ರ (1944ರ ಕೇಂದ್ರ ಅಧಿನಿಯಮ 1) ಉಪಬಂಧಗಳು ಅಥವಾ ಅದರ ಅಡಿಯಲ್ಲಿ ರಚಿಸಲಾದ ನಿಯಮಗಳ ಅಡಿಯಲ್ಲಿ ನೇಮಕಗೊಂಡ ಅಥವಾ ಲೈಸೆನ್ಸ್ ಪಡೆದಿರುವ ಯಾವುದೇ ಉಗ್ರಾಣಕ್ಕೆ ಅನ್ವಯವಾಗತಕ್ಕದ್ದಲ್ಲ.

36. ನಿರಸನ ಮತ್ತು ಉಳಿಸುವಿಕೆಗಳು.- '[ಬೆಳಗಾವಿ ಪ್ರದೇಶ]' ದಲ್ಲಿ ಜಾರಿಯಲ್ಲಿರುವ ಮುಂಬೈ ಉಗ್ರಾಣಗಳ ಅಧಿನಿಯಮ, 1947 (1947ರ ಮುಂಬೈ ಅಧಿನಿಯಮ LVI), ಕೂರ್ಗ್ ಜಿಲ್ಲೆಯಲ್ಲಿ ಜಾರಿಯಲ್ಲಿರುವ ಕೂರ್ಗ್ ಉಗ್ರಾಣಗಳ ಅಧಿನಿಯಮ, 1956 (1956ರ ಕೂರ್ಗ್ ಅಧಿನಿಯಮ V), '[ಗುಲ್ಬರ್ಗಾ ಪ್ರದೇಶ]' ದಲ್ಲಿ ಜಾರಿಯಲ್ಲಿರುವ ಹೈದರಾಬಾದ್ ಉಗ್ರಾಣಗಳ ವಿನಿಯಮನ, 1358 ಫಸಲಿ, (1358 ಫಸಲಿಯ ಹೈದರಾಬಾದ್ ವಿನಿಯಮನ XLVI), '[ಮಂಗಳೂರು ಮತ್ತು ಕೊಳ್ಳೇಗಾಲ ಪ್ರದೇಶ]' ದಲ್ಲಿ ಜಾರಿಯಲ್ಲಿರುವ ಮದ್ರಾಸ್ ಉಗ್ರಾಣಗಳ ಅಧಿನಿಯಮ, 1951 (1951ರ ಮದ್ರಾಸ್ ಅಧಿನಿಯಮ XV), ಬಳ್ಳಾರಿ ಜಿಲ್ಲೆಯಲ್ಲಿ ಜಾರಿಯಲ್ಲಿರುವ ಮದ್ರಾಸ್ ಉಗ್ರಾಣಗಳ ಅಧಿನಿಯಮ, 1951 (1951ರ ಮದ್ರಾಸ್ ಅಧಿನಿಯಮ XV), ಮೈಸೂರು ಪ್ರದೇಶದಲ್ಲಿ ಜಾರಿಯಲ್ಲಿರುವ ಮೈಸೂರು ಉಗ್ರಾಣಗಳ ಅಧಿನಿಯಮ, 1951 (1951ರ ಮೈಸೂರು ಅಧಿನಿಯಮ XXIX) - ಇವುಗಳನ್ನು ಈ ಮೂಲಕ ನಿರಸನಗೊಳಿಸಲಾಗಿದೆ:

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 01.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

ಪರಂತು, '[ಕರ್ನಾಟಕ]' ಸಾಮಾನ್ಯ ಖಂಡಗಳ ಅಧಿನಿಯಮ, 1899ರ (1899ರ '[ಕರ್ನಾಟಕ ಅಧಿನಿಯಮ]' III) 6ನೇ ಪ್ರಕರಣವು, ಸದರಿ ಅಧಿನಿಯಮಗಳ ನಿರಸನದ ಸಂಬಂಧದಲ್ಲಿ ಅನ್ವಯವಾಗತಕ್ಕದ್ದು ಮತ್ತು ಸದರಿ ಅಧಿನಿಯಮದ 8 ಮತ್ತು 24ನೇ ಪ್ರಕರಣಗಳು ನಿರಸಿತ ಅಧಿನಿಯಮಿತಿಗಳನ್ನು ಈ ಅಧಿನಿಯಮದ ಮೂಲಕ ಪುನರ್ ಅಧಿನಿಯಮಿತಗೊಳಿಸಲಾಗಿದ್ದರೆ ಹೇಗೋ ಹಾಗೆ ಅನ್ವಯವಾಗತಕ್ಕದ್ದು.

ಅನುಸೂಚಿ

[2(ಸಿ) ಪ್ರಕರಣ ನೋಡಿ]

(ಈ ಅಧಿನಿಯಮ ಅನ್ವಯವಾಗುವ ಸರಕುಗಳು)

- I. ನಾರಿನ ಪದಾರ್ಥಗಳು,-
 - (1) ಬೀಜ ತೆಗೆದ ಮತ್ತು ಬೀಜ ತೆಗೆಯದ ಹತ್ತಿ
 - (2) ಸೆಣಬು
 - (3) ಕತ್ತಾಳೆ, ತೆಂಗಿನ ನಾರು ಮತ್ತು ಅದರ ಉತ್ಪನ್ನಗಳು
- II. ಧಾನ್ಯಗಳು
- III. ಬೇಳೆ ಕಾಳುಗಳು
- IV. ಕೊಬ್ಬರಿಯೂ ಸೇರಿದಂತೆ ಎಣ್ಣೆಬೀಜ ಮತ್ತು ಅವುಗಳ ಉತ್ಪನ್ನಗಳು
- V. ಗೋಡಂಬಿ, ತೆಂಗಿನ ಕಾಯಿ
- VI. ಬೆಲ್ಲ, ಸಕ್ಕರೆ ಮತ್ತು ಖಂಡಸಾರಿ
- VII. ಹಣ್ಣುಗಳು
- VIII. ತರಕಾರಿ, ಆಲೂಗೆಡ್ಡೆ, ಈರುಳ್ಳಿ
- IX. ಪಶು ಸಂಗೋಪನಾ ಉತ್ಪನ್ನಗಳು,-
 - (1) ಉಣ್ಣೆ (2) ಬೆಣ್ಣೆ (3) ತುಪ್ಪ (4) ಹಾಲು (5) ಮೊಟ್ಟೆಗಳು
- X. ಮೀನು
- XI. ಮಸಾಲೆ ಪದಾರ್ಥಗಳು, ಸಂಬಾರ ದಿನಸಿಗಳು, ಮೊದಲಾದವು,-
 - (1) ಕೊತ್ತಂಬರಿ ಬೀಜ (2) ಮೆಣಸಿನ ಕಾಯಿ (3) ಅರಿಶಿನ (4) ಬೆಳ್ಳುಳ್ಳಿ (5) ಶುಂಠಿ
 - (6) ಜೀರಿಗೆ (7) ಹುಣಸೇಹಣ್ಣು (8) ಎಲಕ್ಕಿ (9) ಕಾಳು ಮೆಣಸು (10) ಸೀಗೆಕಾಯಿ
 - (11) ಅಡಿಕೆ (12) ಕಾಫಿಬೀಜ
- XII. ಪಶು ಆಹಾರ
- XIII. ತಂಬಾಕು
- XIV. ರಸಗೊಬ್ಬರಗಳು.

ಅಧಿಸೂಚನೆ

ಬೆಂಗಳೂರು, 1969ರ ಆಗಸ್ಟ್ 6ನೇ ದಿನಾಂಕ [ಸಂ ಡಿಪಿಸಿ 49 ಸಿಡಬ್ಲ್ಯೂಎಚ್ 69]

ಎಸ್.ಓ.1683.- ಮೈಸೂರು ಉಗ್ರಾಣಗಳ ಅಧಿನಿಯಮ, 1961ರ (1962ರ ಮೈಸೂರು ಅಧಿನಿಯಮ ಸಂಖ್ಯೆ 11) 1ನೇ ಪ್ರಕರಣದ (3)ನೇ ಉಪಪ್ರಕರಣದಿಂದ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಮೈಸೂರು ಸರ್ಕಾರವು, ಈ ಮೂಲಕ, 1969ನೇ ಸೆಪ್ಟೆಂಬರ್ 1ನೇ ದಿನಾಂಕವನ್ನು ಸದರಿ ಅಧಿನಿಯಮವು ಜಾರಿಗೆ ಬರತಕ್ಕ ದಿನಾಂಕವೆಂದು ಗೊತ್ತುಪಡಿಸುತ್ತದೆ.

ಮೈಸೂರು ರಾಜ್ಯಪಾಲರ ಆದೇಶಾನುಸಾರ ಮತ್ತು ಅವರ ಹೆಸರಿನಲ್ಲಿ,
ಎನ್.ಜಿ. ಗೋರೆಪೀರ್‌ಜಾದೆ
ಸರ್ಕಾರದ ಉಪ ಕಾರ್ಯದರ್ಶಿ.

(1969ರ ಆಗಸ್ಟ್ 14ನೇ ದಿನಾಂಕದ ಕರ್ನಾಟಕ ರಾಜ್ಯಪತ್ರದ ಭಾಗ iv 2ಸಿ (ii) ನಲ್ಲಿ ಪ್ರಕಟಿಸಲಾಗಿದೆ ಪುಟ ಸಂಖ್ಯೆ 4048)

ಕರ್ನಾಟಕ ಉಗ್ರಾಣಗಳ ನಿಯಮಗಳು, 1969

ನಿಯಮಗಳ ಅನುಕ್ರಮಣಿಕೆ

ನಿಯಮಗಳು:

ಅಧ್ಯಾಯ - I

ಪ್ರಾರಂಭಿಕ

1. ಹೆಸರು
2. ಪರಿಭಾಷೆಗಳು

ಅಧ್ಯಾಯ - II

ಲೈಸೆನ್ಸ್

3. ಲೈಸೆನ್ಸ್‌ಗಳಿಗಾಗಿ ಅರ್ಜಿ
4. ಲೈಸೆನ್ಸ್ ಮಂಜೂರಾತಿಗಾಗಿ ಶುಲ್ಕದ ಶ್ರೇಣಿಗಳು
5. ಲೈಸೆನ್ಸಿನ ನಿಬಂಧನೆ
6. ಲೈಸೆನ್ಸಿನ ಅವಧಿ
7. ಭದ್ರತೆ
8. ಲೈಸೆನ್ಸಿನ ನವೀಕರಣಕ್ಕೆ ಮತ್ತು ನೀಡಿಕೆಗೆ ಫೀಜು
9. ಲೈಸೆನ್ಸ್‌ಗಳ ನವೀಕರಣ ಮತ್ತು ದ್ವಿಪ್ರತಿ ನೀಡಿಕೆ
10. ಲೈಸೆನ್ಸ್‌ಗಳ ಮಂಜೂರಾತಿ, ಅಮಾನತು ಅಥವಾ ರದ್ದಿಯಾತಿ ಮತ್ತು ಉಗ್ರಾಣ ಪಾಲಕರ ಹಾಗೂ ಅವರ ಉಗ್ರಾಣಗಳ ಪಟ್ಟಿಯ ಪ್ರಕಟಣೆ

ಅಧ್ಯಾಯ - III

ಸರಕುಗಳ ದಾಸ್ತಾನು ಮತ್ತು ನಿರ್ವಹಣೆ, ಇತ್ಯಾದಿ

11. ಸರಕುಗಳನ್ನು ದಾಸ್ತಾನು ಇಟ್ಟುಕೊಳ್ಳಲು ಮತ್ತು ಹಿಂದಕ್ಕೆ ನೀಡಲು ಉಗ್ರಾಣ ಪಾಲಕನಿಗೆ ಅರ್ಜಿ
12. ರಸೀದಿಗಳು
13. ರಸೀದಿಗಳಿಗೆ ಸಹಿ ಮಾಡಲು ಅಧಿಕಾರ ಹೊಂದಿರುವ ವ್ಯಕ್ತಿಗಳ ಬಗ್ಗೆ ಮಾಹಿತಿ
14. ವರ್ಗಾವಣೆಯಿಲ್ಲದ ರಸೀದಿಗಳು
15. ರಸೀದಿಗಳ ದ್ವಿಪ್ರತಿ ನೀಡಿಕೆ
16. ರಸೀದಿಗಳ ವರ್ಗಾವಣೆ ಕುರಿತಂತೆ ಸರಕು ದಾಸ್ತಾನುದಾರರು ಮಾಹಿತಿಯನ್ನು ಒದಗಿಸುವುದು
17. ಉಗ್ರಾಣ ಪಾಲಕನು ವಿಧಿಸಬೇಕಾದ ಚಾರ್ಜುಗಳು
18. ಉಗ್ರಾಣದ ನಿರ್ವಹಣೆ
19. ಸರಕುಗಳಿಗಾಗುವ ಹಾನಿಯ ಬಗ್ಗೆ ಮುನ್ನೆಚ್ಚರಿಕೆ
20. ಕೆಲವು ಘಟನೆಗಳ ವಿರುದ್ಧ ಸರಕುಗಳಿಗೆ ವಿಮೆ ಮಾಡಿಸುವುದು ಮತ್ತು ವಿಮೆ ಮಾಡಿಸುವ ವಿಧಾನ
21. ಉಗ್ರಾಣ ಪಾಲಕನು ನಷ್ಟ ಅಥವಾ ಹಾನಿಯ ಬಗ್ಗೆ ವರದಿ ಮಾಡುವುದು

22. ಸರಕುಗಳ ವರ್ಗೀಕರಣ
23. ಸರಕುಗಳಿಗೆ ಉಂಟಾದ ನಷ್ಟ ಅಥವಾ ಹಾನಿಯ ಬಗ್ಗೆ ನೋಟೀಸು
24. ಸರಕುಗಳನ್ನು ಭಾಗಶಃ ಹಿಂದಿರುಗಿಸುವುದು
25. ಪುಸ್ತಕಗಳು, ದಾಖಲೆಗಳು, ಇತ್ಯಾದಿಗಳನ್ನು ಇಟ್ಟುಕೊಂಡು ಬರುವುದು
26. ಕೊರತೆ ಅಥವಾ ಹೆಚ್ಚುವರಿಯ ಬಗ್ಗೆ ವಿವಾದ
27. ಉಗ್ರಾಣದಲ್ಲಿ ಹಾಳಾಗುತ್ತಿರುವ ಅಥವಾ ಹಾಳಾಗಲು ಆರಂಭವಾಗಿರುವ ಸರಕುಗಳ ಹರಾಜು ಮಾರಾಟ
28. ಹರಾಜು ಮಾರಾಟದ ಹುಟ್ಟುವಳಿಯ ಬಗ್ಗೆ ಲೆಕ್ಕ ಇಡುವುದು
29. ಉಗ್ರಾಣ ಪಾಲಕನು ಸರಕುಗಳನ್ನು ಸ್ಥಳಾಂತರಿಸುವುದು ಅಥವಾ ವರ್ಗಾವಣೆ ಮಾಡುವುದು

ಅಧ್ಯಾಯ - IV

ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಮತ್ತು ಶ್ರೇಣಿಕಾರರು

30. ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಮತ್ತು ಶ್ರೇಣಿಕಾರರಿಂದ ಲೈಸೆನ್ಸಿಗಾಗಿ ಅರ್ಜಿ
31. ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಮತ್ತು ಶ್ರೇಣಿಕಾರರಿಗೆ ಮಂಜೂರು ಮಾಡಿದ ಲೈಸೆನ್ಸುಗಳ ಅವಧಿ
32. ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಅಥವಾ ಶ್ರೇಣಿಕಾರರಿಗೆ ನೀಡಬೇಕಾದ ಪ್ರಮಾಣ ಪತ್ರ
33. ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಮತ್ತು ಶ್ರೇಣಿಕಾರರ ಲೈಸೆನ್ಸುಗಳ ನವೀಕರಣ
34. ತೂಕ ಮಾಡುವವರಿಗೆ, ಮಾದರಿಗಳ ಪರೀಕ್ಷಕರಿಗೆ ಮತ್ತು ಶ್ರೇಣಿಕಾರರಿಗೆ ದ್ವಿಪ್ರತಿ ಲೈಸೆನ್ಸು ನೀಡಿಕೆಗೆ ಶುಲ್ಕ
35. ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಮತ್ತು ಶ್ರೇಣಿಕಾರರ ಲೈಸೆನ್ಸನ್ನು ಅಮಾನತುಗೊಳಿಸುವುದು ಅಥವಾ ರದ್ದುಗೊಳಿಸುವುದು
36. ಉಗ್ರಾಣಪಾಲಕನು ಯಾವ ಸಂದರ್ಭದಲ್ಲಿ ಸರಕುಗಳ ತೂಕ, ದರ್ಜಿ ಅಥವಾ ವರ್ಗವನ್ನು ನಿರ್ಧರಿಸಬಹುದು
37. ಅಪೀಲನ್ನು ಯಾವ ಪ್ರಾಧಿಕಾರಕ್ಕೆ ಸಲ್ಲಿಸಬೇಕು
38. ನೋಟೀಸುಗಳನ್ನು ನೀಡುವ ರೀತಿ
39. ಉಗ್ರಾಣಪಾಲಕನು ಮಾನಕ ತೂಕ ಮತ್ತು ಅಳತೆಯನ್ನು ಬಳಸುವುದು
40. ಉಗ್ರಾಣಗಳ ವ್ಯವಹಾರದ ವೇಳೆ
41. ಉಗ್ರಾಣ ಪಾಲಕನು ವರದಿಗಳನ್ನು ಒದಗಿಸುವುದು
ನಮೂನೆ ಸಂಖ್ಯೆ 1 ರಿಂದ 12 ರವರೆಗೆ

ಅಭಿವೃದ್ಧಿ, ವಸತಿ, ಪಂಚಾಯತ್ ರಾಜ್ ಮತ್ತು ಸಹಕಾರ ಸಚಿವಾಲಯ

ಅಧಿಸೂಚನೆ

ಬೆಂಗಳೂರು, ದಿನಾಂಕ 26ನೇ ಜೂನ್ 1969

ಬಿ.ಎಸ್.ಆರ್. 241.- ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961ರ (1962ರ ಕರ್ನಾಟಕ ಅಧಿನಿಯಮ ಸಂ11) 34ನೇ ಪ್ರಕರಣದಿಂದ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು, ಈ ಮೂಲಕ ಈ ಮುಂದಿನ ನಿಯಮಗಳನ್ನು ರಚಿಸುತ್ತದೆ. ಸದರಿ ಅಧಿನಿಯಮದ 34ನೇ ಪ್ರಕರಣದ (1)ನೇ ಉಪಪ್ರಕರಣದ ಮೂಲಕ ಅಗತ್ಯಪಡಿಸಲಾದಂತೆ, ಅದರ ಕರಡನ್ನು 1965ರ ಜುಲೈ 8ನೇ ದಿನಾಂಕದ ಕರ್ನಾಟಕ ರಾಜ್ಯಪತ್ರದ ಭಾಗ -IV ಪ್ರಕರಣ 2ಸಿ (i) ರಲ್ಲಿ ಪ್ರಕಟವಾದ ಅಧಿಸೂಚನೆ ಸಂ. ಬಿಎಸ್‌ಆರ್ 574 ರಲ್ಲಿ (ಡಿಪಿಸಿ 2 ಸಿಡಬ್ಲ್ಯೂಎಚ್ 64, ದಿನಾಂಕ 9ನೇ ಮಾರ್ಚ್ 1965) ಈ ಹಿಂದೆ ಪ್ರಕಟಿಸಲಾಗಿದೆ, ಎಂದರೆ,-

ಅಧ್ಯಾಯ - I

ಪ್ರಾರಂಭಿಕ

1. ಹೆಸರು.- (1) ಈ ನಿಯಮಗಳನ್ನು ಕರ್ನಾಟಕ ಉಗ್ರಾಣಗಳ ನಿಯಮಗಳು, 1969 ಎಂದು ಕರೆಯತಕ್ಕದ್ದು.

(2) ಅವು ಇಡೀ ಕರ್ನಾಟಕ ರಾಜ್ಯಕ್ಕೆ ವ್ಯಾಪ್ತವಾಗತಕ್ಕದ್ದು.

2. ಪರಿಭಾಷೆಗಳು.- ಈ ನಿಯಮಗಳಲ್ಲಿ, ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು,-

(1) "ಅಧಿನಿಯಮ" ಎಂದರೆ ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961;

(2) "ನಮೂನೆ" ಎಂದರೆ ಈ ನಿಯಮಗಳಿಗೆ ಅನುಬಂಧಿಸಿದ ನಮೂನೆ;

(3) "ಶ್ರೇಣಿಕಾರ" ಎಂದರೆ ಸರಕುಗಳನ್ನು ಶ್ರೇಣೀಕರಿಸಲು ಅಥವಾ ಇನ್ನಾವುದೇ ರೀತಿಯಲ್ಲಿ ವರ್ಗೀಕರಿಸಲು ಮತ್ತು ಪ್ರಮಾಣ ಪತ್ರ ನೀಡಲು ಈ ಅಧಿನಿಯಮದ ಅಡಿಯಲ್ಲಿ ಲೈಸೆನ್ಸ್ ಪಡೆದಿರುವ ಒಬ್ಬ ವ್ಯಕ್ತಿ;

(4) "ಲೈಸೆನ್ಸ್" ಎಂದರೆ ಈ ಅಧಿನಿಯಮದ ಅಡಿಯಲ್ಲಿ ನಿಯಮಿಸಲಾದ ಪ್ರಾಧಿಕಾರವು ನೀಡಿರುವ ಲೈಸೆನ್ಸ್;

(5) "ವರ್ಗಾವಣೀಯ ರಸೀದಿ" ಎಂದರೆ ಯಾವ ರಸೀದಿಯಲ್ಲಿ ನಿರ್ದಿಷ್ಟಪಡಿಸಿರುವ ಸರಕುಗಳನ್ನು ಧಾರಕನಿಗೆ ಅಥವಾ ಅದರಲ್ಲಿ ಹೆಸರಿಸಲ್ಪಟ್ಟವನು ಆದೇಶಿಸಿದ ವ್ಯಕ್ತಿಗೆ ಕೊಡಲಾಗುವುದೆಂದು ಅದರಲ್ಲಿ ಹೇಳಲಾಗಿದೆಯೋ ಆ ರಸೀದಿ;

(6) "ವರ್ಗಾವಣೀಯವಲ್ಲದ ರಸೀದಿ" ಎಂದರೆ ಯಾವ ರಸೀದಿಯಲ್ಲಿ, ನಿರ್ದಿಷ್ಟಪಡಿಸಲಾಗಿರುವ ಸರಕುಗಳನ್ನು ಉಗ್ರಾಣಗಳಲ್ಲಿ ದಾಸ್ತಾನು ಮಾಡಲು ಉಗ್ರಾಣ ಪಾಲಕನಿಗೆ ನೀಡಿದಂಥ ವ್ಯಕ್ತಿಗೆ ಆ ಸರಕುಗಳನ್ನು ಕೊಡಲಾಗುವುದೆಂದು ಅದರಲ್ಲಿ ಹೇಳಲಾಗಿದೆಯೋ ಆ ರಸೀದಿ;

(7) ¹["ನಿಯಮಿಸಲಾದ ಪ್ರಾಧಿಕಾರ" ಎಂದರೆ ಕರ್ನಾಟಕ ಕೃಷಿ ಮಾರುಕಟ್ಟೆಯ ಹೆಚ್ಚುವರಿ ನಿರ್ದೇಶಕ, ಬೆಂಗಳೂರು;]¹

1. ಅಧಿಸೂಚನೆ ಸಂಖ್ಯೆ ಸಿಎಂಡಬ್ಲ್ಯೂ 39, ಡಬ್ಲ್ಯೂಎಚ್‌ಸಿ 89, ದಿನಾಂಕ 22ನೇ ಸೆಪ್ಟೆಂಬರ್ 1990ರ ಮೂಲಕ ಪ್ರತಿಯೋಜಿಸಲಾಗಿದೆ.

(8) "ಮಾದರಿಗಳ ಪರೀಕ್ಷಕ" ಎಂದರೆ ಸರಕುಗಳ ಮಾದರಿಯನ್ನು ಪರೀಕ್ಷಿಸಲು ಮತ್ತು ಆ ಬಗ್ಗೆ ಪ್ರಮಾಣಪತ್ರ ನೀಡಲು ಅಧಿನಿಯಮದ ಅಡಿಯಲ್ಲಿ ಲೈಸೆನ್ಸ್ ಪಡೆದಿರುವ ವ್ಯಕ್ತಿ;

(9) "ಪ್ರಕರಣ" ಎಂದರೆ ಈ ಅಧಿನಿಯಮದ ಒಂದು ಪ್ರಕರಣ;

(10) "ತೂಕ ಮಾಡುವವನು" ಎಂದರೆ ಸರಕುಗಳನ್ನು ತೂಕ ಮಾಡಲು ಮತ್ತು ತೂಕದ ಬಗ್ಗೆ ಪ್ರಮಾಣ ಪತ್ರ ನೀಡಲು ಈ ಅಧಿನಿಯಮದ ಅಡಿಯಲ್ಲಿ ಲೈಸೆನ್ಸ್ ಪಡೆದಿರುವ ಒಬ್ಬ ವ್ಯಕ್ತಿ;

(11) “ವರ್ಷ” ಎಂದರೆ ಏಪ್ರಿಲ್ ಮೊದಲನೇ ದಿನದಂದು ಪ್ರಾರಂಭವಾಗುವ ಮತ್ತು ಮುಂಬರುವ ಮಾರ್ಚ್ ಮೂವತ್ತೊಂದನೆಯ ದಿನದಂದು ಕೊನೆಗೊಳ್ಳುವ ಅಧಿಕೃತ ವರ್ಷ.

ಅಧ್ಯಾಯ - II

ಲೈಸೆನ್ಸ್

3. ಲೈಸೆನ್ಸ್‌ಗಳಿಗಾಗಿ ಅರ್ಜಿ.- (1) 4ನೇ ಪ್ರಕರಣದ ಅಡಿಯಲ್ಲಿ ಲೈಸೆನ್ಸಿನ ಮಂಜೂರಾತಿಗಾಗಿ ಮತ್ತು 6ನೇ ಪ್ರಕರಣದ ಅಡಿಯಲ್ಲಿ ಅದರ ನವೀಕರಣಕ್ಕಾಗಿ ಅರ್ಜಿಯನ್ನು ನಮೂನೆ 1 ರಲ್ಲಿ ಮತ್ತು 11ನೇ ಪ್ರಕರಣದ ಅಡಿಯಲ್ಲಿ ದ್ವಿಪ್ರತಿ ಲೈಸೆನ್ಸಿನ ನೀಡಿಕೆಗಾಗಿ ಅರ್ಜಿಯನ್ನು ನಮೂನೆ 2 ರಲ್ಲಿ ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಲ್ಲಿಸತಕ್ಕದ್ದು. ಅರ್ಜಿದಾರನು ಅರ್ಜಿಗೆ ಸಹಿ ಹಾಕತಕ್ಕದ್ದು ಮತ್ತು ಅವನು 5ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದ ಷರತ್ತುಗಳನ್ನು ಪಾಲಿಸಲಾಗಿದೆಯೇ ಎಂಬುದನ್ನು ಖಚಿತಪಡಿಸಿಕೊಳ್ಳುವ ಉದ್ದೇಶಕ್ಕಾಗಿ ನಿಯಮಿಸಲಾದ ಪ್ರಾಧಿಕಾರವು ಅಗತ್ಯಪಡಿಸಬಹುದಾದಂಥ ಹೆಚ್ಚಿನ ಮಾಹಿತಿಯನ್ನು ಒದಗಿಸತಕ್ಕದ್ದು.

(2) ಮೊದಲ ಸಲ ಲೈಸೆನ್ಸಿಗಾಗಿ ಅರ್ಜಿಯನ್ನು ವರ್ಷದ ಯಾವುದೇ ಸಮಯದಲ್ಲಿ ಸಲ್ಲಿಸತಕ್ಕದ್ದು ಮತ್ತು ಅದರ ಜೊತೆಗೆ 4ನೇ ನಿಯಮದಲ್ಲಿ ನಿರ್ದಿಷ್ಟಪಡಿಸಿದ ಫೀಜು ಇರತಕ್ಕದ್ದು. ಲೈಸೆನ್ಸಿನ ನವೀಕರಣದ ಅರ್ಜಿಯಲ್ಲಿ ಅಗತ್ಯಪಡಿಸಿರುವಂತೆ ವರ್ಷವು ಪ್ರಾರಂಭವಾಗುವುದಕ್ಕೆ ಕನಿಷ್ಠ ಪಕ್ಷ ಒಂದು ತಿಂಗಳ ಮೊದಲು ಸಲ್ಲಿಸತಕ್ಕದ್ದು ಮತ್ತು ಅದರ ಜೊತೆಗೆ 8ನೇ ನಿಯಮದಲ್ಲಿ ನಿರ್ದಿಷ್ಟಪಡಿಸಿದ ಫೀಜು ಇರತಕ್ಕದ್ದು.

(3) ಒಂದಕ್ಕಿಂತ ಹೆಚ್ಚು ಗ್ರಾಮ ಅಥವಾ ಪಟ್ಟಣದಲ್ಲಿ ಉಗ್ರಾಣಪಾಲಕನ ವ್ಯವಹಾರವನ್ನು ನಡೆಸಲು ಇಚ್ಛಿಸುವ ವ್ಯಕ್ತಿಯು, ಅಂಥ ಪ್ರತಿಯೊಂದು ಗ್ರಾಮ ಅಥವಾ ಪಟ್ಟಣದಲ್ಲಿ, ತನ್ನ ವ್ಯವಹಾರದ ಸಂಬಂಧದಲ್ಲಿ ಲೈಸೆನ್ಸ್‌ಗಳಿಗಾಗಿ ಪ್ರತ್ಯೇಕ ಅರ್ಜಿಗಳನ್ನು ಸಲ್ಲಿಸತಕ್ಕದ್ದು. ಒಂದೇ ಗ್ರಾಮ ಅಥವಾ ಪಟ್ಟಣದಲ್ಲಿ ಒಂದಕ್ಕಿಂತ ಹೆಚ್ಚು ವ್ಯವಹಾರ ಸ್ಥಳಗಳನ್ನು ಹೊಂದಿದ್ದ ಸಂದರ್ಭದಲ್ಲಿ, ಅವನು, ಅಂಥ ಎಲ್ಲ ವ್ಯವಹಾರದ ಸ್ಥಳಗಳಿಗೆ ಸಂಬಂಧಿಸಿದಂತೆ ಒಂದು ಲೈಸೆನ್ಸಿಗಾಗಿ ಮಾತ್ರ ಅರ್ಜಿ ಸಲ್ಲಿಸಬಹುದು ಮತ್ತು ಅವುಗಳ ಪೈಕಿ ತನ್ನ ಪ್ರಧಾನ ವ್ಯವಹಾರ ಸ್ಥಳ ಯಾವುದೆಂಬುದನ್ನು ನಿರ್ದಿಷ್ಟಪಡಿಸತಕ್ಕದ್ದು:

ಪರಂತು, ಕೃಷಿ ಉತ್ಪನ್ನ (ಅಭಿವೃದ್ಧಿ ಮತ್ತು ಉಗ್ರಾಣ ವ್ಯವಸ್ಥೆ) ನಿಗಮ ಅಧಿನಿಯಮ, 1956 ಅಥವಾ ಉಗ್ರಾಣ ನಿಗಮ ಅಧಿನಿಯಮ, 1962ರ ಅಡಿಯಲ್ಲಿ ಸ್ಥಾಪಿತವಾದ ನಿಗಮವು ನಡೆಸುತ್ತಿರುವ ಉಗ್ರಾಣಗಳ ಸಂದರ್ಭದಲ್ಲಿ, ಲೈಸೆನ್ಸ್ ಇರುವ ಉಗ್ರಾಣ ಕೇಂದ್ರದ ನಾಲ್ಕು ಮೈಲಿಗಳ ವ್ಯಾಪ್ತಿಯೊಳಗೆ ಅಥವಾ ಕೇಂದ್ರದ ಪುರಸಭಾ ಪರಿಮಿತಿಗಳ ವ್ಯಾಪ್ತಿಯೊಳಗೆ ತೆರೆದ ಗೋದಾಮುಗಳಿಗೆ ಯಾವುದೇ ಪ್ರತ್ಯೇಕ ಲೈಸೆನ್ಸಿನ ಅವಶ್ಯಕತೆ ಇರತಕ್ಕದ್ದಲ್ಲ.

4. ಲೈಸೆನ್ಸ್ ಮಂಜೂರಾತಿಗಾಗಿ ಶುಲ್ಕದ ಶ್ರೇಣಿಗಳು.- (1) ಉಗ್ರಾಣ ಪಾಲಕನು ತನ್ನ ವ್ಯವಹಾರವನ್ನು ನಡೆಸುವುದಕ್ಕಾಗಿ, 4ನೇ ಪ್ರಕರಣದ ಅಡಿಯಲ್ಲಿ ಲೈಸೆನ್ಸ್ ಮಂಜೂರು ಮಾಡಲು ಸಂದಾಯ ಮಾಡಬೇಕಾದ ವಾರ್ಷಿಕ ಫೀಜಿನ ಪ್ರಮಾಣವು ಈ ಮುಂದಿನಂತಿರತಕ್ಕದ್ದು:-

(i)	ಏಳುನೂರು ಘನ ಮೀಟರುಗಳವರೆಗೆ ಸ್ಥಳಾವಕಾಶ ಹೊಂದಿರುವ ಉಗ್ರಾಣಗಳು	ಮೂವತ್ತು ರೂಪಾಯಿಗಳು.
	ಮತ್ತು ಸ್ಥಳಾವಕಾಶದ ಪ್ರತಿಹೆಚ್ಚುವರಿ ಇಪ್ಪತ್ತೈದು ಘನ ಮೀಟರುಗಳು ಅಥವಾ ಅದರ ಭಾಗಕ್ಕೆ	ಒಂದು ರೂಪಾಯಿ.
(ii)	11ನೇ ಪ್ರಕರಣದ ಅಡಿಯಲ್ಲಿ ದ್ವಿಪ್ರತಿ ಲೈಸೆನ್ಸಿನ ಮಂಜೂರಾತಿಗಾಗಿ ಸಂದಾಯ ಮಾಡಬೇಕಾದ ಫೀಜು	ಐದು ರೂಪಾಯಿಗಳು.

(2) ಲೈಸೆನ್ಸಿನ ಅವಧಿಯಲ್ಲಿ ಉಗ್ರಾಣದ ಸ್ಥಳಾವಕಾಶವು ಏಳುನೂರು ಘನ ಮೀಟರುಗಳನ್ನು ಮೀರುವಷ್ಟು ಹೆಚ್ಚಿದ್ದರೆ, ಲೈಸೆನ್ಸುದಾರನು, (1)ನೇ ಉಪನಿಯಮದಲ್ಲಿ ನಿರ್ದಿಷ್ಟಪಡಿಸಿದ ಹೆಚ್ಚುವರಿ ಶುಲ್ಕವನ್ನು ಸಂದಾಯ ಮಾಡತಕ್ಕದ್ದು.

5. ಲೈಸೆನ್ಸಿನ ನಿಬಂಧನೆ.- 5ನೇ ಪ್ರಕರಣದ ಅಡಿಯಲ್ಲಿ ಲೈಸೆನ್ಸನ್ನು ಈ ಮುಂದಿನ ಷರತ್ತುಗಳಿಗೊಳಪಟ್ಟು ಮಂಜೂರು ಮಾಡತಕ್ಕದ್ದು:-

(i) ಪ್ರತಿಯೊಬ್ಬ ಉಗ್ರಾಣ ಪಾಲಕನು, ಯಾವ ಉಗ್ರಾಣದ ಲೈಸೆನ್ಸಿಗೆ ಅರ್ಜಿ ಸಲ್ಲಿಸಲಾಗಿದೆಯೋ ಆ ಪ್ರತಿಯೊಂದು ಉಗ್ರಾಣದ ಸಂಬಂಧದಲ್ಲಿ, ಲೈಸೆನ್ಸು ಇರುವ ಉಗ್ರಾಣದ ಐದು ಘನ ಮೀಟರು ಸ್ಥಳಾವಕಾಶಕ್ಕೆ ಹತ್ತು ರೂಪಾಯಿಗಳ ದರದಲ್ಲಿ ಉಗ್ರಾಣವನ್ನು ನಡೆಸುವುದರಿಂದ ಉಂಟಾಗುವ ಯಾವುದೇ ಋಣದ ಸಂದಾಯಕ್ಕಾಗಿ ಹೊಣೆಯಾಗಿರುವ ನಿವ್ವಳ ಆಸ್ತಿಗಳನ್ನು ಹೊಂದಿರತಕ್ಕದ್ದು ಮತ್ತು ಅವುಗಳನ್ನು ನಿರ್ವಹಿಸತಕ್ಕದ್ದು. ಅಂಥ ಆಸ್ತಿಗಳು ಅಗತ್ಯವಿರುವ ಮೌಲ್ಯದ ಸ್ಥಿರ ಅಥವಾ ಚರ ಸ್ವತ್ತನ್ನೂ ಸಹ ಒಳಗೊಂಡಿರಬಹುದು. ಅಂಥ ಆಸ್ತಿಗಳಲ್ಲಿ ಕಟ್ಟಡಗಳು, ಯಂತ್ರೋಪಕರಣಗಳು ಅಥವಾ ವಾಣಿಜ್ಯ ಸರಕುಗಳು ಸೇರಿದ್ದ ಸಂದರ್ಭದಲ್ಲಿ, ಉಗ್ರಾಣ ಪಾಲಕನು, ಬೆಂಕಿಯಿಂದ ಉಂಟಾಗುವ ನಷ್ಟ ಅಥವಾ ಹಾನಿಯ ವಿರುದ್ಧ ನಿಯಮಿಸಲಾದ ಪ್ರಾಧಿಕಾರವು ಅನುಮೋದಿಸಿದ ಕಂಪನಿ ಅಥವಾ ಕಂಪನಿಗಳಲ್ಲಿ ವಿಮೆ ಮಾಡಿಸತಕ್ಕದ್ದು;

(ii) ಲೈಸೆನ್ಸನ್ನು ಸ್ವೀಕರಿಸಿದ ತರುವಾಯ, ಕೂಡಲೇ ಸರಕು ದಾಸ್ತಾನುದಾರರಿಗೆ ಉಗ್ರಾಣಪಾಲಕನು ಸ್ವೀಕೃತಿಗಳನ್ನು ನೀಡಲಾಗುವ ಪ್ರಧಾನ ಕಚೇರಿಯಲ್ಲಿಯ ಎದ್ದುಕಾಣುವ ಜಾಗದಲ್ಲಿ ಅದನ್ನು ಅಂಟಿಸತಕ್ಕದ್ದು ಮತ್ತು ಅದನ್ನು ಅಮಾನತು ಗೊಳಿಸುವವರೆಗೆ ಅಥವಾ ಹಿಂತೆಗೆದುಕೊಳ್ಳುವವರೆಗೆ ಅಂಟಿಸಿರತಕ್ಕದ್ದು;

(iii) 8ನೇ ಪ್ರಕರಣದ (1)ನೇ ಉಪಪ್ರಕರಣದ (ಸಿ) ಅಥವಾ (ಇ) ಖಂಡಗಳಲ್ಲಿ ನಮೂದಿಸಿದ ಯಾವುದೇ ಸಂದರ್ಭಗಳು ಉಂಟಾದಾಗಲೆಲ್ಲಾ, ಉಗ್ರಾಣಪಾಲಕನು, ತನ್ನ ಸಾಮರ್ಥ್ಯವಿರುವಷ್ಟು ಮಟ್ಟಿಗೆ ಲೈಸೆನ್ಸು ಮಂಜೂರು ಮಾಡುವ ಪ್ರಾಧಿಕಾರಿಗೆ ಸಂದರ್ಭಗಳನ್ನು ಕೂಡಲೇ ಅಧಿಸೂಚಿಸುವುದು ಅವನ ಕರ್ತವ್ಯವಾಗಿರತಕ್ಕದ್ದು;

(iv) ಪ್ರತಿಯೊಬ್ಬ ಉಗ್ರಾಣ ಪಾಲಕನು, ಲೈಸೆನ್ಸು ಇರುವ ಉಗ್ರಾಣವನ್ನು, ಅದರ ಯಂತ್ರೋಪಕರಣಗಳು ಮತ್ತು ಸಲಕರಣೆಗಳನ್ನು, ಅದರಲ್ಲಿ ದಾಸ್ತಾನು ಮಾಡಿರುವ ಸಾಮಗ್ರಿಗಳನ್ನು ಮತ್ತು ಅವುಗಳಿಗೆ ಸಂಬಂಧಪಟ್ಟ ಲೆಕ್ಕದ ಪುಸ್ತಕಗಳು ಮತ್ತು ದಾಖಲೆಗಳನ್ನು ಸಾಮಾನ್ಯ ವ್ಯವಹಾರದ ವೇಳೆಗಳಲ್ಲಿ ತಪಾಸಿಸಲು ಮತ್ತು ಪರೀಕ್ಷಿಸಲು, ನಿಯಮಿಸಲಾದ ಪ್ರಾಧಿಕಾರಕ್ಕೆ ಅಥವಾ ಅದು ನಿಯೋಜಿಸಿದ ಯಾರೇ ಅಧಿಕಾರಿಗೆ ಅನುಮತಿ ನೀಡತಕ್ಕದ್ದು ಮತ್ತು ಸೌಕರ್ಯಗಳನ್ನು ಒದಗಿಸತಕ್ಕದ್ದು.

6. ಲೈಸೆನ್ಸಿನ ಅವಧಿ.- 5ನೇ ನಿಯಮದ ಅಡಿಯಲ್ಲಿ ಮಂಜೂರು ಮಾಡಲಾದ ಲೈಸೆನ್ಸು, ಅದನ್ನು ನೀಡಿದಂಥ ದಿನಾಂಕದಿಂದ ಜಾರಿಗೆ ಬರುವಂತೆ, ಮುಂದಿನ ಮಾರ್ಚ್ 31ರಂದು ಅಂತ್ಯಗೊಳ್ಳುವ ಅವಧಿಯವರೆಗೆ ಸಿಂಧುವಾಗಿರತಕ್ಕದ್ದು.

7. ಭದ್ರತೆ.- 5ನೇ ಪ್ರಕರಣದ (1)ನೇ ಉಪ ಪ್ರಕರಣದ (ಬಿ) ಖಂಡದ ಪರಂತುಕದಲ್ಲಿ ಉಲ್ಲೇಖಿಸಲಾದ ನಿಗಮವನ್ನು ಹೊರತುಪಡಿಸಿ, ಪ್ರತಿಯೊಬ್ಬ ಉಗ್ರಾಣ ಪಾಲಕನು, ಲೈಸೆನ್ಸಿಗಾಗಿ ಅರ್ಜಿ ಸಲ್ಲಿಸುವ ಸಮಯದಲ್ಲಿ,-

(ಎ) ಪ್ರತಿ ಮೂರು ಘನ ಮೀಟರುಗಳಷ್ಟು ದಾಸ್ತಾನು ಸಾಮರ್ಥ್ಯಕ್ಕೆ ಐದು ರೂಪಾಯಿಗಳ ದರದಲ್ಲಿ ನಿರ್ಧರಣೆ ಮಾಡಲಾದಂತೆ ಕನಿಷ್ಠ ಒಂದು ಸಾವಿರ ರೂಪಾಯಿಗಳಿಗೊಳಪಟ್ಟು ಭದ್ರತಾ ಠೇವಣಿಯನ್ನು, ನಗದು ರೂಪದಲ್ಲಿ ಅಥವಾ ಸರ್ಕಾರದ ಭದ್ರತೆಗಳ ರೂಪದಲ್ಲಿ ನಿಯಮಿಸಲಾದ ಪ್ರಾಧಿಕಾರಿಗೆ ಒದಗಿಸತಕ್ಕದ್ದು ಮತ್ತು ಅವನು ಉಗ್ರಾಣ ಪಾಲಕನಾಗಿ ತನ್ನ ವ್ಯವಹಾರ ನಿರ್ವಹಿಸುವ ಸಂದರ್ಭದಲ್ಲಿ ಉದ್ಭವಿಸುವ ಷರತ್ತುಗಳ ಮತ್ತು ಬಾಧ್ಯತೆಗಳ ಪಾಲನೆಗೆ ಸಂಬಂಧಿಸಿದಂತೆ ನಮೂನೆ ಸಂ.3ರಲ್ಲಿ ಒಂದು ಬಂಧ ಪತ್ರವನ್ನು ಬರೆದುಕೊಡತಕ್ಕದ್ದು; ಅಥವಾ

(ಬಿ) ಅಷ್ಟೇ ಮೊಬಲಗಿಗೆ, ನಿಯಮಿಸಲಾದ ಪ್ರಾಧಿಕಾರಿಗೆ ತೃಪ್ತಿಯಾಗುವಂತೆ ಇಬ್ಬರು ಜಾಮೀನುದಾರರೊಂದಿಗೆ ಒಂದು ಬಂಧಪತ್ರವನ್ನು ಬರೆದುಕೊಡತಕ್ಕದ್ದು.

8. ಲೈಸೆನ್ಸಿನ ನವೀಕರಣಕ್ಕೆ ಮತ್ತು ನೀಡಿಕೆಗೆ ಫೀಜು.- 6ನೇ ಪ್ರಕರಣದ ಅಡಿಯಲ್ಲಿ ಲೈಸೆನ್ಸಿನ ನವೀಕರಣಕ್ಕೆ ಇರುವ ಫೀಜು 4ನೇ ನಿಯಮದಲ್ಲಿ ನಿರ್ದಿಷ್ಟಪಡಿಸಲಾದ ಲೈಸೆನ್ಸಿನ ಮಂಜೂರಾತಿಗಾಗಿ ಸಂದಾಯ ಮಾಡಬೇಕಾದುದಷ್ಟೇ ಆಗಿರತಕ್ಕದ್ದು.

9. ಲೈಸೆನ್ಸುಗಳ ನವೀಕರಣ ಮತ್ತು ದ್ವಿಪ್ರತಿ ನೀಡಿಕೆ.- ಲೈಸೆನ್ಸಿನ ನವೀಕರಣದ ಅಥವಾ ದ್ವಿಪ್ರತಿ ನೀಡಿಕೆಯ ಷರತ್ತುಗಳು, ಲೈಸೆನ್ಸಿನ ಮಂಜೂರಾತಿಗಾಗಿ ನಿಯಮಿಸಲಾದಂಥವೇ ಆಗಿರತಕ್ಕದ್ದು. ಅರ್ಜಿದಾರನು ಕಳೆದುಕೊಂಡ ಲೈಸೆನ್ಸನ್ನು ಯಾರೇ ವ್ಯಕ್ತಿಯು ಬಳಸುವುದರಿಂದ ಉಂಟಾಗಬಹುದಾದ ಯಾವುದೇ ನಷ್ಟ ಅಥವಾ ಹಾನಿಯ ವಿರುದ್ಧ ಸರ್ಕಾರಕ್ಕೆ ನಷ್ಟ ಭರ್ತಿ ಮಾಡಿಕೊಡುವುದಾಗಿ ಅರ್ಜಿದಾರನು ನಷ್ಟ ಭರ್ತಿ ಬಂಧಪತ್ರ ಬರೆದುಕೊಟ್ಟ ಮೇಲೆ ದ್ವಿಪ್ರತಿ

ಲೈಸೆನ್ಸ್‌ನ್ನು ಮಂಜೂರು ಮಾಡತಕ್ಕದ್ದು ಮತ್ತು ಅದರ ಮೇಲ್ಭಾಗದಲ್ಲಿ ಅದನ್ನು ಯಾವುದರ ಬದಲಾಗಿ ನೀಡಲಾಗಿದೆಯೋ ಆ ಮೂಲ ಲೈಸೆನ್ಸಿನ ಸಂಖ್ಯೆ ಮತ್ತು ದಿನಾಂಕ ಇರತಕ್ಕದ್ದು ಮತ್ತು “ದ್ವಿಪ್ರತಿ” ಎಂದು ಮುದ್ರೆ ಹಾಕಿರತಕ್ಕದ್ದು.

10. ಲೈಸೆನ್ಸ್‌ಗಳ ಮಂಜೂರಾತಿ, ಅಮಾನತು ಅಥವಾ ರದ್ದಿಯಾತಿ ಮತ್ತು ಉಗ್ರಾಣ ಪಾಲಕರ ಹಾಗೂ ಅವರ ಉಗ್ರಾಣಗಳ ಪಟ್ಟಿಯ ಪ್ರಕಟಣೆ.- ಉಗ್ರಾಣಗಳ ಹೆಸರುಗಳು ಮತ್ತು ಅವು ಇರುವ ಸ್ಥಳಗಳು ಮತ್ತು ಪ್ರತಿವರ್ಷ ಏಪ್ರಿಲ್ ಮೊದಲ ದಿನದಂದು ಇರುವಂತೆ ಈ ಅಧಿನಿಯಮದ ಅಡಿಯಲ್ಲಿ ಲೈಸೆನ್ಸ್ ಪಡೆದ ಉಗ್ರಾಣ ಪಾಲಕರ ಹೆಸರುಗಳು ಮತ್ತು ವಿಳಾಸಗಳನ್ನು ಕರ್ನಾಟಕ ರಾಜ್ಯಪತ್ರದಲ್ಲಿ ಅದೇ ವರ್ಷದ ಮೇ ಹದಿನೈದರ ಒಳಗಾಗಿ ಪ್ರಕಟಿಸತಕ್ಕದ್ದು. ಯಾವುದೇ ಲೈಸೆನ್ಸಿನ ತರುವಾಯದ ಅಮಾನತು ಅಥವಾ ರದ್ದಿಯಾತಿಯನ್ನು ಸಹ ಕರ್ನಾಟಕ ರಾಜ್ಯಪತ್ರದಲ್ಲಿ ಪ್ರಕಟಿಸತಕ್ಕದ್ದು.

ಅಧ್ಯಾಯ - III

ಸರಕುಗಳ ದಾಸ್ತಾನು ಮತ್ತು ನಿರ್ವಹಣೆ, ಇತ್ಯಾದಿ

11. ಸರಕುಗಳನ್ನು ದಾಸ್ತಾನು ಇಟ್ಟುಕೊಳ್ಳಲು ಮತ್ತು ಹಿಂದಕ್ಕೆ ನೀಡಲು ಉಗ್ರಾಣಪಾಲಕನಿಗೆ ಅರ್ಜಿ.- ಸರಕುಗಳನ್ನು ದಾಸ್ತಾನು ಇಟ್ಟುಕೊಳ್ಳಲು ಒಬ್ಬ ಉಗ್ರಾಣ ಪಾಲಕನಿಗೆ ನಮೂನೆ ಸಂ.4 ರಲ್ಲಿ ಅರ್ಜಿಯನ್ನು ಸಲ್ಲಿಸತಕ್ಕದ್ದು ಮತ್ತು ಸರಕುಗಳನ್ನು ಹಿಂದಕ್ಕೆ ಪಡೆಯಲು ನಮೂನೆ ಸಂ. 5 ರಲ್ಲಿ ಅರ್ಜಿಯನ್ನು ಸಲ್ಲಿಸತಕ್ಕದ್ದು.

12. ರಸೀದಿಗಳು.- ರಸೀದಿಗಳು ನಮೂನೆ ಸಂ. 6 ರಲ್ಲಿರತಕ್ಕದ್ದು ಮತ್ತು ಈ ಮುಂದಿನ ವಿವರಗಳನ್ನು ನಿರ್ದಿಷ್ಟಪಡಿಸತಕ್ಕದ್ದು:-

(i) ಸರಕುಗಳನ್ನು ಶೇಖರಿಸಿಡಲು ಒಪ್ಪಿದ ಅವಧಿ;

(ii) ರಸೀದಿಯಲ್ಲಿ ನಮೂದಿಸಿರುವ ಸರಕುಗಳ ಮಾಲೀಕತ್ವ ಮತ್ತು ಧಾರಣಾಧಿಕಾರಗಳು, ಅಡಮಾನಗಳು ಅಥವಾ ಅದರ ಮೇಲಿನ ಇತರ ಋಣಭಾರಗಳನ್ನು ತೋರಿಸುವ ವಿವರಗಳು.

13. ರಸೀದಿಗಳಿಗೆ ಸಹಿ ಮಾಡಲು ಅಧಿಕಾರ ಹೊಂದಿರುವ ವ್ಯಕ್ತಿಗಳ ಬಗ್ಗೆ ಮಾಹಿತಿ.- ಉಗ್ರಾಣಪಾಲಕನ ಪರವಾಗಿ ರಸೀದಿಗಳಿಗೆ ಸಹಿ ಹಾಕಲು ಅಧಿಕಾರ ಹೊಂದಿದ ವ್ಯಕ್ತಿಗಳ ಸಹಿಗಳೊಂದಿಗೆ ಅವರ ಹೆಸರುಗಳು ಮತ್ತು ಅವರ ವಿಳಾಸಗಳ ಬಗ್ಗೆ ಮಾಹಿತಿಯನ್ನು ಪ್ರತಿಯೊಬ್ಬ ಉಗ್ರಾಣ ಪಾಲಕನು ನಿಯಮಿಸಲಾದ ಪ್ರಾಧಿಕಾರಿಯ ಕಚೇರಿಯಲ್ಲಿ ದಾಖಲಿಸತಕ್ಕದ್ದು ಮತ್ತು ಅದರಲ್ಲಿ ಯಾವುದೇ ಬದಲಾವಣೆಯಾದಲ್ಲಿ, ಅವುಗಳನ್ನು ಕೂಡಲೇ ನಿಯಮಿಸಲಾದ ಪ್ರಾಧಿಕಾರಿಗೆ ತಿಳಿಸತಕ್ಕದ್ದು. ಹೊಸ ವ್ಯಕ್ತಿಗಳಿಗೆ ಅಧಿಕಾರ ನೀಡಿದರೆ, ಅವರ ಬಗ್ಗೆ ಸಹ ಮಾಹಿತಿಯನ್ನು ಒದಗಿಸತಕ್ಕದ್ದು.

14. ವರ್ಗಾವಣೆಯವಲ್ಲದ ರಸೀದಿಗಳು.- ವರ್ಗಾವಣೆಯವಲ್ಲದ ರಸೀದಿಗಳನ್ನು ನೀಡುವ ಪ್ರತಿಯೊಬ್ಬ ಉಗ್ರಾಣಪಾಲಕನು, ಅದರ ಮೇಲೆ “ವರ್ಗಾವಣೆಯವಲ್ಲದುದು” ಎಂಬ ಪದವನ್ನು ಗುರುತು ಮಾಡಿಸತಕ್ಕದ್ದು.

15. ರಸೀದಿಗಳ ದ್ವಿಪ್ರತಿ ನೀಡಿಕೆ.- (1) ಮೂಲ ಪ್ರತಿ ಕಳೆದುಹೋಗಿದ್ದರೆ ಅಥವಾ ನಾಶವಾಗಿದ್ದರೆ, ರಸೀದಿಯ ದ್ವಿಪ್ರತಿಯನ್ನು ನೀಡುವಂತೆ ಸರಕು ದಾಸ್ತಾನುದಾರನು ಉಗ್ರಾಣಪಾಲಕನಿಗೆ ಒಂದು ಅರ್ಜಿ ಸಲ್ಲಿಸತಕ್ಕದ್ದು ಮತ್ತು ಅದಕ್ಕೆ ಮುಂದಿನವುಗಳನ್ನು ಲಗತ್ತಿಸಿರತಕ್ಕದ್ದು.-

(ಎ) ಅರ್ಜಿದಾರನು, ಮೂಲ ರಸೀದಿಯನ್ನು ಸ್ವಾಧೀನದಲ್ಲಿಟ್ಟುಕೊಳ್ಳಲು ಕಾನೂನು ಬದ್ಧವಾಗಿ ಹಕ್ಕುಳ್ಳವನೆಂದು ಅದನ್ನು ವರ್ಗಾವಣೆ ಮಾಡಿಲ್ಲ ಅಥವಾ ಹಸ್ತಾಂತರಿಸಿಲ್ಲವೆಂದು, ಮೂಲ ರಸೀದಿಯು ಯಾವ ಪರಿಸ್ಥಿತಿಗಳಲ್ಲಿ ಕಳೆದುಹೋಯಿತೆಂದು ಅಥವಾ ನಾಶಹೊಂದಿದೆಯೆಂದು ಮತ್ತು ಕಳೆದುಹೋಗಿದ್ದರೆ, ರಸೀದಿಯನ್ನು ಹುಡುಕಲು ಶ್ರದ್ಧಾಪೂರ್ವಕ ಪ್ರಯತ್ನಗಳನ್ನು ನಡೆಸಿದ್ದು ಅದು ಯಶಸ್ವಿಯಾಗಲಿಲ್ಲವೆಂದು ತೋರಿಸುವ ಒಂದು ಶಪಥ ಪತ್ರ;

(ಬಿ) ಮೂಲ ರಸೀದಿಗಳು ಪ್ರತಿನಿಧಿಸುವ ಸರಕುಗಳ ಮೌಲ್ಯದ ಎರಡರಷ್ಟಕ್ಕೆ ಸಮನಾದ ಮೊಬಲಗಿಗಾಗಿ ಒಂದು ಬಂಧ ಪತ್ರ; ಮತ್ತು

(ಸಿ) ಐದು ರೂಪಾಯಿ ಮೊತ್ತ.

(2) (1)ನೇ ಉಪನಿಯಮದ ಅಡಿಯಲ್ಲಿ ಅರ್ಜಿಯನ್ನು ಸ್ವೀಕರಿಸಿದ ಮೇಲೆ ಉಗ್ರಾಣಪಾಲಕನು ರಸೀದಿಯು ಕಳೆದುಹೋದ, ನಾಶವಾದ ಸಂಗತಿಯನ್ನು ರಸೀದಿಯ ದ್ವಿಪ್ರತಿಯ ನೀಡಿಕೆಯ ಬಗ್ಗೆ ಸ್ಥಳೀಯ ವೃತ್ತ ಪತ್ರಿಕೆಗಳಲ್ಲಿ ಒಮ್ಮೆಯಾದರೂ ಒಂದು ವಾರದ ಸ್ಪಷ್ಟ ನೋಟೀಸನ್ನು ಕೊಟ್ಟು ಅಧಿಸೂಚಿಸತಕ್ಕದ್ದು.

(3) (2)ನೇ ಉಪನಿಯಮದಲ್ಲಿ ಉಲ್ಲೇಖಿಸಲಾದ ಅವಧಿಯು ಮುಕ್ತಾಯವಾದ ತರುವಾಯ, ಉಗ್ರಾಣಪಾಲಕನು ದ್ವಿಪ್ರತಿ ರಸೀದಿಯನ್ನು ನೀಡತಕ್ಕದ್ದು. ಅಂಥ ದ್ವಿಪ್ರತಿ ರಸೀದಿಯ ಮೇಲೆ "ದ್ವಿಪ್ರತಿ" ಎಂದು ಮುದ್ರೆಯೊತ್ತಿರತಕ್ಕದ್ದು.

(4) ದ್ವಿಪ್ರತಿ ರಸೀದಿಯನ್ನು ನೀಡಿದ ತರುವಾಯ, ಮೂಲ ರಸೀದಿಯನ್ನು ಹಾಜರುಪಡಿಸಿದರೆ, ಅದರ ಮೇಲೆ ವ್ಯವಹರಿಸತಕ್ಕದ್ದು.

(5) ಸ್ಥಳೀಯ ವಾರ್ತಾಪತ್ರಿಕೆಯಲ್ಲಿ ಅಧಿಸೂಚನೆಯನ್ನು ಪ್ರಕಟಿಸಲು ತಗುಲುವ ವೆಚ್ಚವನ್ನು, ಉಗ್ರಾಣದ ರಸೀದಿ ಕಳೆದುಕೊಂಡ ವ್ಯಕ್ತಿಯು ಭರಿಸತಕ್ಕದ್ದು.

16. ರಸೀದಿಗಳ ವರ್ಗಾವಣೆ ಕುರಿತಂತೆ ಸರಕು ದಾಸ್ತಾನುದಾರರು ಮಾಹಿತಿಯನ್ನು ಒದಗಿಸುವುದು.- ಪ್ರತಿಯೊಬ್ಬ ಸರಕು ದಾಸ್ತಾನುದಾರನು, ಉಗ್ರಾಣದ ರಸೀದಿಯ ಮೇಲೆ ದಾಖಲಿಸಬಹುದಾದ ವರ್ಗಾವಣೆ, ಅಡಮಾನ ಅಥವಾ ಋಣಭಾರಗಳಿಗೆ ಸಂಬಂಧಿಸಿದಂತೆ ಯಾವುದೇ ಹಿಂಬರಹವನ್ನು ಮಾಡಿದ ನಲವತ್ತೆಂಟು ಗಂಟೆಗಳೊಳಗೆ ಅಂಥ ಹಿಂಬರಹಕ್ಕೆ ಸಹಿ ಮಾಡಿ ಅದರ ಪ್ರತಿಗಳನ್ನು ಒದಗಿಸಲು ಬದ್ಧನಾಗಿರತಕ್ಕದ್ದು.

17. ಉಗ್ರಾಣಪಾಲಕನು ವಿಧಿಸಬೇಕಾದ ಚಾರ್ಜುಗಳು.- ಯಾರೇ ಉಗ್ರಾಣ ಪಾಲಕನು, ಸೇವೆಗಳಿಗೆ ಸಂಬಂಧಿಸಿದಂತೆ ಲೈಸೆನ್ಸಿಗಾಗಿ ಸಲ್ಲಿಸಿದ ಅರ್ಜಿಯ ಜೊತೆಗೆ ದಾಖಲಾಡಿದ ಮತ್ತು ನಿಯಮಿಸಲಾದ ಪ್ರಾಧಿಕಾರಿಯಿಂದ ಕಾಲಕಾಲಕ್ಕೆ ಅನುಮೋದಿಸಿದ ಚಾರ್ಜುಗಳ ಪಟ್ಟಿಯಲ್ಲಿರುವುದಕ್ಕಿಂತ ಹೆಚ್ಚಿನ ಚಾರ್ಜುಗಳನ್ನು ವಿಧಿಸತಕ್ಕದ್ದಲ್ಲ ಅಥವಾ ವಸೂಲು ಮಾಡತಕ್ಕದ್ದಲ್ಲ:

ಪರಂತು, ಕೃಷಿ ಉತ್ಪನ್ನ (ಅಭಿವೃದ್ಧಿ ಮತ್ತು ಉಗ್ರಾಣ ವ್ಯವಸ್ಥೆ) ನಿಗಮಗಳ ಅಧಿನಿಯಮ, 1956ರ ಅಥವಾ ಉಗ್ರಾಣ ನಿಗಮಗಳ ಅಧಿನಿಯಮ, 1962ರ ಅಡಿಯಲ್ಲಿ ಸ್ಥಾಪಿತವಾದ ಉಗ್ರಾಣಗಳ ನಿಗಮವು, ಸಹಕಾರ ಸಂಘಗಳಿಂದ ಸ್ವೀಕರಿಸಿದ ದಾಸ್ತಾನುಗಳಿಗೆ ಚಾರ್ಜುಗಳ ಪಟ್ಟಿಯ ಶೇ . ಹತ್ತನ್ನು ಮೀರದಷ್ಟು ಸೋಡಿಗೆ ಅವಕಾಶ ನೀಡಬಹುದು.

18. ಉಗ್ರಾಣದ ನಿರ್ವಹಣೆ.- ಪ್ರತಿಯೊಬ್ಬ ಉಗ್ರಾಣಪಾಲಕನು, ಈ ಮುಂದಿನ ಷರತ್ತುಗಳನ್ನು ಪೂರೈಸುವ ರೀತಿಯಲ್ಲಿ ತನ್ನ ಉಗ್ರಾಣವನ್ನು ಇಡತಕ್ಕದ್ದು, ಎಂದರೆ:-

- (i) ಉಗ್ರಾಣವನ್ನು ತೇವಾಂಶರಹಿತವಾಗಿ, ಪಕ್ಷಿ ಬಾರದಂತೆ ಮತ್ತು ಇಲಿ ಸೇರಿಕೊಳ್ಳದಂತೆ ಇಡತಕ್ಕದ್ದು;
- (ii) ಅವಶ್ಯವಿರುವಾಗಲೆಲ್ಲಾ, ಉಗ್ರಾಣವನ್ನು ದುರಸ್ತಿ ಮಾಡತಕ್ಕದ್ದು ಮತ್ತು ಸೋಂಕು ರಹಿತ ಸ್ಥಿತಿಯಲ್ಲಿಟ್ಟಿರತಕ್ಕದ್ದು;
- (iii) ದಾಸ್ತಾನಿನ ಲೆಕ್ಕ ತೆಗೆದುಕೊಳ್ಳುವ ಮತ್ತು ಅವುಗಳನ್ನು ಸರಿಮೋಡುವ ಕೆಲಸವು ಸರಳವಾಗುವಂಥ ಮತ್ತು ಪರಿಣಾಮಕಾರಿಯಾಗುವಂಥ ರೀತಿಯಲ್ಲಿ ಉಗ್ರಾಣದಲ್ಲಿ ದಾಸ್ತಾನು ಮಾಡಿದ ಸರಕುಗಳನ್ನು ವ್ಯವಸ್ಥೆಗೊಳಿಸಿರತಕ್ಕದ್ದು ಮತ್ತು ದಾಸ್ತಾನು ಮಾಡಿರತಕ್ಕದ್ದು;
- (iv) ಸರಕು, ಗೋಡೆಗಳಿಗೆ ತಾಕದಿರುವ ಹಾಗೆ ಅವುಗಳನ್ನು ದಾಸ್ತಾನು ಮಾಡತಕ್ಕದ್ದು ಮತ್ತು ಪ್ರತಿಯೊಂದು ದಾಸ್ತಾನಿನ ಸುತ್ತ ಸುಮಾರು 0.6 ಮೀಟರುಗಳ ಸ್ಥಳ ಬಿಡತಕ್ಕದ್ದು;
- (v) ಸರಕು, ಸಾಮಾನ್ಯವಾಗಿ 9 ಮೀಟರುಗಳು x 6 ಮೀಟರುಗಳ ಅಳತೆಯನ್ನು ಮೀರತಕ್ಕದ್ದಲ್ಲ ಮತ್ತು ಎತ್ತರದಲ್ಲಿ 6.5 ಮೀಟರುಗಳನ್ನು ಮೀರತಕ್ಕದ್ದಲ್ಲ;
- (vi) ಧಾರಕ ಮತ್ತು ಪ್ರತಿಯೊಂದು ಧಾರಕದಲ್ಲಿನ ವಸ್ತುಗಳು ಸಾಮಾನ್ಯವಾಗಿ ಏಕರೂಪದವು ಆಗಿರತಕ್ಕದ್ದು ಮತ್ತು ಅವು ನಿಯಮಿಸಲಾದ ಪ್ರಾಧಿಕಾರವು ಕಾಲಕಾಲಕ್ಕೆ ನೀಡುವ ಸಲಹೆಗನುಸಾರವಾಗಿರತಕ್ಕದ್ದು;
- (vii) ಉಗ್ರಾಣದಲ್ಲಿ ದಾಸ್ತಾನು ಮಾಡಲು ಸ್ವೀಕರಿಸಿದ ಎಲ್ಲ ಸರಕುಗಳನ್ನು ಘನ ಮೀಟರುಗಳಲ್ಲಿ ಅಳತೆ ಮಾಡತಕ್ಕದ್ದು (ಉದ್ದ, ಅಗಲ ಮತ್ತು ಎತ್ತರ) ಅಥವಾ ಸಂದರ್ಭಾನುಸಾರ ತೂಕ ಮಾಡತಕ್ಕದ್ದು

ಮತ್ತು ಅಂಥ ತೂಕ ಅಥವಾ ಅಳತೆಯನ್ನು ಲೈಸೆನ್ಸ್ ಹೊಂದಿರುವ ತೂಕ ಮಾಡುವವನು ಮಾಡತಕ್ಕದ್ದು ಮತ್ತು ಅಂಥ ಧಾರಕದ ಮೇಲೆ ಕ್ರಮಬದ್ಧವಾಗಿ ಕೊರೆಯಚ್ಚು ಮಾಡಿಸಿರತಕ್ಕದ್ದು ಅಥವಾ ಪ್ರತಿಯೊಂದು ದಾಸ್ತಾನಿನ ಮೇಲೆ ತೂಕ ಅಥವಾ ಅಳತೆಯ ದಿನಾಂಕ ಮತ್ತು ಪ್ರಮಾಣವನ್ನು ತೋರಿಸುವಂತೆ ಗುರುತಿನ ಚೀಟಿ ಅಂಟಿಸತಕ್ಕದ್ದು;

(viii) ಧಾರಕವು ಅಥವಾ ದಾಸ್ತಾನು, ವಿಭಿನ್ನ ಗುರುತು ಯಾವುದಾದರೂ ಇದ್ದರೆ, ಅದನ್ನು ಸರಕು ದಾಸ್ತಾನುದಾರನ ಹೆಸರನ್ನು ದಪ್ಪಕ್ಷರಗಳಲ್ಲಿ ಹೊಂದಿರತಕ್ಕದ್ದು ;

(ix) ಬೇರೆ ಬೇರೆ ವರ್ಗಗಳ ಅಥವಾ ದರ್ಜೆಗಳ ಅಥವಾ ಗುಣಮಟ್ಟಗಳ ಸರಕುಗಳನ್ನು ಪ್ರತ್ಯೇಕವಾಗಿ ದಾಸ್ತಾನು ಮಾಡತಕ್ಕದ್ದು;

(x) ಮಳೆಗಾಲದಲ್ಲಿ ಚಾವಣಿಯ ಸೋರುವಿಕೆ, ಗೋಡೆಗಳಲ್ಲಿ ಮತ್ತು ನೆಲದಲ್ಲಿ ತೇವಾಂಶ - ಇವುಗಳನ್ನು ಎಚ್ಚರಿಕೆಯಿಂದ ಗಮನಿಸತಕ್ಕದ್ದು ಮತ್ತು ಸಕಾಲದಲ್ಲಿ ದುರಸ್ತಿ ಮಾಡತಕ್ಕದ್ದು;

(xi) ಉಗ್ರಾಣದಲ್ಲಿ ಇಟ್ಟಿರುವ ತಕ್ಕಡಿಗಳು, ತೂಕ ಮತ್ತು ಅಳತೆ ಮಾಡುವಂಥ ಎಲ್ಲ ಉಪಕರಣಗಳು ಕರ್ನಾಟಕ ತೂಕ ಮತ್ತು ಅಳತೆ ಮಾನಕಗಳ (ಜಾರಿ) ಅಧಿನಿಯಮ, 1958 ಇದಕ್ಕೆ ಅನುಸಾರವಾಗಿರತಕ್ಕದ್ದು ಮತ್ತು ಏಣಿಗಳನ್ನು ಸರಿಯಾಗಿ ಮತ್ತು ಸುಸ್ಥಿತಿಯಲ್ಲಿ ಇಟ್ಟಿರತಕ್ಕದ್ದು.

19. ಸರಕುಗಳಿಗಾಗುವ ಹಾನಿಯ ಬಗ್ಗೆ ಮುನ್ನೆಚ್ಚರಿಕೆ.- ಪ್ರತಿಯೊಬ್ಬ ಉಗ್ರಾಣಪಾಲಕನು, ತನ್ನ ಉಗ್ರಾಣದಲ್ಲಿ ದಾಸ್ತಾನು ಮಾಡಲಾಗಿರುವ ಸರಕುಗಳನ್ನು ಎಲ್ಲ ಸಮಯಗಳಲ್ಲಿ ಸಾಕಷ್ಟು ಸ್ವಚ್ಛವಾಗಿ ಇಟ್ಟಿರತಕ್ಕದ್ದು ಮತ್ತು ಬೆಂಕಿ ಅಪಾಯದ ಸಂಭಾವ್ಯತೆಯನ್ನು ಹೆಚ್ಚಿಸಬಹುದಾದ ಅಥವಾ ಸರಕುಗಳ ನಿರ್ವಹಣೆಗೆ ಅಡ್ಡಿ ಉಂಟುಮಾಡಬಹುದಾದ ಹುಲ್ಲು, ಕಸಕಡ್ಡಿಗಳ, ಅಂಥ ಸಾಮಗ್ರಿಗಳ ಸಂಗ್ರಹಣೆಯಿಂದ ಮುಕ್ತವಾಗಿ ಇಡತಕ್ಕದ್ದು.

20. ಕೆಲವು ಘಟನೆಗಳ ವಿರುದ್ಧ ಸರಕುಗಳಿಗೆ ವಿಮೆ ಮಾಡಿಸುವುದು ಮತ್ತು ವಿಮೆ ಮಾಡಿಸುವ ವಿಧಾನ.- (1) ಪ್ರತಿಯೊಬ್ಬ ಉಗ್ರಾಣಪಾಲಕನು, ತನ್ನ ಉಗ್ರಾಣದಲ್ಲಿ ದಾಸ್ತಾನು ಮಾಡಿರುವ ಸರಕುಗಳಿಗೆ ಬೆಂಕಿ, ಪ್ರವಾಹ, ಕಳ್ಳತನ, ಕನ್ನಗಳ್ಳತನ, ಮುಷ್ಕರ ಮತ್ತು ದೊಂಬಿಯ ಕಾರಣದಿಂದ ಉಂಟಾಗುವ ನಷ್ಟ ಅಥವಾ ಹಾನಿಯ ವಿರುದ್ಧ ಸರಕುಗಳಿಗೆ ವಿಮೆ ಮಾಡಿಸತಕ್ಕದ್ದು:

ಪರಂತು, ಮುಷ್ಕರ ಅಥವಾ ದೊಂಬಿಯ ಕಾರಣದಿಂದ ಉಂಟಾಗುವ ನಷ್ಟ ಅಥವಾ ಹಾನಿಯ ವಿರುದ್ಧ ವಿಮೆ ಮಾಡಿಸುವುದು ಐಚ್ಛಿಕವಾಗಿರತಕ್ಕದ್ದು.

(2) (1)ನೇ ಉಪನಿಯಮದ ಅಡಿಯಲ್ಲಿನ ವಿಮೆಯನ್ನು ನಿಯಮಿಸಲಾದ ಪ್ರಾಧಿಕಾರವು ವಿಮೆಯ ಉದ್ದೇಶಕ್ಕಾಗಿ ಅನುಮೋದಿಸಿರುವ ಒಂದು ಕಂಪನಿಯಲ್ಲಿ ಮಾಡಿಸತಕ್ಕದ್ದು. ಅದು, ಯಾವ ಘಟನೆಯ ವಿರುದ್ಧ ವಿಮೆ ಮಾಡಿಸಲಾಗಿದೆಯೋ ಆ ಘಟನೆಯು ಸಂಭವಿಸಿದ ದಿನಾಂಕದಂದು ಇದ್ದಂತೆ ಮಾರುಕಟ್ಟೆ ಮೌಲ್ಯವನ್ನು ಸರಕು ದಾಸ್ತಾನುದಾರನು ಪಡೆಯುವಷ್ಟರ ಮಟ್ಟಿಗೆ ಇರತಕ್ಕದ್ದು.

(3) (1)ನೇ ಮತ್ತು (2)ನೇ ಉಪ ನಿಯಮಗಳಲ್ಲಿರುವುದು ಯಾವುದೂ, 18ನೇ ಪ್ರಕರಣದ (1)ನೇ ಉಪ ಪ್ರಕರಣದ ಪರಂತುಕದಲ್ಲಿ ಉಲ್ಲೇಖಿಸಲಾದ ಒಂದು ನಿಗಮವು (1)ನೇ ಉಪ ನಿಯಮದಲ್ಲಿ ನಿರ್ದಿಷ್ಟಪಡಿಸಲಾದ ಘಟನೆಗಳಿಂದ ಉಂಟಾದ ನಷ್ಟ ಅಥವಾ ಹಾನಿಗೆ ಪ್ರತಿಯಾಗಿ ಸರಕು ದಾಸ್ತಾನುದಾರನಿಗೆ ನಷ್ಟ ಪರಿಹಾರ ನೀಡಲು ಲಿಖಿತದಲ್ಲಿ ಒಪ್ಪಿಕೊಂಡಿದ್ದರೆ ಅಂಥ ನಿಗಮಕ್ಕೆ ಅನ್ವಯಿಸತಕ್ಕದ್ದಲ್ಲ.

21. ಉಗ್ರಾಣಪಾಲಕನು ನಷ್ಟ ಅಥವಾ ಹಾನಿಯ ಬಗ್ಗೆ ವರದಿ ಮಾಡುವುದು.- ಉಗ್ರಾಣದಲ್ಲಿ ಅಥವಾ ಉಗ್ರಾಣದ ಒಳಗೆ ಯಾವುದೇ ಸಮಯದಲ್ಲಿ ಬೆಂಕಿ, ಕಳ್ಳತನ, ದೊಂಬಿ, ಪ್ರವಾಹ, ಕನ್ನಗಳ್ಳತನ ಅಥವಾ ಮುಷ್ಕರದಿಂದ ನಷ್ಟ ಅಥವಾ ಹಾನಿ ಸಂಭವಿಸಿದರೆ, ಉಗ್ರಾಣಪಾಲಕನು, ಅಂಥ ಘಟನೆಯು ಸಂಭವಿಸಿದ್ದರೆ ಬಗ್ಗೆ ಮತ್ತು ಅದರಿಂದ ಉಂಟಾದ ನಷ್ಟ ಅಥವಾ ಹಾನಿಯ ಪ್ರಮಾಣದ ಬಗ್ಗೆ ಇಪ್ಪತ್ತನಾಲ್ಕು ಗಂಟೆಗಳೊಳಗಾಗಿ ನಿಯಮಿಸಲಾದ ಪ್ರಾಧಿಕಾರಕ್ಕೆ, ಸರಕು ದಾಸ್ತಾನುದಾರನಿಗೆ ಮತ್ತು ವಿಮಾ ಕಂಪನಿಗೆ ವರದಿ ಮಾಡತಕ್ಕದ್ದು.

22. ಸರಕುಗಳ ವರ್ಗೀಕರಣ.- (1) ಪ್ರತಿಯೊಬ್ಬ ಉಗ್ರಾಣಪಾಲಕನು ತನ್ನ ಉಗ್ರಾಣದಲ್ಲಿ ದಾಸ್ತಾನು ಮಾಡಲಾದ ಸರಕುಗಳನ್ನು ಎಲ್ಲ ಲಾಟುಗಳ ಬಳಿಗೆ ಸುಲಭವಾಗಿ ಹೋಗಲು ಮತ್ತು ಪ್ರತಿಯೊಂದು ಲಾಟಿನ ಪರಿಶೀಲನೆ, ಮಾದರಿ ಪರೀಕ್ಷೆ, ಎಣಿಕೆ ಮತ್ತು ಗುರುತಿಸುವಿಕೆಗೆ ಅನುಕೂಲವಾಗುವಂತೆ ಇಡತಕ್ಕದ್ದು.

(2) ಉಗ್ರಾಣದಲ್ಲಿ ದಾಸ್ತಾನು ಮಾಡಲಾದ ಯಾವುವೇ ಸರಕುಗಳ ಗುಣಮಟ್ಟ, ಮಾನಕ ಅಥವಾ ಶ್ರೇಣಿಯನ್ನು ಈ ಅಧಿನಿಯಮದ ಉದ್ದೇಶಕ್ಕಾಗಿ ತಿಳಿಸಿರುವಾಗಲೆಲ್ಲಾ ಅಥವಾ ತಿಳಿಸಬೇಕೆಂದು ಅಗತ್ಯಪಡಿಸಿರುವಾಗಲೆಲ್ಲ, ಅದು, ನಿಯಮಿಸಲಾದ ಪ್ರಾಧಿಕಾರಿಯು ಒಂದು ನಿರ್ದಿಷ್ಟ ಸರಕಿಗಾಗಿ ಕಾಲಕಾಲಕ್ಕೆ ನಿರ್ಧರಿಸಿದ ಗುಣಮಟ್ಟ, ಮಾನಕ ಅಥವಾ ಶ್ರೇಣಿಗಳು ಯಾವುದಾದರೂ ಇದ್ದರೆ ಅವುಗಳಿಗೆ ಅನುಸಾರವಾಗಿ ಇರತಕ್ಕದ್ದು.

23. ಸರಕುಗಳಿಗೆ ಉಂಟಾದ ನಷ್ಟ ಅಥವಾ ಹಾನಿಯ ಬಗ್ಗೆ ನೋಟೀಸು.- ದಾಸ್ತಾನು ಇಟ್ಟಿರುವ ಸರಕುಗಳನ್ನು ಹಿಂದಕ್ಕೆ ಪಡೆಯುವ ಸಮಯದಲ್ಲಿ, ಸರಕುಗಳು ಕಳೆದುಹೋಗಿವೆ ಅಥವಾ ಅವುಗಳಿಗೆ ಹಾನಿಯುಂಟಾಗಿದೆಯೆಂದು ಸರಕು ದಾಸ್ತಾನುದಾರನಿಗೆ ಕಂಡು ಬಂದರೆ, ಅವನು ಸರಕು ಹಿಂದಕ್ಕೆ ಪಡೆಯುವ ಸಮಯದಲ್ಲಿ ಸರಕುಗಳ ನಷ್ಟ ಅಥವಾ ಹಾನಿಯ ಪೂರ್ಣ ವಿವರಗಳೊಂದಿಗೆ ಕೂಡಲೇ ಉಗ್ರಾಣಪಾಲಕನಿಗೆ ಒಂದು ಲಿಖಿತ ನೋಟೀಸನ್ನು ನೀಡತಕ್ಕದ್ದು. ಆ ನೋಟೀಸಿನ ಒಂದು ಪ್ರತಿಯನ್ನು ನಿಯಮಿಸಲಾದ ಪ್ರಾಧಿಕಾರಕ್ಕೂ ಕಳುಹಿಸತಕ್ಕದ್ದು. ಸರಕು ದಾಸ್ತಾನುದಾರನು ನಷ್ಟ ಅಥವಾ ಹಾನಿಯ ಬಗ್ಗೆ ನೋಟೀಸು ನೀಡಿದಿದ್ದರೆ, ಉಗ್ರಾಣಪಾಲಕನ ವಿರುದ್ಧ ಮಾಡಲಾದ ಯಾವುದೇ ಕ್ಲೇಮು ಸಿಂಧುವಾಗತಕ್ಕದ್ದಲ್ಲ. ಸರಕುಗಳನ್ನು ಉಗ್ರಾಣದಲ್ಲಿ ದಾಸ್ತಾನು ಮಾಡಿರುವಾಗ ಅದಕ್ಕೆ ನಷ್ಟ ಅಥವಾ ಹಾನಿಯುಂಟಾಗಿದೆ ಎಂದು ಸರಕು ದಾಸ್ತಾನುದಾರನಿಗೆ ತಿಳಿದುಬಂದ ಸಂದರ್ಭದಲ್ಲಿ ಸರಕು ದಾಸ್ತಾನುದಾರನು ಹಾನಿ ಪರಿಹಾರವನ್ನು ಕ್ಲೇಮು ಮಾಡಲು ಉಗ್ರಾಣ ಪಾಲಕನಿಗೆ ಅಂಥದ್ದೇ ನೋಟೀಸನ್ನು ನೀಡತಕ್ಕದ್ದು.

24. ಸರಕುಗಳನ್ನು ಭಾಗಶಃ ಹಿಂದಿರುಗಿಸುವುದು.- ವರ್ಗಾವಣೆಯ ರಸೀದಿಯನ್ನು ನೀಡಲಾದಂಥ ಸರಕುಗಳ ಒಂದು ಭಾಗವನ್ನು ಉಗ್ರಾಣ ಪಾಲಕನು ಹಿಂದಿರುಗಿಸಿದರೆ, ಅವನು, ಅಂಥ ರಸೀದಿಯ ಮೇಲೆ, ಹಾಗೆ ಹಿಂದಿರುಗಿಸಿದ ಸರಕುಗಳ ಅಥವಾ ಮೂಟೆಗಳ ಒಂದು ವಿವರ ಪಟ್ಟಿಯನ್ನು ಸ್ಪಷ್ಟವಾಗಿ ಸೂಚಿಸಿರತಕ್ಕದ್ದು. ಅಂಥ ವಿವರ ಪಟ್ಟಿಯನ್ನು ತಯಾರಿಸಲು ಅವನು ತಪ್ಪಿದಾಗ, ಉಗ್ರಾಣ ಪಾಲಕನು, ರಸೀದಿಯನ್ನು ಸದ್ಭಾವನೆಯಿಂದ ಖರೀದಿಸುವ ಯಾರೇ ವ್ಯಕ್ತಿಗೆ ರಸೀದಿಯಲ್ಲಿ ನಿರ್ದಿಷ್ಟಪಡಿಸಲಾದ ಎಲ್ಲ ಸರಕುಗಳನ್ನು ಹಿಂದಿರುಗಿಸಲು ತಪ್ಪಿದ್ದಕ್ಕಾಗಿ ಮತ್ತು ಸರಕುಗಳ ಯಾವುದೇ ಭಾಗವನ್ನು ಹಿಂದಿರುಗಿಸುವುದಕ್ಕೆ ಮುಂಚೆ ಅಥವಾ ತರುವಾಯ ಖರೀದಿದಾರನು ರಸೀದಿಗೆ ಹಕ್ಕನ್ನು ಆರ್ಜಿಸಿರಲಿ ಅಥವಾ ಇಲ್ಲದಿರಲಿ ಮೌಲಿಕ ಪ್ರತಿಫಲ ನೀಡಲು ಹೊಣೆಗಾರನಾಗಿರತಕ್ಕದ್ದು.

25. ಪುಸ್ತಕಗಳು, ದಾಖಲೆಗಳು, ಇತ್ಯಾದಿಗಳನ್ನು ಇಟ್ಟುಕೊಂಡು ಬರುವುದು.- ಪ್ರತಿಯೊಬ್ಬ ಉಗ್ರಾಣ ಪಾಲಕನು,-

- (i) ನಮೂನೆ ಸಂ.7 ರಲ್ಲಿ ಒಂದು ದಾಸ್ತಾನು ರಿಜಿಸ್ಟರನ್ನು;
 - (ii) ನಮೂನೆ ಸಂ.8 ರಲ್ಲಿ ಪ್ರತಿಯೊಬ್ಬ ಸರಕು ದಾಸ್ತಾನುದಾರನಿಗೆ ಒಂದು ಲೆಡ್ಜರನ್ನು;
 - (iii) ನಮೂನೆ ಸಂ.9 ರಲ್ಲಿ ಒಂದು ಸಾಮಾನ್ಯ ವಿಮೆ ಲೆಕ್ಕವನ್ನು
- ಇಟ್ಟುಕೊಂಡು ಬರತಕ್ಕದ್ದು.

26. ಕೊರತೆ ಅಥವಾ ಹೆಚ್ಚುವರಿಯ ಬಗ್ಗೆ ವಿವಾದ.- ಸರಕುಗಳ ಕೊರತೆ ಅಥವಾ ಹೆಚ್ಚುವರಿಯು, ಒಣಗುವಿಕೆ ಅಥವಾ ತೇವಾಂಶ ಹೀರಿಕೆಯ ಕಾರಣದಿಂದ ಉಂಟಾಗಿದೆಯೇ ಅಥವಾ ಅದು ಉಗ್ರಾಣಪಾಲಕನ ನಿಯಂತ್ರಣವನ್ನು ಮೀರಿದ ಇತರ ಕಾರಣದಿಂದಾಗಿ ಉಂಟಾಗಿದೆಯೇ ಎಂಬ ಬಗ್ಗೆ ಯಾವುದೇ ವಿವಾದ ಉದ್ಭವಿಸಿದ ಸಂದರ್ಭದಲ್ಲಿ, ಸರಕು ದಾಸ್ತಾನುದಾರನು ಉಗ್ರಾಣದಲ್ಲಿ ದಾಸ್ತಾನು ಮಾಡಿದ ಸರಕುಗಳನ್ನು ಹಿಂತೆಗೆದುಕೊಂಡ ನಂತರ, ಸರಕು ದಾಸ್ತಾನುದಾರನಿಗೆ ಸರಕುಗಳನ್ನು ಹಿಂತೆಗೆದುಕೊಂಡ ದಿನಾಂಕದಿಂದ ಮೂವತ್ತು ದಿನಗಳೊಳಗಾಗಿ, ಉಂಟಾಗಿರುವ ಕೊರತೆ ಅಥವಾ ಹೆಚ್ಚುವರಿ, ಅದಕ್ಕೆ ಕಾರಣ ಮತ್ತು ಅವನಿಗೆ ಆಗಿರುವ ನಷ್ಟ - ಇವುಗಳನ್ನು ಸೂಚಿಸಿ, ರಾಜ್ಯ ಸರ್ಕಾರಕ್ಕೆ ಒಂದು ಲಿಖಿತ ಅರ್ಜಿಯನ್ನು ಸಲ್ಲಿಸತಕ್ಕದ್ದು.

27. ಉಗ್ರಾಣದಲ್ಲಿ ಹಾಳಾಗುತ್ತಿರುವ ಅಥವಾ ಹಾಳಾಗಲು ಆರಂಭವಾಗಿರುವ ಸರಕುಗಳ ಹರಾಜು ಮಾರಾಟ.- ಉಗ್ರಾಣದಲ್ಲಿ ದಾಸ್ತಾನು ಮಾಡಲಾಗಿದ್ದು ಹಾಳಾಗಿರುವ ಸರಕುಗಳನ್ನು 15ನೇ ಪ್ರಕರಣದ (2)ನೇ ಉಪ ಪ್ರಕರಣದ ಅಡಿಯಲ್ಲಿ ಬಹಿರಂಗ ಹರಾಜಿನಲ್ಲಿ ಮಾರಾಟ ಮಾಡುವುದಕ್ಕೆ ಮುಂಚೆ, ಉಗ್ರಾಣಪಾಲಕನು, ಹರಾಜಿನ ದಿನಾಂಕಕ್ಕೆ ಕನಿಷ್ಠ ಒಂದು ವಾರದ ಮೊದಲು ಹರಾಜಿನ ದಿನಾಂಕ, ವೇಳೆ ಮತ್ತು ಸ್ಥಳವನ್ನು ಸೂಚಿಸಿ ಸರಕು ದಾಸ್ತಾನುದಾರನಿಗೆ ಒಂದು ನೋಟೀಸನ್ನು ನೀಡತಕ್ಕದ್ದು. ನೋಟೀಸನ್ನು ಸ್ಥಳೀಯ ವಾರ್ತಾಪತ್ರಿಕೆಯಲ್ಲಿ ಪ್ರಕಟಿಸತಕ್ಕದ್ದು ಮತ್ತು ಉಗ್ರಾಣವು ನಿಯಂತ್ರಿತ ಮಾರುಕಟ್ಟೆ ಪ್ರದೇಶದಲ್ಲಿ ಇರುವಂಥ ಸಂದರ್ಭದಲ್ಲಿ ಸ್ಥಳೀಯ ನಿಯಂತ್ರಿತ ಮಾರುಕಟ್ಟೆ

ಸಮಿತಿಯ ಸೂಚನಾ ಫಲಕದಲ್ಲಿ ಅದನ್ನು ಪ್ರದರ್ಶಿಸತಕ್ಕದ್ದು. ನೋಟೀಸಿನ ಪ್ರತಿಗಳನ್ನು ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಹ ಕಳುಹಿಸತಕ್ಕದ್ದು.

28. ಹರಾಜು ಮಾರಾಟದ ಹುಟ್ಟುವಳಿಗಳ ಬಗ್ಗೆ ಲೆಕ್ಕ ಇಡುವಿಕೆ.- ಪ್ರತಿಯೊಬ್ಬ ಉಗ್ರಾಣಪಾಲಕನು, ಸರಕು ದಾಸ್ತಾನುದಾರನಿಗೆ ಸರಿಯಾದ ಲೆಕ್ಕಗಳನ್ನು ಕೊಡತಕ್ಕದ್ದು ಮತ್ತು ಅವನಿಗೆ ಹರಾಜು ಮಾರಾಟದ ತರುವಾಯ, ಸರಕುಗಳನ್ನು ರವಾನಿಸಲು ಮತ್ತು ಬಹಿರಂಗ ಹರಾಜಿನಲ್ಲಿ ಅವುಗಳನ್ನು ಮಾರಾಟ ಮಾಡಲು ತಗುಲಿದ ಎಲ್ಲ ಯುಕ್ತ ವೆಚ್ಚಗಳೂ ಸೇರಿ, ತನಗೆ ಕಾನೂನುಬದ್ಧವಾಗಿ ಬರಬೇಕಾಗಿರುವ ಎಲ್ಲ ವೆಚ್ಚಗಳನ್ನು ಮುರಿದುಕೊಂಡ ನಂತರ ಹರಾಜು ಮಾರಾಟವು ಮುಗಿದ ಮೇಲೆ ಉಳಿಯುವ ಸರಕುಗಳ ಮಾರಾಟ ಹುಟ್ಟುವಳಿ, ಅಂಥ ಮಾರಾಟದ ದಿನಾಂಕದಿಂದ ಹದಿನೈದು ದಿನಗಳನ್ನು ಮೀರದ ಅವಧಿಯೊಳಗಾಗಿ ಅವನಿಗೆ ಸಂದಾಯ ಮಾಡತಕ್ಕದ್ದು. ವಿಧ್ಯುಕ್ತವಾಗಿ ಹೊಣೆಯಿಂದ ಮುಕ್ತಗೊಳಿಸಿದ ರಸೀದಿಯನ್ನು ಸರಕು ದಾಸ್ತಾನುದಾರನು ಒಪ್ಪಿಸಿದ ಮೇಲೆ ಮತ್ತು ಉಗ್ರಾಣಪಾಲಕನಿಗೆ ಬಾಕಿ ಇರುವ ಎಲ್ಲ ವೆಚ್ಚಗಳನ್ನು ಸಂದಾಯ ಮಾಡಿದ ಮೇಲೆ ಅವನು ಮಾರಾಟದ ನಿವ್ವಳ ಹುಟ್ಟುವಳಿಯನ್ನು ಅವನಿಗೆ ಸಂದಾಯ ಮಾಡತಕ್ಕದ್ದು.

29. ಉಗ್ರಾಣಪಾಲಕನು ಸರಕುಗಳನ್ನು ಸ್ಥಳಾಂತರಿಸುವುದು ಅಥವಾ ವರ್ಗಾವಣೆ ಮಾಡುವುದು.- ಉಗ್ರಾಣ ಪಾಲಕನು, ಉಗ್ರಾಣದಲ್ಲಿ ದಾಸ್ತಾನು ಮಾಡಿದ ಯಾವುದೇ ಸರಕುಗಳನ್ನು ಸ್ಥಳಾಂತರಿಸಬಹುದು ಅಥವಾ ಅವುಗಳನ್ನು ಇನ್ನೊಂದು ಉಗ್ರಾಣಕ್ಕೆ ವರ್ಗಾಯಿಸಬಹುದು. ಆದರೆ, ವರ್ಗಾವಣೆ ಮಾಡಿದ ನಿಕಟ ತರುವಾಯದಲ್ಲೇ ಈಗ ಇರುವ ರಸೀದಿಯನ್ನು ರದ್ದುಗೊಳಿಸಬೇಕು ಮತ್ತು ಹೊಸ ರಸೀದಿಯನ್ನು ನೀಡಬೇಕು.

ಅಧ್ಯಾಯ - IV

ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಮತ್ತು ಶ್ರೇಣಿಕಾರರು

30. ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಮತ್ತು ಶ್ರೇಣಿಕಾರರಿಂದ ಲೈಸೆನ್ಸಿಗಾಗಿ ಅರ್ಜಿ.- (1) (2)ನೇ ಉಪನಿಯಮದಲ್ಲಿ ನಿರ್ದಿಷ್ಟಪಡಿಸಿದ ವಿದ್ಯಾರ್ಹತೆಯುಳ್ಳ ವ್ಯಕ್ತಿಗಳು ತೂಕ ಮಾಡುವವರಾಗಿ, ಮಾದರಿಗಳ ಪರೀಕ್ಷಕರಾಗಿ ಮತ್ತು ಶ್ರೇಣಿಕಾರರುಗಳಾಗಿ ಕಾರ್ಯನಿರ್ವಹಿಸಲು ಲೈಸೆನ್ಸುಗಳ ಮಂಜೂರಾತಿಗಾಗಿ ಅರ್ಜಿಗಳನ್ನು ಸಲ್ಲಿಸಬಹುದು ಮತ್ತು ಅಂಥ ಪ್ರತಿಯೊಂದು ಅರ್ಜಿಯ ಜೊತೆಗೆ ಐದು ರೂಪಾಯಿಗಳ ಒಂದು ಶುಲ್ಕವಿರತಕ್ಕದ್ದು ಮತ್ತು ಅದನ್ನು ನಿಯಮಿಸಲಾದ ಪ್ರಾಧಿಕಾರಕ್ಕೆ ನಮೂನೆ ಸಂ.10 ರಲ್ಲಿ ಲಿಖಿತದಲ್ಲಿ ಸಲ್ಲಿಸತಕ್ಕದ್ದು.

(2) ಪ್ರತಿಯೊಬ್ಬ ತೂಕ ಮಾಡುವವನು, ಮಾದರಿಗಳ ಪರೀಕ್ಷಕನು ಅಥವಾ ಶ್ರೇಣಿಕಾರನು, ಈ ಮುಂದೆ ನಿರ್ದಿಷ್ಟಪಡಿಸಲಾಗಿರುವ ಕನಿಷ್ಠ ವಿದ್ಯಾರ್ಹತೆಯನ್ನು ಹೊಂದಿರತಕ್ಕದ್ದು:-

(i) ತೂಕ ಮಾಡುವವನು ಕನ್ನಡ ಓದಲು, ಬರೆಯಲು ತಿಳಿದಿರುವಂಥ ಒಬ್ಬ ಅಕ್ಷರಸ್ಥ ವ್ಯಕ್ತಿಯಾಗಿರತಕ್ಕದ್ದು;

(ii) ಮಾದರಿಗಳ ಪರೀಕ್ಷಕ ಅಥವಾ ಶ್ರೇಣಿಕಾರನು, VIIIನೇ ತರಗತಿಯಲ್ಲಿ ತೇರ್ಗಡೆಯಾಗಿರತಕ್ಕದ್ದು.

(3) ನಿಯಮಿಸಲಾದ ಪ್ರಾಧಿಕಾರವು, ತಾನು ಸೂಕ್ತವೆಂದು ಭಾವಿಸುವಂಥ ವಿಚಾರಣೆಯನ್ನು ನಡೆಸಿದ ತರುವಾಯ, ಅರ್ಜಿದಾರನು, ಈ ನಿಯಮಗಳನ್ನು ಮತ್ತು (4)ನೇ ಉಪನಿಯಮದಲ್ಲಿ ನಿರ್ದಿಷ್ಟಪಡಿಸಲಾದ ಷರತ್ತುಗಳನ್ನು ಪಾಲಿಸಲು ಒಪ್ಪಿರುವ ಬಗ್ಗೆ ನಿಯಮಿಸಲಾದ ಪ್ರಾಧಿಕಾರವು ನಿರ್ಧರಿಸಬಹುದಾದಂಥ ನಮೂನೆಯಲ್ಲಿ ಒಂದು ಒಪ್ಪಂದಪತ್ರವನ್ನು ಬರೆದುಕೊಟ್ಟ ಮೇಲೆ ನಮೂನೆ ಸಂ.11 ರಲ್ಲಿ ಅರ್ಜಿ ಸಲ್ಲಿಸಿ ಕೋರಿರುವ ಲೈಸೆನ್ಸನ್ನು ಮಂಜೂರು ಮಾಡಬಹುದು.

(4) (3)ನೇ ಉಪನಿಯಮದ ಅಡಿಯಲ್ಲಿನ ಲೈಸೆನ್ಸು, ಈ ಮುಂದಿನ ಷರತ್ತುಗಳಿಗೊಳಪಟ್ಟಿರತಕ್ಕದ್ದು, ಎಂದರೆ:-

(i) ಲೈಸೆನ್ಸುದಾರನು, ನಿಯಮಿಸಲಾದ ಪ್ರಾಧಿಕಾರವು ಕಾಲಕಾಲಕ್ಕೆ ನಿರ್ದೇಶಿಸಬಹುದಾದಂಥ ನಮೂನೆಗಳಲ್ಲಿ ಪುಸ್ತಕಗಳನ್ನು ಇಡತಕ್ಕದ್ದು ಮತ್ತು ಪ್ರಾಧಿಕಾರವು ನಿರ್ದೇಶಿಸಬಹುದಾದಂಥ ವೇಳೆಗಳಲ್ಲಿ ಮತ್ತು ಅಂಥ ನಮೂನೆಗಳಲ್ಲಿ ನಿಯಮಿಸಲಾದಂಥ ವಿವರಪಟ್ಟಿಕೆಯನ್ನು ಸಲ್ಲಿಸತಕ್ಕದ್ದು;

- (ii) ನಿಯಮಿಸಲಾದ ಪ್ರಾಧಿಕಾರವು ನಿರ್ದಿಷ್ಟಪಡಿಸಬಹುದಾದಂಥ ಉಪಕರಣಗಳನ್ನು ಲೈಸೆನ್ಸುದಾರನು ಹೊಂದಿರತಕ್ಕದ್ದು;
- (iii) ಲೈಸೆನ್ಸುದಾರನು, ವ್ಯಾಪಾರದ ತನ್ನ ಕಾರ್ಯನಿರ್ವಹಣೆಯಲ್ಲಿ, ನಿಯಮಿಸಲಾದ ಪ್ರಾಧಿಕಾರವು ನೀಡಿದ ಸೂಕ್ತ ವಿನ್ಯಾಸದ ಒಂದು ವಿಶಿಷ್ಟ ಬಿಲ್ಲೆಯನ್ನು ಧರಿಸತಕ್ಕದ್ದು, ಅಂಥ ತೂಕ ಮಾಡುವವನು, ಮಾದರಿಗಳ ಪರೀಕ್ಷಕನು ಅಥವಾ ಶ್ರೇಣಿಕಾರನು, ಬಿಲ್ಲೆಯ ವೆಚ್ಚವನ್ನು ಭರಿಸಲು ಒಂದು ರೂಪಾಯಿಗಿಂತ ಕಡಿಮೆಯಲ್ಲದ ಮತ್ತು ಐದು ರೂಪಾಯಿಗಳಿಗಿಂತ ಹೆಚ್ಚಿಲ್ಲದ ಠೇವಣಿ ಹಣವನ್ನು ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಂದಾಯ ಮಾಡತಕ್ಕದ್ದು.
- (iv) ಯಾರೇ ಲೈಸೆನ್ಸುದಾರನು, ನಿಯಮಿಸಲಾದ ಪ್ರಾಧಿಕಾರವು ಕಾಲಕಾಲಕ್ಕೆ ವಿಧಿಸಿದ ದರಗಳ ಹೊರತಾದ ವೆಚ್ಚಗಳನ್ನು ವಸೂಲಿ ಮಾಡತಕ್ಕದ್ದಲ್ಲ;
- (v) ಯಾರೇ ಲೈಸೆನ್ಸುದಾರನು, ಇನ್ನೊಬ್ಬ ವ್ಯಕ್ತಿಯ ಸೇವೆಗೆ ಸೇರತಕ್ಕದ್ದಲ್ಲ ಅಥವಾ ತಾನು ಯಾವ ವ್ಯವಹಾರಕ್ಕಾಗಿ ಲೈಸೆನ್ಸ್ ಹೊಂದಿರುವನೋ ಅದರ ಹೊರತಾದ ವ್ಯವಹಾರವನ್ನು ಮಾಡತಕ್ಕದ್ದಲ್ಲ.

(5) (3)ನೇ ಉಪನಿಯಮದಲ್ಲಿ ಏನೇ ಒಳಗೊಂಡಿದ್ದರೂ, ಯಾರೇ ವ್ಯಕ್ತಿಯು ಧನಾನುಕೂಲತೆ ಇಲ್ಲದವನೆಂದು ಅಥವಾ ಯಾರ ಕಾರ್ಯಾಚರಣೆಗಳು ಉಗ್ರಾಣದ ಕೆಲಸವನ್ನು ಸಮರ್ಥವಾಗಿ ಮುಂದುವರಿಸಿಕೊಂಡು ಹೋಗಲು ಸಾಧ್ಯವಾಗಿಸಲಾಗದಂಥವೆಂದು ನಿಯಮಿಸಲಾದ ಪ್ರಾಧಿಕಾರವು ಅಭಿಪ್ರಾಯ ಪಟ್ಟಿರುವುದೋ, ಅಂಥ ಯಾರೇ ವ್ಯಕ್ತಿಗೆ ಒಂದು ಲೈಸೆನ್ಸ್ ಮಂಜೂರು ಮಾಡಲು ನಿರಾಕರಿಸಬಹುದು:

ಪರಂತು, ತೂಕ ಮಾಡುವವನು ಅಥವಾ ಮಾದರಿಗಳ ಪರೀಕ್ಷಕನು ಕೃಷಿ ಉತ್ಪನ್ನ (ಅಭಿವೃದ್ಧಿ ಮತ್ತು ಉಗ್ರಾಣ ವ್ಯವಸ್ಥೆ) ನಿಗಮ ಅಧಿನಿಯಮ, 1956 ಅಥವಾ ಉಗ್ರಾಣ ನಿಗಮಗಳ ಅಧಿನಿಯಮ, 1962ರ ಅಡಿಯಲ್ಲಿ ಸ್ಥಾಪಿತವಾದ ಉಗ್ರಾಣ ನಿಗಮದ ನೌಕರನಾಗಿರುವ ಸಂದರ್ಭದಲ್ಲಿ, ಲೈಸೆನ್ಸಿನ ಮಂಜೂರಾತಿಗಾಗಿ ಯಾವುದೇ ಧನಾನುಕೂಲತೆ ಪ್ರಮಾಣ ಪತ್ರ ಸಲ್ಲಿಸುವ ಅವಶ್ಯಕತೆ ಇರತಕ್ಕದ್ದಲ್ಲ.

31. ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಮತ್ತು ಶ್ರೇಣಿಕಾರರಿಗೆ ಮಂಜೂರು ಮಾಡಿದ ಲೈಸೆನ್ಸುಗಳ ಅವಧಿ.- ಒಬ್ಬ ತೂಕ ಮಾಡುವವನಿಗೆ, ಮಾದರಿಗಳ ಪರೀಕ್ಷಕನಿಗೆ ಅಥವಾ ಶ್ರೇಣಿಕಾರನಿಗೆ ನೀಡಲಾಗುವ ಒಂದು ಲೈಸೆನ್ಸ್, ಮಂಜೂರಾದ ದಿನಾಂಕದಿಂದ ಮುಂಬರುವ ಮಾರ್ಚ್ 31ರ ವರೆಗೆ ಜಾರಿಯಲ್ಲಿರತಕ್ಕದ್ದು.

32. ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಅಥವಾ ಶ್ರೇಣಿಕಾರರಿಗೆ ನೀಡಬೇಕಾದ ಪ್ರಮಾಣ ಪತ್ರ.- ತೂಕ ಮಾಡುವವರು, ಮಾದರಿಗಳ ಪರೀಕ್ಷಕರು ಅಥವಾ ಶ್ರೇಣಿಕಾರರಿಗೆ ನೀಡಬೇಕಾದ ಪ್ರಮಾಣ ಪತ್ರಗಳು ನಮೂನೆ ಸಂ.12 ರಲ್ಲಿರತಕ್ಕದ್ದು.

33. ತೂಕ ಮಾಡುವವರ, ಮಾದರಿಗಳ ಪರೀಕ್ಷಕರ ಮತ್ತು ಶ್ರೇಣಿಕಾರರ ಲೈಸೆನ್ಸುಗಳ ನವೀಕರಣ.- ತೂಕ ಮಾಡುವವರಿಗೆ, ಮಾದರಿಗಳ ಪರೀಕ್ಷಕರಿಗೆ ಮತ್ತು ಶ್ರೇಣಿಕಾರರಿಗೆ ನೀಡಲಾದ ಲೈಸೆನ್ಸುಗಳ ನವೀಕರಣದ ಅರ್ಜಿಗಳನ್ನು, ಲೈಸೆನ್ಸುಗಳು ಕೊನೆಯಾಗುವ ಅಥವಾ ಅವಧಿ ಮುಗಿಯುವ ಕನಿಷ್ಠ ಒಂದು ತಿಂಗಳ ಮುಂಚೆ ಸಲ್ಲಿಸತಕ್ಕದ್ದು ಮತ್ತು ಅರ್ಜಿಯ ಜೊತೆಗೆ ಐದು ರೂಪಾಯಿಗಳ ಒಂದು ಶುಲ್ಕವಿರತಕ್ಕದ್ದು. ಲೈಸೆನ್ಸಿನ ನವೀಕರಣದ ಷರತ್ತುಗಳು ಹೊಸ ಲೈಸೆನ್ಸ್ ನೀಡಿದಾಗ ಇರುವಂಥಹವೇ ಆಗಿರತಕ್ಕದ್ದು.

34. ತೂಕ ಮಾಡುವವರಿಗೆ, ಮಾದರಿಗಳ ಪರೀಕ್ಷಕರಿಗೆ ಮತ್ತು ಶ್ರೇಣಿಕಾರರಿಗೆ ದ್ವಿಪ್ರತಿ ಲೈಸೆನ್ಸ್ ನೀಡಿಕೆಗೆ ಶುಲ್ಕ.- 24ನೇ ಪ್ರಕರಣದ (6)ನೇ ಉಪ ಪ್ರಕರಣದ ಅಡಿಯಲ್ಲಿ ದ್ವಿಪ್ರತಿ ಲೈಸೆನ್ಸ್ ನೀಡಿಕೆಗಾಗಿನ ಶುಲ್ಕವು ಐದು ರೂಪಾಯಿಗಳಾಗಿರತಕ್ಕದ್ದು.

35. ತೂಕ ಮಾಡುವವರ, ಮಾದರಿಗಳ ಪರೀಕ್ಷಕರ ಮತ್ತು ಶ್ರೇಣಿಕಾರರ ಲೈಸೆನ್ಸನ್ನು ಅಮಾನತುಗೊಳಿಸುವುದು ಅಥವಾ ರದ್ದುಗೊಳಿಸುವುದು.- ಯಾರೇ ತೂಕ ಮಾಡುವವನು, ಮಾದರಿಗಳ ಪರೀಕ್ಷಕನು ಅಥವಾ ಶ್ರೇಣಿಕಾರನು ಲೈಸೆನ್ಸಿನ ಅಥವಾ ಈ ನಿಯಮಗಳ ಯಾವುದೇ ಷರತ್ತುಗಳನ್ನು ಉಲ್ಲಂಘಿಸಿದರೆ ಅಥವಾ ಲೈಸೆನ್ಸುದಾರನಾಗಿ ಅವನು ಮುಂದುವರಿದರೆ ಉಗ್ರಾಣದ ಕಾರ್ಯ ನಿರ್ವಹಣೆಗೆ ಬಾಧಕವಾಗುವ ಸಾಧ್ಯತೆ ಇದೆ ಎಂದು ನಿಯಮಿಸಲಾದ ಪ್ರಾಧಿಕಾರವು ಅಭಿಪ್ರಾಯಪಟ್ಟರೆ, ನಿಯಮಿಸಲಾದ ಪ್ರಾಧಿಕಾರವು ಅವನಿಗೆ ನೀಡಿರುವ ಲೈಸೆನ್ಸನ್ನು 24ನೇ ಪ್ರಕರಣದ ಉಪಬಂಧಗಳಿಗೊಳಪಟ್ಟು ಅಮಾನತುಗೊಳಿಸಬಹುದು ಅಥವಾ ರದ್ದುಗೊಳಿಸಬಹುದು.

36. ಉಗ್ರಾಣಪಾಲಕನು ಯಾವ ಸಂದರ್ಭದಲ್ಲಿ ಸರಕುಗಳ ತೂಕ, ದರ್ಜೆ ಅಥವಾ ವರ್ಗವನ್ನು ನಿರ್ಧರಿಸಬಹುದು.- ಈ ಅಧಿನಿಯಮದ ಅಡಿಯಲ್ಲಿ ಲೈಸೆನ್ಸ್ ಪಡೆದ ತೂಕ ಮಾಡುವವರು, ಶ್ರೇಣಿಕಾರರು ಅಥವಾ ಮಾದರಿಗಳ ಪರೀಕ್ಷಕರು ಯಾವ ಪ್ರದೇಶಗಳಲ್ಲಿ ಇರುವುದಿಲ್ಲವೋ ಆ ಪ್ರದೇಶಗಳಲ್ಲಿ ರಸೀದಿಯಲ್ಲಿ ಒಳಗೊಳ್ಳುವ ಸರಕುಗಳ ತೂಕ, ಶ್ರೇಣಿ, ವರ್ಗ ಅಥವಾ ಗುಣಮಟ್ಟವು ಉಗ್ರಾಣಪಾಲಕನು ನಿರ್ಧರಿಸಿದಂತೆ ಇರತಕ್ಕದ್ದು.

37. ಅಪೀಲನ್ನು ಯಾವ ಪ್ರಾಧಿಕಾರಕ್ಕೆ ಸಲ್ಲಿಸಬೇಕು.- 29ನೇ ಪ್ರಕರಣದ ಅಡಿಯಲ್ಲಿನ ಅಪೀಲನ್ನು ರಾಜ್ಯ ಸರ್ಕಾರಕ್ಕೆ ಸಲ್ಲಿಸತಕ್ಕದ್ದು. ನಿಯಮಿಸಲಾದ ಪ್ರಾಧಿಕಾರದ ಆದೇಶವನ್ನು ಸ್ವೀಕರಿಸಿದ ದಿನಾಂಕದಿಂದ ಮೂವತ್ತು ದಿನಗಳೊಳಗಾಗಿ ಅಂಥ ಅಪೀಲನ್ನು ದಾಖಲಾಡತಕ್ಕದ್ದು. ಅಂಥ ಗಡುವಿನ ಮುಕ್ತಾಯ, ಅಮಾನತು ಅಥವಾ ರದ್ದಿಯಾತಿಯ ಏಳು ದಿನಗಳೊಳಗಾಗಿ ಅದನ್ನು ಪ್ರಾಧಿಕಾರಕ್ಕೆ ಹಿಂದಿರುಗಿಸತಕ್ಕದ್ದು.

38. ನೋಟೀಸುಗಳನ್ನು ನೀಡುವ ರೀತಿ.- (1) 9ನೇ ಪ್ರಕರಣದ (1)ನೇ ಉಪಪ್ರಕರಣದ ಅಡಿಯಲ್ಲಿನ ಲೈಸೆನ್ಸ್‌ನ್ನು ರದ್ದುಮಾಡುವ ಸಲುವಾಗಿ ನೀಡಬೇಕಾದ ನೋಟೀಸುಗಳು ಒಂದು ವಾರಕ್ಕಿಂತ ಕಡಿಮೆಯಿಲ್ಲದ ಅವಧಿಯದ್ದಾಗಿರತಕ್ಕದ್ದು ಮತ್ತು ಅದನ್ನು ರಿಜಿಸ್ಟರ್ಡ್ ಅಂಚೆಯ ಮೂಲಕ ಕಳುಹಿಸತಕ್ಕದ್ದು.

(2) 15ನೇ ಪ್ರಕರಣದ (1) ನೇ ಉಪ ಪ್ರಕರಣದ ಅಡಿಯಲ್ಲಿ ಸರಕು ದಾಸ್ತಾನುದಾರನಿಗೆ ನೀಡಬೇಕಾದ ನೋಟೀಸು ಒಂದು ವಾರಕ್ಕಿಂತ ಕಡಿಮೆಯಿಲ್ಲದ ಅವಧಿಯದ್ದಾಗಿರತಕ್ಕದ್ದು ಮತ್ತು ಅದನ್ನು ರಿಜಿಸ್ಟರ್ಡ್ ಅಂಚೆಯ ಮೂಲಕ ಕಳುಹಿಸತಕ್ಕದ್ದು.

39. ಉಗ್ರಾಣಪಾಲಕನು ಮಾನಕತೂಕ ಮತ್ತು ಅಳತೆಯನ್ನು ಬಳಸುವುದು.- ಪ್ರತಿಯೊಬ್ಬ ಉಗ್ರಾಣಪಾಲಕನು, ಕರ್ನಾಟಕ ತೂಕ ಮತ್ತು ಅಳತೆ ಮಾನಕಗಳ (ಜಾರಿ) ಅಧಿನಿಯಮ, 1958ರ ಅಡಿಯಲ್ಲಿ ಆ ಉದ್ದೇಶಕ್ಕೆ ನೇಮಕ ಗೊಂಡ ಇನ್ಸ್‌ಪೆಕ್ಟರನು ಸರಿಯಾಗಿದೆಯೆಂದು ವಿಧ್ಯುಕ್ತವಾಗಿ ಪ್ರಮಾಣೀಕರಿಸಿದಂಥ ತಕ್ಕಡಿಗಳು, ತೂಕಗಳು ಮತ್ತು ಅಳತೆಗಳು ಮತ್ತು ತೂಕ ಮಾಡುವ ಅಥವಾ ಅಳತೆ ಮಾಡುವ ಯಂತ್ರಗಳನ್ನು ಮಾತ್ರ ಬಳಸತಕ್ಕದ್ದು. ಅವುಗಳನ್ನು ಪ್ರತಿ ಎರಡು ವರ್ಷಗಳಿಗೊಮ್ಮೆ ಸತ್ಯಾಪನೆ ಮಾಡತಕ್ಕದ್ದು ಮತ್ತು ಅವುಗಳಿಗೆ ಮುದ್ರೆ ಹಾಕತಕ್ಕದ್ದು.

40. ಉಗ್ರಾಣಗಳ ವ್ಯವಹಾರದ ವೇಳೆ.- ಪ್ರತಿಯೊಂದು ಉಗ್ರಾಣವನ್ನು, ಉಗ್ರಾಣ ವ್ಯವಹಾರ ನಡೆಸಲು ಅವಶ್ಯವಿರಬಹುದಾದಂತೆ ಯಾವುದೇ ಕೆಲಸದ ದಿನದಂದು ಪ್ರತಿದಿನ ಪೂರ್ವಾಹ್ನ 7.00 ರಿಂದ ಸಂಜೆ 7.00 ಗಂಟೆಯ ನಡುವೆ ಕನಿಷ್ಠ ಎಂಟು ಗಂಟೆಗಳ ಕಾಲ ತೆರೆದಿರತಕ್ಕದ್ದು. ವ್ಯವಹಾರವನ್ನು ನಡೆಸುವ ವಾಸ್ತವಿಕ ವೇಳೆಯನ್ನು ಪ್ರತಿಯೊಂದು ಉಗ್ರಾಣದಲ್ಲಿ ಎದ್ದುಕಾಣುವ ಸ್ಥಳದಲ್ಲಿ ಪ್ರದರ್ಶಿಸತಕ್ಕದ್ದು.

41. ಉಗ್ರಾಣ ಪಾಲಕನು ವರದಿಗಳನ್ನು ಒದಗಿಸುವುದು.- ಪ್ರತಿಯೊಬ್ಬ ಉಗ್ರಾಣಪಾಲಕನು, ಉಗ್ರಾಣದ ಸ್ಥಿತಿ ಮತ್ತು ಒಳಗಿರುವ ವಸ್ತುಗಳು ಮತ್ತು ಒಬ್ಬ ಉಗ್ರಾಣ ಪಾಲಕನಾಗಿ ತನ್ನ ವ್ಯವಹಾರದ ಕಾರ್ಯಾಚರಣೆಗಳಿಗೆ ಸಂಬಂಧಿಸಿದಂತೆ ನಿಯಮಿಸಲಾದ ಪ್ರಾಧಿಕಾರವು ಅಗತ್ಯಪಡಿಸಬಹುದಾದಂಥ ವರದಿಗಳನ್ನು ಕಾಲಕಾಲಕ್ಕೆ ಸಲ್ಲಿಸತಕ್ಕದ್ದು.

ನಮೂನೆ ಸಂಖ್ಯೆ 1

(3ನೇ ನಿಯಮ ನೋಡಿ)

ಲೈಸೆನ್ಸಿನ ಮಂಜೂರಾತಿ / ನವೀಕರಣಕ್ಕಾಗಿ ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಲ್ಲಿಸಬೇಕಾದ ಅರ್ಜಿ

.....

..... ಇವರಿಗೆ

ಮಾನ್ಯರೆ,

.....ಜಿಲ್ಲೆಯ ತಾಲ್ಲೂಕಿನಇಲ್ಲಿ ವಾಸವಾಗಿರುವಎಂಬ ಹೆಸರಿನ ನಾನು/ನಾವು ಉಗ್ರಾಣ ಪಾಲಕನ ಲೈಸೆನ್ಸ್‌ನ್ನು ಮಂಜೂರು ಮಾಡಬೇಕೆಂದು ಕೋರುತ್ತೇನೆ/ಕೋರುತ್ತೇವೆ. ಸರಕು ದಾಸ್ತಾನು ಮಾಡುವುದಕ್ಕಾಗಿ ರಲ್ಲಿ ನನಗೆ/ ನಮಗೆ ಮಂಜೂರಾದ, 31ನೇ ಮಾರ್ಚ್ 20 ನೇ ವರ್ಷಕ್ಕೆ ಕೊನೆಗೊಳ್ಳುವ ಅವಧಿಗಾಗಿ ಸಂಖ್ಯೆಯ ಲೈಸೆನ್ಸ್‌ನ್ನು ನವೀಕರಿಸಬೇಕೆಂದು ಕೋರುತ್ತೇನೆ/ ಕೋರುತ್ತೇವೆ.

2. ನಾನು / ನಾವು, ಮಂಜೂರು ಮಾಡಬಹುದಾದ / ನವೀಕರಿಸಬಹುದಾದ ಲೈಸೆನ್ಸಿನಲ್ಲಿ ವಿಧಿಸಿರುವ ನಿಬಂಧನೆ ಮತ್ತು ಷರತ್ತುಗಳನ್ನು ಪಾಲಿಸುವುದಕ್ಕೆ ಒಪ್ಪಿಕೊಂಡಿದ್ದೇನೆ/ ಒಪ್ಪಿಕೊಂಡಿದ್ದೇವೆ.

3. ನಾನು / ನಾವು,ರೂ.ಗಳ ಲೈಸೆನ್ಸ್ ಫೀಜನ್ನು ಸಂದಾಯ ಮಾಡಿದ ನಗದು ಅಥವಾ ಖಜಾನೆ ಚಲನ್ನಿನ ಸ್ಟಾಂಪ್ ಅನ್ನು ಅಂಟಿಸಿದ್ದೇನೆ/ ಅಂಟಿಸಿದ್ದೇವೆ.

4. ನಾನು / ನಾವು, ಕರ್ನಾಟಕ ಉಗ್ರಾಣಗಳ ನಿಯಮಗಳು, 1969ರ 7ನೇ ನಿಯಮದ ಅಡಿಯಲ್ಲಿ ನಿಯಮಿಸಲಾದ ರೀತಿಯಲ್ಲಿ ಅಗತ್ಯಪಡಿಸಿದ ಮೊಬಲಗಿನ ಭದ್ರತಾಪತ್ರವನ್ನು ಬರೆದುಕೊಡುವುದಕ್ಕೆ ಜವಾಬ್ದಾರನಾಗಿರುತ್ತೇನೆ/ ಜವಾಬ್ದಾರಾಗಿರುತ್ತೇವೆ.

5. ನಾನು / ನಾವು, ಉಗ್ರಾಣದಲ್ಲಿ ದಾಸ್ತಾನು ಮಾಡಿರುವ ಸರಕುಗಳ ಸಂಬಂಧದಲ್ಲಿ ಸರಕು ದಾಸ್ತಾನುದಾರರಿಂದ ವಸೂಲು ಮಾಡಲಾಗುವ ಶುಲ್ಕಗಳ ಪಟ್ಟಿಯನ್ನು ಅರ್ಜಿಯೊಂದಿಗೆ ಸೇರಿಸಿದ್ದೇನೆ/ ಸೇರಿಸಿದ್ದೇವೆ.

6. ನಾನು/ ನಾವು, ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961ರ, ಕರ್ನಾಟಕ ಉಗ್ರಾಣಗಳ ನಿಯಮಗಳು, 1969ರ ಉಪಬಂಧಗಳನ್ನು ಮತ್ತು ಒಂದು ಉಗ್ರಾಣದ ನಿರ್ವಹಣೆ, ಇತ್ಯಾದಿಗೆ ಸಂಬಂಧಿಸಿದ ನಿಬಂಧನೆಗಳು ಮತ್ತು ಷರತ್ತುಗಳನ್ನು ಮತ್ತು ನಿಯಮಿಸಲಾದ ಪ್ರಾಧಿಕಾರವು ಅಥವಾ ಈ ಸಂಬಂಧದಲ್ಲಿ ಅವರು ಅಧಿಕೃತಗೊಳಿಸಬಹುದಾದಂಥ ಇತರ ಅಧಿಕಾರಿಯು ಸದರಿ ವ್ಯವಹಾರಕ್ಕೆ ಸಂಬಂಧಿಸಿದಂತೆ ಹೊರಡಿಸಿದ ಯಾವುದೇ ಇತರ ಆಡಳಿತಾತ್ಮಕ ಆದೇಶಗಳನ್ನು ಅಥವಾ ಇತರ ಆದೇಶಗಳನ್ನು ಪಾಲಿಸುವುದಕ್ಕೆ ಬದ್ಧವಾಗಿರಲು ಒಪ್ಪಿದ್ದೇನೆ/ ಒಪ್ಪಿದ್ದೇವೆ.

7. ನಾನು / ನಾವು,..... ರೂ.ಗಳಷ್ಟು ಒಂದು ಧನಾನುಕೂಲತೆ ಪ್ರಮಾಣಪತ್ರವನ್ನು ಇದರೊಂದಿಗೆ ಲಗತ್ತಿಸಿದ್ದೇನೆ / ಲಗತ್ತಿಸಿದ್ದೇವೆ.

8. ನಾನು / ನಾವು, ಇಲ್ಲಿ ನೀಡಿರುವ ಎಲ್ಲ ಮಾಹಿತಿಗಳು ನನ್ನ / ನಮ್ಮ ತಿಳಿವಳಿಕೆಯ ಮಟ್ಟಿಗೆ ಸತ್ಯವಾಗಿವೆಯೆಂದು ಮತ್ತು ಅವು ಅಸತ್ಯವೆಂದು ಸಾಬೀತಾದ ಸಂದರ್ಭದಲ್ಲಿ, ನಾನು/ನಾವು, ಅಂಥ ಸುಳ್ಳು ಅಥವಾ ಅಸತ್ಯವಾದ ಮಾಹಿತಿಯಿಂದ ಉಂಟಾಗುವ ಯಾವುದೇ ನಷ್ಟದ ವಿರುದ್ಧ ಈ ವ್ಯವಹಾರಕ್ಕೆ ಸಂಬಂಧಿಸಿದ ವ್ಯಕ್ತಿಗಳಿಗೆ ನಷ್ಟಭರ್ತಿ ಮಾಡಿಕೊಡಲು ಜವಾಬ್ದಾರಾಗಿರುವುದಾಗಿ ಶ್ರದ್ಧಾಪೂರ್ವಕವಾಗಿ ಈ ಮೂಲಕ ಘೋಷಿಸುತ್ತೇನೆ/ ಘೋಷಿಸುತ್ತೇವೆ.

9. ನಾನು / ನಾವು, ಈ ಮುಂದೆ ನಿರ್ದಿಷ್ಟಪಡಿಸಲಾಗಿರುವ ಉಗ್ರಾಣಗಳ ಪೈಕಿ ಪ್ರತಿಯೊಂದು ಉಗ್ರಾಣವು, ಅದರ ಮುಂದೆ ಅನುಕ್ರಮವಾಗಿ ನಮೂದಿಸಲಾಗಿರುವ ಸರಕುಗಳನ್ನು ದಾಸ್ತಾನು ಮಾಡುವುದಕ್ಕೆ ಸೂಕ್ತವಾಗಿದೆ ಮತ್ತು ಅದು ಉತ್ತಮ ಸ್ಥಿತಿಯಲ್ಲಿದೆ ಎಂದು ಘೋಷಿಸುತ್ತೇನೆ/ ಘೋಷಿಸುತ್ತೇವೆ.

ಸಹಿ

ಉಗ್ರಾಣವಾಗಿ/ ಉಗ್ರಾಣಗಳಾಗಿ ಬಳಸಲಾಗುವ ಆವರಣದ ವಿವರಣೆ

ದಿನಾಂಕ:

..... ಜಿಲ್ಲೆ

1. ಗ್ರಾಮ ಅಥವಾ ಪಟ್ಟಣ

2. ಕಟ್ಟಡ ಸಂಖ್ಯೆ

3. ಉಗ್ರಾಣದ ಮತ್ತು ದಾಸ್ತಾನಿಗಾಗಿ ಇರುವ ಕೊಠಡಿಗಳ ವಿವರಣೆ

ಪ್ರತಿಯೊಂದರ ವಿಶಿಷ್ಟ ಅಕ್ಷರ ಅಥವಾ ಸಂಖ್ಯೆ ಅಥವಾ ಪತ್ರ ಮತ್ತು ಸಂಖ್ಯೆ

ಪ್ರತಿಯೊಂದರ ಉದ್ದೇಶದ ವ್ಯಾಪಕ ವಿವರಣೆ

4. ವಾಸ್ತವಿಕ ಬಳಕೆ ಪ್ರದೇಶ ಮತ್ತು ದಾಸ್ತಾನು ಸ್ಥಳಾವಕಾಶ

5. ಯಾವ ಸರಕುಗಳನ್ನು ದಾಸ್ತಾನು ಮಾಡಲು ಉಪಯೋಗಿಸಬೇಕಾಗಿದೆಯೋ ಆ ಸರಕುಗಳ ದಾಸ್ತಾನಿನ ಸಂಬಂಧದಲ್ಲಿ ಸೂಕ್ತತೆ

6. ಕಳೆದ ವರ್ಷದಲ್ಲಿ ದಾಸ್ತಾನು ಮಾಡಲಾಗಿದ್ದ ಬೇರೆಬೇರೆ ಸರಕುಗಳ ಪರಿಮಾಣಗಳು

7. ಲೈಸೆನ್ಸಿನ ಅವಧಿಯಲ್ಲಿ ದಾಸ್ತಾನು ಮಾಡಬೇಕಾದ ಸರಕುಗಳ ಅಂದಾಜು ಪರಿಮಾಣ.

ನಮೂನೆ ಸಂಖ್ಯೆ 2

(2 ಮತ್ತು 3ನೇ ನಿಯಮಗಳನ್ನು ನೋಡಿ)

ದ್ವಿಪ್ರತಿ ಲೈಸೆನ್ಸ್ ನೀಡಿಕೆಗಾಗಿ ನಿಯಮಿಸಲಾದ ಪ್ರಾಧಿಕಾರಕ್ಕೆ ಅರ್ಜಿ

.....

.....ಇವರಿಗೆ

ಮಾನ್ಯರೆ,

..... ಜಿಲ್ಲೆಯತಾಲ್ಲೂಕಿನಇಲ್ಲಿ ವಾಸವಾಗಿರುವಎಂಬ ನಾನು/
ನಾವು..... ರಂದು ಕೊನೆಗೊಳ್ಳುವ ಅವಧಿಗೆ ಪ್ರದೇಶಕ್ಕಾಗಿ ರಂದು ಮಂಜೂರು ಮಾಡಿದ್ದ
ನನ್ನ/ ನಮ್ಮಸಂಖ್ಯೆಯ ಉಗ್ರಾಣ ಲೈಸೆನ್ಸ್ ಈ ಮುಂದೆ ಕಾಣಿಸಿದ ಸನ್ನಿವೇಶಗಳಲ್ಲಿ ಕಳೆದುಹೋಗಿದೆ /
ನಾಶವಾಗಿದೆ ಎಂದು ಮನವಿ ಮಾಡಿಕೊಳ್ಳುತ್ತೇನೆ / ಮಾಡಿಕೊಳ್ಳುತ್ತೇವೆ.

(ಲೈಸೆನ್ಸ್ ಕಳೆದುಹೋದಂಥ / ನಾಶವಾದಂಥ ಸನ್ನಿವೇಶವನ್ನು ಇಲ್ಲಿ ನಮೂದಿಸಬೇಕು).

2. ಆದ್ದರಿಂದ ಎಂಬ ನಾನು/ ನಾವು ಮೇಲೆ ಹೇಳಿದ ಲೈಸೆನ್ಸ್ ಯಾವ ನಿಬಂಧನೆಗಳು
ಮತ್ತು ಷರತ್ತುಗಳ ಮೇಲೆ ಮಂಜೂರು ಮಾಡಲಾಗಿತ್ತೋ ಆ ನಿಬಂಧನೆಗಳ ಮತ್ತು ಷರತ್ತುಗಳ ಮೇಲೆ ಒಂದು
ದ್ವಿಪ್ರತಿ ಲೈಸೆನ್ಸ್ ಮಂಜೂರು ಮಾಡಬೇಕಾಗಿ ಕೋರುತ್ತೇನೆ/ ಕೋರುತ್ತೇವೆ.

3.ಎಂಬ ನಾನು/ನಾವು, 5 ರೂ. ಫೀಜನ್ನು ಸಂದಾಯ ಮಾಡಿರುವ ಬಗ್ಗೆ ಸ್ವಾಂಪನ್ನು
ಅಂಟಿಸಿದ್ದೇನೆ/ ಅಂಟಿಸಿದ್ದೇವೆ.

4.ಎಂಬ ನಾನು/ ನಾವು, ಇಲ್ಲಿ ನೀಡಿರುವ ಮಾಹಿತಿಯು ನನಗೆ/ನಮಗೆ ತಿಳಿದಿರುವ
ಮಟ್ಟಿಗೆ ಸತ್ಯವಾಗಿದೆ ಎಂದು ಶ್ರದ್ಧಾಪೂರ್ವಕವಾಗಿ ಘೋಷಿಸುತ್ತೇನೆ/ ಘೋಷಿಸುತ್ತೇವೆ.

ಸಾಕ್ಷಿಗಳು: 1)

2)

ದಿನಾಂಕ:

ಉಗ್ರಾಣಪಾಲಕನ ಸಹಿ

ನಮೂನೆ ಸಂಖ್ಯೆ 3

(7ನೇ ನಿಯಮ ನೋಡಿ)

ಭದ್ರತಾ ಪತ್ರದ ನಮೂನೆ

..... ಜಿಲ್ಲೆಯತಾಲ್ಲೂಕಿನ ಇಲ್ಲಿಯ ನಿವಾಸಿಯಾಗಿರುವ ಎಂಬ
ನಾನು/ ನಾವು, ನಿಯಮಿಸಲಾದ ಪ್ರಾಧಿಕಾರವು ವಿಧಿಸಬಹುದಾದಂಥ ಷರತ್ತುಗಳಿಗೊಳಪಟ್ಟು, ಕರ್ನಾಟಕ
ಉಗ್ರಾಣಗಳ ಅಧಿನಿಯಮ, 1961ರ (1962ರ ಕರ್ನಾಟಕ ಅಧಿನಿಯಮ ಸಂಖ್ಯೆ 11) ಅಡಿಯಲ್ಲಿ ಇಲ್ಲಿ
ಉಗ್ರಾಣ ಪಾಲಕನಾಗಿರಲು ಲೈಸೆನ್ಸ್ ಮಂಜೂರು ಮಾಡುವಂತೆ ಕೋರಿ ಅರ್ಜಿ ಸಲ್ಲಿಸಿರುವುದರಿಂದ, ಉಗ್ರಾಣ
ಪಾಲಕನಾಗಿ ನನ್ನ / ನಮ್ಮ ವ್ಯವಹಾರದಿಂದ ಉದ್ಭವಿಸುವ ಷರತ್ತುಗಳನ್ನು ಪಾಲಿಸಲು ಮತ್ತು ಹೊಣೆಗಾರಿಕೆಗಳನ್ನು
ಪಾಲಿಸಲು ಕರ್ನಾಟಕ ಉಗ್ರಾಣಗಳ ನಿಯಮಗಳು, 1969ರ 7ನೇ ನಿಯಮದಲ್ಲಿ ನಿಯಮಿಸಲಾದ ದರಗಳಿಗೆ
ಅನುಸಾರವಾಗಿ ನಗದು/ಸರ್ಕಾರಿ ಭದ್ರತಾ ಪತ್ರಗಳ ರೂಪದಲ್ಲಿ ನಾನು / ನಾವು ರೂ.ಗಳ ಭದ್ರತಾ
ಲೇವಣಿಯನ್ನು, ಈ ಮೂಲಕ ಒದಗಿಸಿದ್ದೇನೆ/ ಒದಗಿಸಿದ್ದೇವೆ ಮತ್ತು ಈ ಬಂಧಪತ್ರದ ಅಡಿಯಲ್ಲಿ ನಾನು / ನಾವು
ಲೇವಣಿ ಇಟ್ಟಿರುವ ಭದ್ರತಾ ಮೊತ್ತವು, ಲೈಸೆನ್ಸಿನ ಯಾವುದೇ ಷರತ್ತನ್ನು ಪಾಲಿಸಲು ತಪ್ಪಿದಲ್ಲಿ ಅಥವಾ ಈ
ಅಧಿನಿಯಮದ ಅಥವಾ ನಿಯಮದ ಯಾವುದೇ ಉಪಬಂಧವನ್ನು ಉಲ್ಲಂಘಿಸಿದಲ್ಲಿ ಸರ್ಕಾರದಿಂದ
ಮುಟ್ಟುಗೋಲಾಗಲು ಬದ್ಧವಾಗಿರತಕ್ಕದ್ದೆಂದು ಮತ್ತು ಈ ಬಂಧಪತ್ರದ ಅಡಿಯಲ್ಲಿ ಬಾಕಿ ಇರುವ ಮೊತ್ತವು,
ನನ್ನಿಂದ / ನಮ್ಮಿಂದ ಅಥವಾ ನನ್ನ / ನಮ್ಮ ವಾರಸುದಾರರಿಂದ ಅಥವಾ ಕಾನೂನು ಸಮ್ಮತ ಪ್ರತಿನಿಧಿಗಳಿಂದ ಭೂ
ಕಂದಾಯದ ಬಾಕಿಯಂತೆ ವಸೂಲಾಗತಕ್ಕದ್ದೆಂದು ಒಪ್ಪಿಗೆ ನೀಡುತ್ತೇನೆ/ ನೀಡುತ್ತೇವೆ.

ಸಾಕ್ಷಿದಾರರ ಸಹಿ

ಉಗ್ರಾಣಪಾಲಕನ ಸಹಿ

.....ನ ಮತ್ತು ಎಂಬ ನಾವು ಸದರಿಗಾಗಿ
ಜಾಮೀನುದಾರರಾಗಿದ್ದೇವೆ, ಮತ್ತು ಸದರಿನು ಉಗ್ರಾಣಪಾಲಕನಾಗಿ ಅವನ ವ್ಯವಹಾರದಿಂದ ಉದ್ಭವಿಸುವ

ಷರತ್ತುಗಳು ಮತ್ತು ಹೊಣೆಗಾರಿಕೆಗಳನ್ನು ಪಾಲಿಸಲು ತಪ್ಪಿದ ಸಂದರ್ಭದಲ್ಲಿ ಸದರಿ ಬಂಧಪತ್ರದ ಮೇರೆಗೆ ಬಾಕಿಯಿರುವ ಭದ್ರತಾ ಠೇವಣಿ ಮೊತ್ತವನ್ನು, ಸರ್ಕಾರವು, ನಮ್ಮಿಂದ ಅಥವಾ ನಮ್ಮ ವಾರಸುದಾರರಿಂದ ಅಥವಾ ಕಾನೂನು ಸಮ್ಮತ ಪ್ರತಿನಿಧಿಗಳಿಂದ ಜಂಟಿಯಾಗಿ ಮತ್ತು ಪ್ರತ್ಯೇಕವಾಗಿ ವಸೂಲಾಗತಕ್ಕದ್ದೆಂದು ನಾವು ಈ ಮೂಲಕ ಒಪ್ಪಿಗೆ ನೀಡುತ್ತೇವೆ.

.....ದಿನಾಂಕತಿಂಗಳುವರ್ಷ

ಸಾಕ್ಷಿದಾರರ ಸಹಿ

ಜಾಮೀನುದಾರರ ಸಹಿ.

ನಮೂನೆ ಸಂಖ್ಯೆ 4

(11ನೇ ನಿಯಮ ನೋಡಿ)

ಸರಕುಗಳನ್ನು ದಾಸ್ತಾನು ಇಡುವುದಕ್ಕೆ ಅರ್ಜಿ

ಉಗ್ರಾಣ ಪಾಲಕ

ಇವರಿಗೆ,

ಮಾನ್ಯರೆ,

ಈ ಮುಂದಿನ ಸರಕುಗಳನ್ನು ದಯವಿಟ್ಟು ಸ್ವೀಕರಿಸಿ:

ಸರಕುಗಳ ವಿವರಣೆ	ಮೂಟೆಗಳ, ಚೀಲಗಳ ಸಂಖ್ಯೆ ಮತ್ತು ಪರಿಮಾಣಗಳು ಹಾಗೂ ವಿಶಿಷ್ಟ ಗುರುತುಗಳು ಯಾವುದಾದರೂ ಇದ್ದರೆ ಅವು	ಅಳತೆ ಅಥವಾ/ ಮತ್ತು ತೂಕ	ಮಾರುಕಟ್ಟೆ ಬೆಲೆ	ಸರಕುಗಳ ಒಟ್ಟು ಮೌಲ್ಯ ನಿರ್ಧಾರಣೆ	ಷರಾ ಯಾವುದಾದರೂ ಇದ್ದರೆ

ಮೇಲೆ ಹೆಸರಿಸಿರುವ ಸರಕುಗಳು ನನ್ನ ಸ್ವಂತ ಸ್ವತ್ತುಗಳಾಗಿರುತ್ತವೆ ಎಂದು ಮತ್ತು ಇತರ ಯಾರೇ ವ್ಯಕ್ತಿಯು ಅವುಗಳ ಮೇಲೆ ಯಾವುದೇ ಕ್ಲೇಮು ಹೊಂದಿಲ್ಲವೆಂದು ನಾನು ಈ ಮೂಲಕ ಪ್ರಮಾಣೀಕರಿಸುತ್ತೇನೆ. (ಯಜಮಾನನ ಪರವಾಗಿ ಒಬ್ಬ ಏಜೆಂಟನು ಸರಕುಗಳನ್ನು ದಾಸ್ತಾನು ಇಡುವುದಾದಲ್ಲಿ, ನಮೂನೆಯು ಈ ಮುಂದಿನಂತಿರತಕ್ಕದ್ದು).

ಮೇಲೆ ನಮೂದಿಸಲಾದ ಸರಕುಗಳು ಶ್ರೀ ಎಂಬುವರ ಸ್ವತ್ತುಗಳಾಗಿರುತ್ತವೆಯೆಂದು ಮತ್ತು ಮಾಲೀಕನ ಒಪ್ಪಿಗೆಯೊಂದಿಗೆ ಸದರಿ ಸರಕುಗಳನ್ನು ಸ್ವಾಧೀನ ಪಡೆದಿದ್ದೇನೆಂದು ಮತ್ತು ಇತರ ಯಾರೇ ವ್ಯಕ್ತಿಯು ಅವುಗಳ ಮೇಲೆ ಯಾವುದೇ ಕ್ಲೇಮು ಹೊಂದಿಲ್ಲವೆಂದು ನಾನು ಈ ಮೂಲಕ ಪ್ರಮಾಣೀಕರಿಸುತ್ತೇನೆ.

ತಮ್ಮ ವಿಶ್ವಾಸಿ,

ಸರಕು ದಾಸ್ತಾನುದಾರ/ ಏಜೆಂಟ್

ಈ ಸರಕುಗಳ ಲಿಖಿತ ವಿವರಣೆಯನ್ನು, ಅವುಗಳ ಶ್ರೇಣಿಯನ್ನು ಅಥವಾ ಪರಿಮಾಣವನ್ನು ಮತ್ತು ತೂಕಗಳನ್ನು ಮತ್ತು / ಅಥವಾ ಅಳತೆಗಳನ್ನು ಮತ್ತು ಬೆಲೆಯನ್ನು ನಾನು ಸರಿನೋಡಿದ್ದೇನೆಂದು ಮತ್ತು / ಅಥವಾ ಅವು ಸರಿಯಾಗಿವೆ ಎಂದು ಪ್ರಮಾಣೀಕರಿಸಲಾಗಿದೆ.

ಸ್ಥಳ:

ದಿನಾಂಕ:

ಉಗ್ರಾಣಪಾಲಕನ ಸಹಿ.

ನಮೂನೆ ಸಂಖ್ಯೆ 5

(11ನೇ ನಿಯಮ ನೋಡಿ)

ಸರಕು ಹಿಂದಿರುಗಿಸುವ ಆದೇಶಕ್ಕಾಗಿ ಅರ್ಜಿ

ಉಗ್ರಾಣ ಪಾಲಕ,

..... ಇವರಿಗೆ

ಮಾನ್ಯರೆ,

ಈ ಮುಂದೆ ವಿವರಿಸಲಾಗಿರುವ ಸರಕುಗಳನ್ನು ದಯವಿಟ್ಟು ನನಗೆ ಅಥವಾ ಇವರಿಗೆ ಹಿಂದಿರುಗಿಸಿ. ಈ ಸರಕುಗಳನ್ನುರಂದು ನಿಮ್ಮಲ್ಲಿ ದಾಸ್ತಾನು ಇಡಲಾಗಿತ್ತು. ನೀವು ನೀಡಿದ್ದ ದಾಸ್ತಾನು ರಸೀದಿಯನ್ನು ಈ ಅರ್ಜಿಯೊಂದಿಗೆ ಲಗತ್ತಿಸಲಾಗಿದೆ.

ಹಿಂದಿರುಗಿಸಬೇಕಾಗಿರುವ ಸರಕುಗಳ ವಿವರ

ಸರಕುಗಳ ವಿವರ	ಮೂಟೆಗಳು, ಇತ್ಯಾದಿಗಳ ಸಂಖ್ಯೆ	ತೂಕ ಅಥವಾ/ ಮತ್ತು ಅಳತೆ (ಅಂಕಿಗಳು ಮತ್ತು ಅಕ್ಷರಗಳಲ್ಲಿ)	ಮಾರುಕಟ್ಟೆ ಬೆಲೆ	ವಿಶೇಷ ಗುರುತುಗಳು, ಯಾವುದಾದರೂ ಇದ್ದರೆ	ಷರಾ

ತಮ್ಮ ವಿಶ್ವಾಸಿ,

ಸರಕು ದಾಸ್ತಾನುದಾರ.

ಮೇಲೆ ಸೂಚಿಸಿದ ಸರಕುಗಳನ್ನು ಸ್ಥಿತಿಯಲ್ಲಿ ಸ್ವೀಕರಿಸಲಾಗಿದೆ.

ಸ್ಥಳ:

ದಿನಾಂಕ:

ಸರಕು ದಾಸ್ತಾನುದಾರ.

ನಮೂನೆ ಸಂಖ್ಯೆ 6

(12ನೇ ನಿಯಮ ನೋಡಿ)

..... ಉಗ್ರಾಣ ನಿಗಮ

ವರ್ಗಾವಣೆಯ / ವರ್ಗಾವಣೆಯವಲ್ಲದ ಉಗ್ರಾಣ ರಸೀದಿ

ರಸೀದಿ ಕ್ರಮ ಸಂಖ್ಯೆ

ಉಗ್ರಾಣ ಸಂಖ್ಯೆ ಮತ್ತು ಅದು ಇರುವ ಸ್ಥಳ

ಉಗ್ರಾಣ ಪಾಲಕನ ಲೈಸೆನ್ಸ್ ಸಂಖ್ಯೆ

..... ರ ವರೆಗೆ ಮಾನ್ಯವಾಗಿದೆ

ಯಾರಿಂದ ಸ್ವೀಕರಿಸಲಾಗಿದೆ (ದಾಸ್ತಾನುದಾರನ ಹೆಸರು ಮತ್ತು ವಿಳಾಸ)

.....

ಈ ಮುಂದೆ ವಿವರಿಸಲಾದ ಸರಕುಗಳು:

ವಿಧ	ವರ್ಗ ಅಥವಾ ಮಾನಕ ಗುಣಮಟ್ಟ ಮತ್ತು/ ಅಥವಾ ಶ್ರೇಣಿ	ಮೂಟೆಗಳ ಅಥವಾ ಲಾಟುಗಳ ಸಂಖ್ಯೆ ಮತ್ತು ಶ್ರೇಣಿ	ತೂಕ ಅಥವಾ ಅಳತೆಯ ಮೂಲಕ ಒಟ್ಟು ಪರಿಮಾಣ ಕಿಲೋಗಳಲ್ಲಿ	ತೂಕ ಮಾಡುವವನ/ ಶ್ರೇಣಿಕಾರನ/ ಮಾದರಿ ಪರಿಕ್ಷಕನ ಹೆಸರು ಮತ್ತು/ ಅಥವಾ ಲೈಸೆನ್ಸ್ ಸಂಖ್ಯೆ

ಸರಕುಗಳ ಸ್ಥಿತಿ: (1) ಉತ್ತಮ
(2) ಮಧ್ಯಮ
(3) ಸಾಮಾನ್ಯ

ಮೂಟೆಗಳ ಮೇಲೆ ಸರಕು ದಾಸ್ತಾನುದಾರನ ಖಾಸಗಿ ಗುರುತುಗಳು, ಯಾವುದಾದರೂ ಇದ್ದರೆ, ಅವು
ದಾಸ್ತಾನು ಇಡುವುದಕ್ಕೆ ಸಂಬಂಧಪಟ್ಟ ದರ ಮತ್ತು ಇತರ ಶುಲ್ಕಗಳು

ಬೆಂಕಿ / ಪ್ರವಾಹ / ಕಳ್ಳತನ / ಕನ್ನಗಳತನ / ಮುಷ್ಕರ / ದೊಂಬಿ, ಇತರ ಕಾರಣಗಳಿಗಾಗಿ
ರೊಂದಿಗೆ ಮಾಡಿಕೊಂಡ ನಷ್ಟಭರ್ತಿ ಪರಿಹಾರ / ವಿಮೆ.

ವಿಮಾ ಕಂಪನಿಯ ಹೆಸರು (ವಿಮೆ ಮಾಡಿಸಿದ್ದಲ್ಲಿ)

..... ವಿಮೆ ಮಾಡಿಸಿದ ಮೊಬಲಗು..... ರೂ.ಗಳು

..... ರಿಂದಅವಧಿಯವರೆಗೆ ದಾಸ್ತಾನು ಇಟ್ಟುಕೊಳ್ಳಲು ಸರಕುಗಳನ್ನು ಸ್ವೀಕರಿಸಲಾಗಿದೆ.

ದಾಸ್ತಾನು ಮಾಡಿದ ಕಾಲಕ್ಕೆ ಇರುವ ಮಾರುಕಟ್ಟೆ ದರ (ಮೌಲ್ಯ ನಿರ್ಧರಣೆ)

ದಿನಾಂಕ: ಉಗ್ರಾಣ ಪಾಲಕನ ಅಥವಾ ಅವನ ಏಜೆಂಟನ ಸಹಿ

ಈ ಮುಂದೆ ನಮೂದಿಸಲಾಗಿರುವ ಸರಕುಗಳನ್ನು ಉಗ್ರಾಣದಿಂದ ಹಿಂದಿರುಗಿಸುವ ಸಲುವಾಗಿ ರಸೀದಿಯಿಂದ ಈ ಮೂಲಕ ಮುಕ್ತಗೊಳಿಸಲಾಗಿದೆ. ಮುಕ್ತಗೊಳಿಸದೆ ಬಾಕಿಯಿರುವ ಯಾವುದೇ ಸರಕುಗಳು, ಮುಕ್ತಗೊಳಿಸಲಾದ ಭಾಗದ ಮೇಲಿನ ಸಂದಾಯ ಮಾಡಿಲ್ಲದ ಶುಲ್ಕಗಳಿಗಾಗಿ ಮತ್ತು ಮುಂಗಡಗಳಿಗಾಗಿ ಧಾರಣಾಧಿಕಾರಕ್ಕೆ ಒಳಪಟ್ಟಿರುತ್ತವೆ.

ದಿನಾಂಕ	ಪರಿಮಾಣ	ಮುಕ್ತಗೊಳಿಸಲಾದುದು	ಸಹಿ	ರಸೀದಿಯ ಮೇಲೆ ಬಾಕಿಯಿರುವ ಪರಿಮಾಣ
--------	--------	------------------	-----	------------------------------

ದಾಸ್ತಾನಿನ ಷರತ್ತುಗಳು

1. ದಾಸ್ತಾನಿಗಾಗಿ ಟೆಂಡರು.- (ಎ) ದಾಸ್ತಾನು ಮಾಡುವ ಸಲುವಾಗಿ ಇರುವ ಎಲ್ಲ ಸರಕುಗಳನ್ನು ಸೂಕ್ತವಾಗಿ ಗುರುತುಮಾಡಿ ಮತ್ತು ಅವುಗಳನ್ನು ಒಯ್ಯಲು ಅನುಕೂಲವಾಗುವಂತೆ ಮೂಟೆ ಕಟ್ಟಿ ಉಗ್ರಾಣದ ವಶಕ್ಕೆ ಒಪ್ಪಿಸತಕ್ಕದ್ದು. ಉಗ್ರಾಣಪಾಲಕನು ಮೂಟೆಗಳನ್ನು “ಪಾಲ” ಮಾಡುವುದು ಮತ್ತು ಪ್ರಮಾಣ ನಿಷ್ಕರ್ಷೆ ಮಾಡುವುದು ಮತ್ತು ಬದಲಾಯಿಸುವುದು ಅಗತ್ಯವೆಂದು ಪರಿಗಣಿಸಿದ ಸಂದರ್ಭದಲ್ಲಿ ಅವನು ಹಾಗೆ ಮಾಡುವುದಕ್ಕೆ ಹಕ್ಕುಳ್ಳವನಾಗಿರತಕ್ಕದ್ದು ಮತ್ತು ಸರಕು ದಾಸ್ತಾನುದಾರರು, ಆ ಸಂಬಂಧದಲ್ಲಿ ತಗಲುವ ವೆಚ್ಚಗಳನ್ನು ಸಂದಾಯ ಮಾಡಲು ಹೊಣೆಗಾರರಾಗಿರತಕ್ಕದ್ದು. ಉಗ್ರಾಣಪಾಲಕನು, ತನ್ನ ವಿವೇಚನಾನುಸಾರ, ದಾಸ್ತಾನು ಮಾಡಲಾಗದ ಸ್ಥಿತಿಯಲ್ಲಿರುವ ಸರಕುಗಳನ್ನು ಸ್ವೀಕರಿಸಲು ನಿರಾಕರಿಸಬಹುದು. ಉಗ್ರಾಣಪಾಲಕನು, ಪ್ರತಿಯೊಂದು ಮೂಟೆಗೆ ಗುರುತು ಚಿಹ್ನೆ ನೀಡತಕ್ಕದ್ದು.

(ಬಿ) ಇಲ್ಲಿ ಬಳಸಲಾಗಿರುವ “ಲಾಟು” ಎಂಬ ಪದಕ್ಕೆ ಉಗ್ರಾಣ ಪಾಲಕನು ಪ್ರತ್ಯೇಕವಾಗಿ ಲೆಕ್ಕ ಇಡಬೇಕಾಗಿರುವಂಥ ಸರಕುಗಳ ಘಟಕ ಅಥವಾ ಘಟಕಗಳು ಎಂಬ ಅರ್ಥವಿರತಕ್ಕದ್ದು. ವಿಶೇಷ ವ್ಯವಸ್ಥೆಯ ಹೊರತಾಗಿ ಮತ್ತು ಅಂಥ ಸಂದರ್ಭದಲ್ಲಿ ಒಂದು ಚಾರ್ಜಿಗೆ ಒಳಪಟ್ಟ ಹೊರತಾಗಿ, ತರುವಾಯ ಆಯ್ದು ತೆಗೆಯಲು ಅವಕಾಶವಿಲ್ಲದಂತೆ ಲಾಟಿನ ಎಲ್ಲ ಅಥವಾ ಯಾವುದೇ ಘಟಕಗಳನ್ನು ವಶಕ್ಕೆ ಒಪ್ಪಿಸತಕ್ಕದ್ದು.

(ಸಿ) ಸರಕು ದಾಸ್ತಾನುದಾರ ಮತ್ತು ಉಗ್ರಾಣ ಪಾಲಕನ ನಡುವೆ ಲಿಖಿತದಲ್ಲಿ ಆದ ವ್ಯವಸ್ಥೆಯ ಮೂಲಕ ಇತರ ರೀತಿಯಲ್ಲಿ ಅವಕಾಶ ಮಾಡಿಕೊಂಡ ಹೊರತಾಗಿ, ಉಗ್ರಾಣಪಾಲಕನು, ಸರಕುಗಳನ್ನು ಮೂಲತಃ ಸ್ವೀಕರಿಸಿದಂಥ ಮೂಟೆಗಳಲ್ಲಿ ಮಾತ್ರ ಸರಕುಗಳನ್ನು ದಾಸ್ತಾನು ಮಾಡಲು ಮತ್ತು ಹಿಂದಿರುಗಿಸಲು ಜವಾಬ್ದಾರನಾಗಿರುತ್ತಾನೆ.

2. ದಾಸ್ತಾನು ಚಾರ್ಜ್.- ತಿಂಗಳ ಲೆಕ್ಕವನ್ನು ಆಧರಿಸಿ ದಾಸ್ತಾನು ಚಾರ್ಜ್‌ನ್ನು ವಿಧಿಸಲಾಗುವುದು ಮತ್ತು ತಿಂಗಳನ್ನು ಮೀರಿ ದಾಸ್ತಾನು ಇಡಲಾದ ಹೆಚ್ಚುವರಿ ದಿನಗಳ ಸಂಖ್ಯೆಯನ್ನು, ವಾರದ ಲೆಕ್ಕವನ್ನು ಆಧರಿಸಿ ಚಾರ್ಜ್ ಮಾಡಲಾಗುವುದು. ಅನ್ಯಥಾ ಉಪಬಂಧಿಸಿದ್ದ ಹೊರತು, ದಾಸ್ತಾನು ಇಟ್ಟ ಅವಧಿಯು ಒಂದು ತಿಂಗಳಿಗಿಂತ ಕಡಿಮೆ ಇದ್ದರೆ ಇಡೀ ತಿಂಗಳ ಚಾರ್ಜ್‌ನ್ನು ವಿಧಿಸಲಾಗುವುದು.

3. ಹಿಂದಿರುಗಿಸುವಾಗ ಅನುಸರಿಸಬೇಕಾದ ಅಗತ್ಯತೆಗಳು.- (ಎ) ಸರಕುಗಳನ್ನು ಹಿಂದಿರುಗಿಸಲು ಅಥವಾ ವರ್ಗಾಯಿಸಲು ಇರುವ ಸೂಚನೆಗಳು ಯಾವಾಗಲೂ ಲಿಖಿತದಲ್ಲಿರತಕ್ಕದ್ದು ಮತ್ತು ಸರಕು ದಾಸ್ತಾನುದಾರನು ಅಥವಾ ಅವನ ಅಧಿಕೃತ ಏಜೆಂಟನು ಅದಕ್ಕೆ ಸಹಿ ಮಾಡಿರತಕ್ಕದ್ದು.

(ಬಿ) ಒಂದು ಉಗ್ರಾಣದ ರಸೀದಿಯನ್ನು ನೀಡಿರುವಾಗ, ಅದರಲ್ಲಿ ಹೇಳಿರುವ ಸರಕುಗಳನ್ನು ರದ್ದುಗೊಳಿಸುವಂತೆ ಅಥವಾ ಭಾಗಶಃ ಹಿಂದಿರುಗಿಸುವಂತೆ ಸೂಕ್ತ ರೀತಿಯಲ್ಲಿ ಹಿಂಬರಹ ಮಾಡಿದ ರಸೀದಿಯನ್ನು ಒಪ್ಪಿಸಿದ ಹೊರತು, ಆ ರಸೀದಿಯಲ್ಲಿರುವ ಯಾವುದೇ ಸರಕನ್ನು ನೀಡತಕ್ಕದ್ದಲ್ಲ.

(ಸಿ) ಒಂದು ಉಗ್ರಾಣ ರಸೀದಿಯು ಕಳೆದುಹೋದಲ್ಲಿ ಅಥವಾ ನಾಶವಾದಲ್ಲಿ, ಆ ಸರಕುಗಳ ಸ್ವಾಧೀನಕ್ಕೆ ಕಾನೂನುಬದ್ಧವಾಗಿ ಹಕ್ಕು ಹೊಂದಿರುವ ವ್ಯಕ್ತಿಯು ಒಂದು ದ್ವಿಪ್ರತಿ ರಸೀದಿಯನ್ನು ಪಡೆದು ಅದನ್ನು ಒಪ್ಪಿಸುವವರೆಗೆ ಅದರಲ್ಲಿ ಹೇಳಿರುವ ಸರಕುಗಳನ್ನು ಹಿಂದಿರುಗಿಸತಕ್ಕದ್ದಲ್ಲ. ಈ ಅಧಿನಿಯಮ ಮತ್ತು ನಿಯಮಗಳ ಅಡಿಯಲ್ಲಿ ಉಪಬಂಧಿಸಲಾದಂತೆ, ಅಂಥ ನಿಬಂಧನೆಗಳು ಮತ್ತು ಷರತ್ತುಗಳ ಮೇಲೆ ಮತ್ತು ಯಾವುದೇ ಹೊಣೆಗಾರಿಕೆಯ ಪ್ರತಿಯಾಗಿ ಉಗ್ರಾಣ ಪಾಲಕನಿಗೆ ಒಂದು ನಷ್ಟಭರ್ತಿ ಬಂಧಪತ್ರವನ್ನು ಒದಗಿಸಿದ ಮೇಲೆ ದ್ವಿಪ್ರತಿ ರಸೀದಿಯನ್ನು ನೀಡಲಾಗುವುದು.

4. ಹೊಣೆಗಾರಿಕೆ.- (ಎ) ಉಗ್ರಾಣಪಾಲಕನು, ಸರಕುಗಳನ್ನು ಇಟ್ಟುಕೊಳ್ಳುವುದಕ್ಕೆ ಕಾನೂನಿನ ಮೂಲಕ ಅಗತ್ಯಪಡಿಸಲಾದಂತೆ ಸೂಕ್ತವಾದ ಎಚ್ಚರಿಕೆ ಮತ್ತು ಜಾಗರೂಕತೆ ತೋರಿಸುವ ಜವಾಬ್ದಾರಿ ವಹಿಸುತ್ತಾನೆ.

(ಬಿ) ಉಗ್ರಾಣಪಾಲಕನ ಹೊಣೆಗಾರಿಕೆಯು, ದಾಸ್ತಾನು ಇಟ್ಟ ದಿನಾಂಕದಂದು ಇದ್ದಂಥ ಸರಕುಗಳ ಮೌಲ್ಯಕ್ಕೆ ಸೀಮಿತವಾಗಿರುತ್ತದೆ.

(ಸಿ) ಕೆಟ್ಟು ಹೋಗುವ ಸರಕುಗಳು ಅಥವಾ ಉಷ್ಣತೆ ಅಥವಾ ಆರ್ದ್ರತೆಯ ಬದಲಾವಣೆಗಳಿಂದಾಗಿ ಹಾನಿಗೆ ಒಳಗಾಗುವಂಥ ಸರಕುಗಳನ್ನು ಸಾಮಾನ್ಯ ದಾಸ್ತಾನು ಪರಿಸ್ಥಿತಿಗಳಿಂದ ಉಂಟಾಗಬಹುದಾದಂಥ ಹಾನಿಗೆ ಸಂಬಂಧಪಟ್ಟಂತೆ ಮಾಲೀಕನ ಜವಾಬ್ದಾರಿಯ ಮೇಲೆ ಮಾತ್ರ ಸ್ವೀಕರಿಸಲಾಗುವುದು.

(ಡಿ) ಸರಕು ದಾಸ್ತಾನುದಾರನು, ಸರಕುಗಳನ್ನು ಹಿಂತೆಗೆದುಕೊಳ್ಳುವ ಕಾಲಕ್ಕೆ ಅವುಗಳನ್ನು ಪರಿಶೀಲಿಸತಕ್ಕದ್ದು ಮತ್ತು ಹಿಂತೆಗೆದುಕೊಳ್ಳುವ ಕಾಲದಲ್ಲಿ ಸರಕುಗಳಿಗೆ ಯಾವುದೇ ನಷ್ಟ ಅಥವಾ ಹಾನಿ ಉಂಟಾಗಿದ್ದರೆ, ತತ್ಕ್ಷಣ ಅದರ ಪೂರ್ಣ ವಿವರಗಳೊಂದಿಗೆ ಲಿಖಿತ ನೋಟೀಸನ್ನು ಉಗ್ರಾಣಪಾಲಕನಿಗೆ ನೀಡತಕ್ಕದ್ದು. ನೋಟೀಸಿನ ಒಂದು ಪ್ರತಿಯನ್ನು, ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಹ ಕಳುಹಿಸತಕ್ಕದ್ದು. ಸರಕು ದಾಸ್ತಾನುದಾರನು, ನಷ್ಟದ ಅಥವಾ ಹಾನಿಯ ಬಗ್ಗೆ ನೋಟೀಸನ್ನು ನೀಡದಿದ್ದರೆ, ಉಗ್ರಾಣ ಪಾಲಕನ ವಿರುದ್ಧದ ಯಾವುದೇ ಕ್ಲೇಮು ಮಾನ್ಯವಾಗತಕ್ಕದ್ದಲ್ಲ. ಒಂದು ವೇಳೆ ಉಗ್ರಾಣದಲ್ಲಿ ಸರಕುಗಳನ್ನು ದಾಸ್ತಾನು ಇಟ್ಟಿರುವಾಗ ನಷ್ಟ ಅಥವಾ ಹಾನಿ ಉಂಟಾಗಿದೆಯೆಂದು ಸರಕು ದಾಸ್ತಾನುದಾರನಿಗೆ ತಿಳಿದುಬಂದ ಸಂದರ್ಭದಲ್ಲಿ, ಹಾನಿಪರಿಹಾರದ ಕ್ಲೇಮಿನ ಬಗ್ಗೆ ಅಂಥದೇ ನೋಟೀಸನ್ನು ಉಗ್ರಾಣಪಾಲಕನಿಗೆ ನೀಡತಕ್ಕದ್ದು.

(ಇ) ದಾಸ್ತಾನು ಇಟ್ಟಿರುವ ಅವಧಿಯಲ್ಲಿ, ಸ್ವಾಭಾವಿಕ ಕಾರಣಗಳಿಂದಾಗಿ ತೂಕದಲ್ಲಿ ಆಗುವ ಸಾಮಾನ್ಯ ಅಥವಾ ವಾಡಿಕೆಯ ಕುಗ್ಗುವಿಕೆ ಮತ್ತು ಗುಣಮಟ್ಟದ ಮೇಲೆ ಆಗುವ ಪರಿಣಾಮಕ್ಕೆ ಉಗ್ರಾಣಪಾಲಕನು ಜವಾಬ್ದಾರನಾಗಿರುವುದಿಲ್ಲ.

(ಎಫ್) ಉಗ್ರಾಣದ ರಸೀದಿಯಲ್ಲಿ ನಿರ್ದಿಷ್ಟವಾಗಿ ನಮೂದಿಸಿದ ಹೊರತು, ಉಗ್ರಾಣಪಾಲಕನಿಗೆ ಸರಕುಗಳ ಗುಣಮಟ್ಟ ಸ್ಥಿತಿ, ಮೌಲ್ಯ ಮತ್ತು ಒಳಗಿರುವ ವಸ್ತುವಿನ ಬಗ್ಗೆ ತಿಳಿದಿರುವುದಿಲ್ಲ.

5. (1) ಸರಕು ದಾಸ್ತಾನುದಾರನ ಕೋರಿಕೆಯ ಮೇಲೆ ಸರಕುಗಳನ್ನು ಒಂದು ಕೊಠಡಿಯಿಂದ ಮತ್ತೊಂದು ಕೊಠಡಿಗೆ ಅಥವಾ ಒಂದು ಉಗ್ರಾಣದಿಂದ ಮತ್ತೊಂದಕ್ಕೆ ವರ್ಗಾಯಿಸುವಾಗ ನಿರ್ವಹಣೆಯ ಅಥವಾ ಸಾಗಣೆಯ ಶುಲ್ಕ ಯಾವುದಾದರೂ ಇದ್ದರೆ, ಅದನ್ನು ವಿಧಿಸಲಾಗುವುದು.

ದಾಸ್ತಾನು ಶಿಲ್ಕು			ಸರಕುಗಳನ್ನು ದಾಸ್ತಾನು ಇಟ್ಟ ದಿನಾಂಕದಂದು ಇದ್ದಂಥ ಸರಕುಗಳ ಮಾರುಕಟ್ಟೆ ದರ	ಸರಕುಗಳನ್ನು ಸ್ವೀಕರಿಸಿದ ಅಥವಾ ಹಿಂದಿರುಗಿಸಿದ ಗೋದಾಮು ಪಾಲಕನ ಚಿಕ್ಕರುಜು	ತಪಾಸಣಾ ಧಿಕಾರಿಯ ಚಿಕ್ಕ ರುಜು ಅಥವಾ ತಪಾಸಣೆ ಮಾಡಿದ ದಿನಾಂಕ	ಪರಿಶೀಲನಾ ಧಿಕಾರಿಯ ಷರಾ, ಯಾವುದಾ ದರೂ ಇದ್ದರೆ	ಲೆಡ್ಜರ್
ಘಟಕಗಳ ಸಂಖ್ಯೆ	ತೂಕ ಮತ್ತು/ ಅಥವಾ ಅಳತೆ	ಮಾನಕ/ ಗುಣಮಟ್ಟದ ಶ್ರೇಣಿ					
	7		8	9	10	11	12

ನಮೂನೆ ಸಂಖ್ಯೆ 8

(25ನೇ ನಿಯಮ ನೋಡಿ)

ಸರಕು ದಾಸ್ತಾನುದಾರನ ಲೆಡ್ಜರು

ದಾಸ್ತಾನು ಸಂಖ್ಯೆ ಗೋದಾಮು ಕಂಪೆನಿಯ ಹೆಸರು..... ಮೊಬಲಗು ಸರಕು
ದಾಸ್ತಾನುದಾರನ ಹೆಸರು..... ದಾಸ್ತಾನು ಮಾಡಲಾದ ಸ್ಥಳ ವಿಮೆಯ ವಿವರಗಳು
ಅವಧಿ ಸರಕು ದಾಸ್ತಾನುದಾರನ ವಿಳಾಸ..... ಗೋದಾಮು ನೋಂದಣಿ ಸಂಖ್ಯೆ
..... ಪಾಲಿಸಿಗಳ ಸಂಖ್ಯೆ..... ಮುಕ್ತಾಯದ ದಿನಾಂಕ

ಪ್ರವರ್ತಕರ

ಅಥವಾ ವರ್ಗಾವಣೆ

ಪಡೆದವರ ಹೆಸರು

ಮಾದರಿ ಸಹಿ ಕಾರ್ಡಿಗೆ

ಸಂಬಂಧಿಸಿದ ಉಲ್ಲೇಖ

ಸ್ವೀಕರಿಸಿದ ಸರಕುಗಳ ವಿವರ						ಹಿಂದಿರುಗಿಸಿದ/ ಬಿಡುಗಡೆ ಮಾಡಿದ ಸರಕುಗಳ ವಿವರಣೆ			ಸರಕು ದಾಸ್ತಾನು ದಾರರು ಮಾಡಿದ ಸಂದಾಯಗಳ ವಿವರಗಳು
ಸರಕು ದಾಸ್ತಾನು ಇಟ್ಟ ದಿನಾಂಕ	ದಾಸ್ತಾನು ಮಾಡುವ ಅಥವಾ ಸ್ವಚ್ಛ ಮಾಡುವ ವೆಚ್ಚ ಮತ್ತು ಸುರಕ್ಷಿತ ಅಭಿರಕ್ಷೆಯ ವೆಚ್ಚಗಳು	ಸರಕು ರಸೀದಿ ಸಂಖ್ಯೆ	ಮೂಟೆಗಳ ಅಥವಾ ಚೀಲಗಳ ಸಂಖ್ಯೆ ಅಥವಾ ಪರಿಮಾಣ (ಸರಕುಗಳ ಮೇಲೆ ವಿಶೇಷ ಗುರುತು ಯಾವುದರೂ ಇದ್ದರೆ ಅವು)	ತೂಕ ಮತ್ತು/ ಅಥವಾ ಅಳತೆ	ಮಾನಕದ ಅಥವಾ ಗುಣಮಟ್ಟದ ಶ್ರೇಣಿ	ಮೂಟೆಗಳ ಅಥವಾ ಚೀಲಗಳ ಸಂಖ್ಯೆ ಅಥವಾ ಗುಣಮಟ್ಟ	ತೂಕ ಮತ್ತು/ ಅಥವಾ ಅಳತೆ	ಮಾನಕದ ಅಥವಾ ಗುಣಮಟ್ಟದ ಶ್ರೇಣಿ	ಸಂದಾಯದ ದಿನಾಂಕ ಮೊತ್ತ
1	2	3		4			5		6

ನಮೂನೆ ಸಂಖ್ಯೆ 10

(29ನೇ ನಿಯಮ ನೋಡಿ)

ತೂಕ ಮಾಡುವ/ಮಾದರಿಗಳ ಪರೀಕ್ಷೆ ಮಾಡುವ/ಶ್ರೇಣಿ ನಿರ್ಧರಿಸುವ ಲೈಸೆನ್ಸಿಗಾಗಿ ಅರ್ಜಿ

.....

..... ಇವರಿಗೆ

ಮಾನ್ಯರೆ,

ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961 ಮತ್ತು ಅದರ ಅಡಿಯಲ್ಲಿ ರಚಿಸಿದ ನಿಯಮಗಳ ಅನುಸಾರ *ತೂಕ ಮಾಡುವ/ ಮಾದರಿಗಳ ಪರೀಕ್ಷೆ ಮಾಡುವ/ ಶ್ರೇಣಿ ನಿರ್ಧರಿಸುವ ಲೈಸೆನ್ಸಿಗಾಗಿ ಮತ್ತು ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961ರ ಅಡಿಯಲ್ಲಿ ಲೈಸೆನ್ಸಿಗಾಗಿ ಅರ್ಜಿಯನ್ನು ಸಲ್ಲಿಸಿರುವಂಥ / ಲೈಸೆನ್ಸ್ ಪಡೆದಿರುವ ಈ ಮುಂದಿನ ಉಗ್ರಾಣದಲ್ಲಿ ದಾಸ್ತಾನು ಮಾಡಲಾಗಿರುವ ಅಥವಾ ದಾಸ್ತಾನು ಮಾಡಬೇಕಾಗಿರುವ.....

**ಇವುಗಳ ತೂಕ/ ವರ್ಗ/ಶ್ರೇಣಿಯ ಬಗ್ಗೆ ಪ್ರಮಾಣೀಕರಿಸುವ ಲೈಸೆನ್ಸಿಗಾಗಿ ನಾನು ಈ ಮೂಲಕ ಅರ್ಜಿ ಸಲ್ಲಿಸಿದ್ದೇನೆ.

ಉಗ್ರಾಣದ ಹೆಸರು	ಉಗ್ರಾಣಗಳ ಸಂಖ್ಯೆ ಮತ್ತು / ಅಥವಾ ಲೈಸೆನ್ಸ್ ಸಂಖ್ಯೆ	ಉಗ್ರಾಣಗಳ ಸ್ಥಳ

2. ಅಧಿನಿಯಮ ಮತ್ತು ನಿಯಮಗಳ ನಿಬಂಧನೆಗಳು ನನಗೆ ಸಂಬಂಧಪಡುವಷ್ಟರ ಮಟ್ಟಿಗೆ ಅವುಗಳನ್ನು ಪಾಲಿಸಲು ಮತ್ತು ಅನುಸರಿಸಲು ಒಪ್ಪಿದ್ದೇನೆ.
3. ನಾನು ರೂಪಾಯಿಗಳ ಲೈಸೆನ್ಸ್ ಫೀಜನ್ನು ಸಂದಾಯ ಮಾಡಿರುವ ಬಗ್ಗೆ ಖಜಾನೆ ರಸೀದಿಯನ್ನು ಲಗತ್ತಿಸಿದ್ದೇನೆ.

(ಅರ್ಜಿದಾರನು ಈ ಮುಂದಿನ ಪ್ರಶ್ನೆಗಳಿಗೆ ಉತ್ತರಿಸಬೇಕು)

1. ಪೂರ್ಣ ಹೆಸರು
2. ಮನೆಯ ವಿಳಾಸ
3. ಜನ್ಮ ದಿನಾಂಕ
4. ಪ್ರಸಕ್ತ ಉದ್ಯೋಗ
5. ಪ್ರಸಕ್ತ ನಿಯೋಜಕನ ಹೆಸರು ಮತ್ತು ವಿಳಾಸ
6. ಕಳೆದ ಐದು ವರ್ಷಗಳಲ್ಲಿ ನೀವು ಎಲ್ಲಿ ನಿಯೋಜಿತರಾಗಿದ್ದೀರಿ?
7. ನಿಮ್ಮನ್ನು ಯಾವಾಗಲಾದರೂ ನೌಕರಿಯಿಂದ ಮುಕ್ತಗೊಳಿಸಲಾಗಿತ್ತೇ? ಹಾಗಿದ್ದರೆ, ನಿಯೋಜಕನ ಹೆಸರು ಮತ್ತು ವಿಳಾಸವನ್ನು ಮತ್ತು ಮುಕ್ತಗೊಳಿಸಿದ್ದಕ್ಕೆ ಕಾರಣಗಳನ್ನು ತಿಳಿಸಿ
8. ಯಾವ ಸೇವೆಗಳನ್ನು ನಿರ್ವಹಿಸುವುದಕ್ಕಾಗಿ ಲೈಸೆನ್ಸ್ ಪಡೆಯಲು ಅರ್ಜಿ ಸಲ್ಲಿಸಿರುವಿರೋ ಅಂಥವೇ ಸೇವೆಗಳನ್ನು ನಿರ್ವಹಿಸಲು ನೀವು ಎಂದಾದರೂ ಲೈಸೆನ್ಸ್ ಪಡೆದಿದ್ದೀರಾ? ಹಾಗಿದ್ದರೆ ವಿವರಗಳನ್ನು ನೀಡಿ
9. ನೀವು ಯಾವ ಸೇವೆಗಳನ್ನು ನಿರ್ವಹಿಸುವುದಕ್ಕಾಗಿ ಲೈಸೆನ್ಸ್ ಪಡೆಯಲು ಅರ್ಜಿ ಸಲ್ಲಿಸಿರುವಿರೋ ಅಂಥವೇ ಸೇವೆಗಳನ್ನು ನೀವು ಎಂದಾದರೂ ನೆರವೇರಿಸಿರುವಿರಾ? ಹಾಗಿದ್ದರೆ ವಿವರಗಳನ್ನು ನೀಡಿ

10. ನೀವು ಯಾವುವೇ ವಿಶೇಷ ವಿದ್ಯಾರ್ಹತೆಗಳನ್ನು ಹೊಂದಿದ್ದೀರಾ?

11. ನೀವು ಯಾವ ಹುದ್ದೆಯ ಕರ್ತವ್ಯಗಳನ್ನು ನಿರ್ವಹಿಸುವುದಕ್ಕಾಗಿ ಲೈಸೆನ್ಸ್ ಪಡೆಯಲು ಅರ್ಜಿ ಸಲ್ಲಿಸಿರುವಿರೋ ಆ ಕರ್ತವ್ಯಗಳನ್ನು ನಿರ್ವಹಿಸಲು ಬೇಕಾದ ಶಾರೀರಿಕ ದಾರ್ಢ್ಯತೆ ಹೊಂದಿರುವಿರಾ? ನಿಮಗೆ ಯಾವುದೇ ದೃಷ್ಟಿದೋಷ ಅಥವಾ ಕಣ್ಣಿನ ಕಾಯಿಲೆ ಇದೆಯೇ?

12. ನಿಮ್ಮ ವಿದ್ಯಾರ್ಹತೆಯ ಬಗ್ಗೆ ವೈಯಕ್ತಿಕವಾಗಿ ತಿಳಿದಿರುವಂಥ ಮೂವರು ವ್ಯಕ್ತಿಗಳ ಹೆಸರು ಮತ್ತು ವಿಳಾಸಗಳು (ಅವರಲ್ಲಿ ಇಬ್ಬರು ಅರ್ಜಿಯಲ್ಲಿ ಉಲ್ಲೇಖಿಸಿರುವ ಉತ್ಪನ್ನ ವನ್ನು ನಿರ್ವಹಿಸುವ ವಾಣಿಜ್ಯ ಉದ್ಯಮಗಳಲ್ಲಿ ಕಾರ್ಯನಿರತರಾಗಿರಬೇಕು)

ಮೇಲೆ ಹೇಳಿರುವ ವಿವರಗಳು ನನ್ನ ತಿಳಿವಳಿಕೆ ಮತ್ತು ನಂಬಿಕೆಯ ಮಟ್ಟಿಗೆ ಸತ್ಯವಾಗಿವೆ ಎಂದು ಘೋಷಿಸುತ್ತೇನೆ.

ಸ್ಥಳ:

ದಿನಾಂಕ:

ಅರ್ಜಿದಾರನ ಸಹಿ

* ಅನಗತ್ಯವಾದುದನ್ನು ಹೊಡೆದು ಹಾಕಿ.

** ಇಲ್ಲಿ ಸರಕುಗಳ ಹೆಸರುಗಳನ್ನು ನಮೂದಿಸಿ.

ನಮೂನೆ ಸಂಖ್ಯೆ 11

(30ನೇ ನಿಯಮ ನೋಡಿ)

..... ಸರಕನ್ನು ತೂಕ ಮಾಡಲು/ಮಾದರಿಗಳ ಪರೀಕ್ಷೆ ಮಾಡಲು/ಶ್ರೇಣಿಗಳ ನಿರ್ಧಾರಣೆ ಮಾಡಲು ಲೈಸೆನ್ಸಿನ ನಮೂನೆ.

ಕ್ರಮ ಸಂಖ್ಯೆ. 200... ರ ಮಾರ್ಚ್ 31ರ ವರೆಗೆ ಸಿಂಧುವಾಗಿರುತ್ತದೆ

..... ಜಿಲ್ಲೆಯ ತಾಲ್ಲೂಕಿನ ಎಂಬಲ್ಲಿ ವಾಸವಾಗಿರುವ ಶ್ರೀಇವರ ಮಗನಾದ ಶ್ರೀ ಎಂಬವರಿಗೆ ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961ರ 23ನೇ ಪ್ರಕರಣದ (1)ನೇ ಉಪ ಪ್ರಕರಣದ ಅಡಿಯಲ್ಲಿ ತೂಕ ಮಾಡಲು / ಮಾದರಿಗಳ ಪರೀಕ್ಷೆ ಮಾಡಲು/ ಶ್ರೇಣಿ ನಿರ್ಧಾರಿಸಲು ಮತ್ತು ಸದರಿ ಅಧಿನಿಯಮದ ಅಡಿಯಲ್ಲಿ, ಲೈಸೆನ್ಸ್ ಪಡೆದ ಅಥವಾ ಲೈಸೆನ್ಸಿಗಾಗಿ ಅರ್ಜಿ ಸಲ್ಲಿಸಿರುವ ಈ ಮುಂದಿನ ಉಗ್ರಾಣದಲ್ಲಿ ದಾಸ್ತಾನು ಮಾಡಿದ ಅಥವಾ ದಾಸ್ತಾನು ಮಾಡಬೇಕಾದ *ಸರಕುಗಳ ತೂಕ/ವರ್ಗ/ ಶ್ರೇಣಿಯ ಬಗ್ಗೆ ಪ್ರಮಾಣೀಕರಿಸಲು ಈ ಮೂಲಕ ಲೈಸೆನ್ಸ್ ನೀಡಲಾಗಿದೆ.

ಉಗ್ರಾಣ ಪಾಲಕನ ಹೆಸರು	ಉಗ್ರಾಣದ ಹೆಸರು ಮತ್ತು ಲೈಸೆನ್ಸ್ ಸಂಖ್ಯೆ	ಉಗ್ರಾಣ ಇರುವ ಸ್ಥಳ

ಲೈಸೆನ್ಸಿನ ಷರತ್ತುಗಳು:

- (1) ಈ ಲೈಸೆನ್ಸ್ 20 ಸಾಲಿನ ಮಾರ್ಚ್ 31ರ ವರೆಗೆ ಸಿಂಧುವಾಗಿರತಕ್ಕದ್ದು.
- (2) ಈ ಲೈಸೆನ್ಸ್ ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961 ಮತ್ತು ಅದರ ಅಡಿಯಲ್ಲಿ ರಚಿಸಲಾದ ನಿಯಮಗಳ ಉಪಬಂಧಗಳಿಗೆ ಒಳಪಟ್ಟಿರತಕ್ಕದ್ದು.
- (3) ಈ ಲೈಸೆನ್ಸ್ ವರ್ಗಾವಣೆಯಾಗಿರತಕ್ಕದ್ದಲ್ಲ.
- (4) ಈ ಲೈಸೆನ್ಸ್‌ನ್ನು ನಿಯಮಿಸಲಾದ ಪ್ರಾಧಿಕಾರಿ ಅಥವಾ ಅವರಿಂದ ಪ್ರಾಧಿಕೃತನಾದ ಇತರ ಯಾರೇ ವ್ಯಕ್ತಿಯು ಕೇಳಿದಾಗ ಹಾಜರುಪಡಿಸತಕ್ಕದ್ದು.

* ಅನಗತ್ಯವಾದುದನ್ನು ಹೊಡೆದು ಹಾಕಿ.

** ಇಲ್ಲಿ ಸರಕುಗಳ ಹೆಸರುಗಳನ್ನು ನಮೂದಿಸಿ.

ನಮೂನೆ ಸಂಖ್ಯೆ 12
(30ನೇ ನಿಯಮ ನೋಡಿ)

ತೂಕ ಮಾಡುವವನು, ಮಾದರಿಗಳ ಪರೀಕ್ಷಕನು ಅಥವಾ ಶ್ರೇಣಿ ನಿರ್ಧರಣೆ ಮಾಡುವವನು ನೀಡಬೇಕಾದ ಪ್ರಮಾಣ ಪತ್ರದ ನಮೂನೆ.

ತೂಕ / ಶ್ರೇಣಿ ಪ್ರಮಾಣ ಪತ್ರ

ಧಾನ್ಯ ಅಥವಾ ಉತ್ಪನ್ನವನ್ನು ದಾಸ್ತಾನು ಮಾಡಬೇಕಾಗಿರುವಂಥ ಉಗ್ರಾಣದ ಹೆಸರು ಮತ್ತು ಅದು ಇರುವ ಸ್ಥಳ

ಪ್ರಮಾಣ ಪತ್ರದ ದಿನಾಂಕ

ಪ್ರಮಾಣ ಪತ್ರದ ಅನುಕ್ರಮ ಸಂಖ್ಯೆ

ಪ್ರಮಾಣ ಪತ್ರದಲ್ಲಿ ನಮೂದಿಸಿರುವ ಧಾನ್ಯ ಅಥವಾ ಉತ್ಪನ್ನದ ತೂಕ

ಪ್ರಮಾಣ ಪತ್ರದಲ್ಲಿ ನಮೂದಿಸಿರುವ ಧಾನ್ಯ ಅಥವಾ ಉತ್ಪನ್ನದ ವಿಧ

ಲೈಸೆನ್ಸ್ ಪಡೆದಿರುವ ತೂಕ ಮಾಡುವವನು, ಮಾದರಿಗಳ ಪರೀಕ್ಷಕನು ಅಥವಾ ಶ್ರೇಣಿ ನಿರ್ಧರಣೆ ಮಾಡುವವನು ನಿರ್ಧರಿಸಿದಂತೆ ಧಾನ್ಯ ಅಥವಾ ಉತ್ಪನ್ನದ ಶ್ರೇಣಿ ಮತ್ತು / ಅಥವಾ ತೂಕ

ಈ ಪ್ರಮಾಣ ಪತ್ರವನ್ನು ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961 ಮತ್ತು ಅದರ ಅಡಿಯಲ್ಲಿ ರಚಿಸಿದ ನಿಯಮಗಳ ಅನುಸಾರ ನೀಡಲಾಗಿದೆ.

ಲೈಸೆನ್ಸ್ ಪಡೆದಿರುವ ತೂಕ ಮಾಡುವವನು, ಮಾದರಿಗಳ ಪರೀಕ್ಷಕನ
ಅಥವಾ ಶ್ರೇಣಿ ನಿರ್ಧರಿಸುವವನ ಸಹಿ
(ಸಂ. ಡಿಪಿಸಿ 2 ಸಿಡಬ್ಲ್ಯುಎಚ್ 63)

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು ಅವರ ಹೆಸರಿನಲ್ಲಿ,
ಬಿ.ಎನ್. ನಾರಾಯಣಸ್ವಾಮಿ
ಅಧೀನ ಕಾರ್ಯದರ್ಶಿ.

ಸಹಕಾರ ಸಚಿವಾಲಯ

ಅಧಿಸೂಚನೆ

ಸಂಖ್ಯೆ: ಸಿಎಂಡಬ್ಲ್ಯೂ 39 ಡಬ್ಲ್ಯೂಎಚ್‌ಸಿ 89, ಬೆಂಗಳೂರು, ದಿನಾಂಕ: 22ನೇ ಸೆಪ್ಟೆಂಬರ್ 1990

ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961ರ (1962ರ ಕರ್ನಾಟಕ ಅಧಿನಿಯಮ ಸಂಖ್ಯೆ 11) 34ನೇ ಪ್ರಕರಣದ (1)ನೇ ಉಪ ಪ್ರಕರಣದಿಂದ ಅಗತ್ಯಪಡಿಸಲಾದಂತೆ, ಕರ್ನಾಟಕ ಉಗ್ರಾಣ ನಿಯಮಗಳು, 1969 ಇದನ್ನು ತಿದ್ದುಪಡಿ ಮಾಡುವ ನಿಯಮಗಳ ಕರಡನ್ನು, ಅದರಿಂದ ಬಾಧಿತರಾಗುವ ಸಂಭವವಿರುವ ಎಲ್ಲಾ ವ್ಯಕ್ತಿಗಳಿಂದ 1990ರ ಜುಲೈ 27 ರಂದು ಅಥವಾ ಅದಕ್ಕೂ ಮುಂಚೆ, ಆಕ್ಷೇಪಣೆಗಳು ಮತ್ತು ಸಲಹೆಗಳನ್ನು ಆಹ್ವಾನಿಸಿ ಅಧಿಸೂಚನೆ ಸಂಖ್ಯೆ ಸಿಎಂಡಬ್ಲ್ಯೂ 39 ಡಬ್ಲ್ಯೂಎಚ್‌ಸಿ 89, ದಿನಾಂಕ: 19ನೇ / 21ನೇ ಜೂನ್ 1990 ರಲ್ಲಿ ಕರ್ನಾಟಕ ರಾಜ್ಯ ಪತ್ರದ ಭಾಗ IV ಪ್ರಕರಣ 2ಸಿ(i) ರಲ್ಲಿ ದಿನಾಂಕ: 12ನೇ ಜುಲೈ 1990 ರಂದು ಪ್ರಕಟಿಸಿರುವುದರಿಂದ,

ಮತ್ತು ಸದರಿ ರಾಜ್ಯ ಪತ್ರವನ್ನು 12ನೇ ಜುಲೈ 1990 ರಂದು ಸಾರ್ವಜನಿಕರಿಗೆ ಲಭ್ಯವಾಗುವಂತೆ ಮಾಡಿರುವುದರಿಂದ;

ಮತ್ತು ಸದರಿ ಕರಡಿನ ಮೇಲೆ ಯಾವುದೇ ಆಕ್ಷೇಪಣೆಗಳು ಮತ್ತು ಸಲಹೆಗಳು ಬಾರದಿದ್ದುದರಿಂದ;

ಈಗ ಕರ್ನಾಟಕ ಉಗ್ರಾಣಗಳ ಅಧಿನಿಯಮ, 1961ರ (1962ರ ಕರ್ನಾಟಕ ಅಧಿನಿಯಮ ಸಂಖ್ಯೆ 11) 34ನೇ ಪ್ರಕರಣದಿಂದ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು ಈ ಮೂಲಕ ಈ ಮುಂದಿನ ನಿಯಮಗಳನ್ನು ರಚಿಸುತ್ತದೆ, ಎಂದರೆ:-

1. ಹೆಸರು ಮತ್ತು ಪ್ರಾರಂಭ:- (1) ಈ ನಿಯಮಗಳನ್ನು ಕರ್ನಾಟಕ ಉಗ್ರಾಣ (ತಿದ್ದುಪಡಿ) ನಿಯಮಗಳು, 1990 ಎಂದು ಕರೆಯತಕ್ಕದ್ದು.

(2) ಅವು ಈ ಕೂಡಲೇ ಜಾರಿಗೆ ಬರತಕ್ಕದ್ದು.

3. 2ನೇ ನಿಯಮದ ತಿದ್ದುಪಡಿ:- ಸದರಿ ನಿಯಮಗಳ 2ನೇ ನಿಯಮದ (7)ನೇ ಖಂಡದಲ್ಲಿ:

“ಜಂಟಿ ಮುಖ್ಯ ಮಾರುಕಟ್ಟೆ ಅಧಿಕಾರಿ” ಎಂಬ ಪದಗಳಿಗೆ “ಕೃಷಿ ಮಾರುಕಟ್ಟೆಯ ಹೆಚ್ಚುವರಿ ನಿರ್ದೇಶಕ” ಎಂಬ ಪದಗಳನ್ನು ಪ್ರತಿಯೋಚಿಸತಕ್ಕದ್ದು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು
ಅವರ ಹೆಸರಿನಲ್ಲಿ,
ಆರ್. ಶಿವಾಚಾರ್ಯ
ಸರ್ಕಾರದ ಅಧೀನ ಕಾರ್ಯದರ್ಶಿ.
ಸಹಕಾರ ಇಲಾಖೆ.

* * *

The above translation of the Karnataka Warehouse Act, 1961 (11 of 1962) and the Karnataka Warehouse Rules, 1969 shall be authoritative text in the Kannada Language under section 5A of the Karnataka Official Language Act, 1963 (Karnataka Act 26 of 1963).

GOVERNOR OF KARNATAKA

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ
ಮತ್ತು ಅವರ ಹೆಸರಿನಲ್ಲಿ

ಬಿ. ದಕ್ಷಿಣಾಮೂರ್ತಿ

ಸರ್ಕಾರದ ಕಾರ್ಯದರ್ಶಿ,

ಪಿ.ಆರ್.165

ಸಂಸದೀಯ ವ್ಯವಹಾರಗಳು ಮತ್ತು ಶಾಸನ ರಚನೆ ಇಲಾಖೆ.